
एक 
इंगलेंड में आक्सफो्डंशायर के अन्तर्गत चचिल नामक स्थान में सन्‌ 
१७३२ ईस्वी की ६ दिसम्बर को एक ग्रामीण गिर्जाघधर वाले पादरी के घर 
में एक ऐसे बालक ते जन्म लिया जिसने आगे चलकर भारत में अंग्रेजी 
राज्य की स्थापना का महत्त्वपूर्ण कार्य किया। इस बालक का नाम वारेन 
हेस्टिग्स पड़ा। बालक के पिता पिनासटन यद्यपि पादरी थे, परल्तु उन्होंने 
हैस्टर वाटिन नामक एक कोमलांगी कन्या से प्रेम-प्रसंग में विवाह कर 
लिया । उससे उन्हें दो पुत्त प्राप्त हुए। दूसरे प्रसव के बाद बीमार होने पर 
उसकी मृत्यु हो गई। पिनासटन दोनों पुत्रों को अपने पिता की देख-रेख में 
छोड़कर वहाँ से चले गये और कुछ दिन बाद दूसरा विवाह कर वेस्ट- 
इन्डीज में पादरी बनकर जीवनयापन करने लगे। उन दितों लन्दन तगर 
का सामाजिक जीवन पादरियों के प्रभाव से बहुत सुखी नहीं था। पादरी 
वहाँ सर्वोपरि बने हुए थे। उन दिनों लन्दन नगर की छः: लाख जनसंख्या में 
पचास हजार वेश्याएं तथा इतनी ही खानगी व्यभिचारिणी स्त्रियाँ थीं । 
प्रत्येक मुहल्ले के आसपास धनपतियों ने अपने-अपने जुआखाने खोल रखे थे 
जहाँ रात को जुआ खेला जाता, मद्य पी जाती और व्यभिचार के खुले सेल 
खेले जाते थे। जुआघरों के बाहर तख्ती लटकी रहती थी, जिस पर लिखा 
होता था--साधारण मद्य का मूल्य एक पेंस, बेहोश करने वाली मद्य का 
मूल्य दो पेंस, साफ-सुथरी चटाई मुफ्त । 
बालक वारेन अपने दादा के यहाँ पलकर एक छोटे स्कूल में पढ़ने 
लगा | बालक चंचल और कुशाग्रबुद्धि था, अपना पाठ झट याद कर लेता 
था। दादा पहले धनीसम्पन्त और प्रतिष्ठित व्यक्ति थे, परन्तु कालचक्र ते 


उन्हें झकझो रकर साधारण स्थिति में डाल दिया। अब व॒द्धावस्था में वे 
बालक वारेन को गोद में बिठाकर कभी-कभी अपनी पूर्व गौरवगाथा को 
सुनाया करते थे। वारेन उन सब बातों को बड़े ध्यान से सुनता । उन बातों 
को सुनने से उसमें साहस और महत्त्वाकांक्षाओं का उदय हुआ । आत्मोन्नति 
और संकल्प का अमोघ मंत्र दादा ने उसे दिया । 

गाँव के छोटे स्कूल की शिक्षा समाप्त करके उसके चाचा हावडं ने 
वारेत को च्यू इंगटन बटस के बड़े स्कूल में भरती करा दिया। इस स्कूल 
में पढ़ाई का काम साधारण नहीं था, परन्तु चाचा ने बालक वारेन की 
प्रतिभा को देखकर उसकी पढ़ाई का भार अपने कं धों पर उठा लिया । वारेन 
परिश्रम से पढ़ने लगा। दो वर्ष वहाँ पढ़ने के बाद वह वेस्ट मिनिस्टर में पढ़ने 
गया। वेस्ट मिनिस्टर में बड़े-बड़े परिवारों के लड़के पढ़ते थे, अतः विलियम 
कपर, लार्ड शैल बने, चाल्स चचिल और इलिजा इस्पे उसके सहपाठी बने | 
वेस्ट मिनिस्टर विद्यालय के प्रिसिपल डाक्टर निकोलस वारेन की प्रखर 
बुद्धि और मित्रों से उसका सद्व्यवहार देखकर बहुत खुश रहते थे और 
उस पर विशेष कृपा करते थे। वारेन ने अपने विद्यार्थी जीवन के क्षणों को 
कभी व्यर्थ नहीं खोया । पढ़ना, मित्रों में वाद-विवाद करना तथा तैरना, 
बोटिंग दौड़ आदि उसका नियम था। 'किग्स स्कालरशिप' की परीक्षा में वह 
सबंप्रथम उत्तीर्ण हुआ और छात्रवृत्ति प्राप्त की। दो वर्ष तक यह छात्रवृत्ति 
मिलती रही । इसी समय वारेन के चाचा की मृत्यु हो गई। अपने चाचा 
की छत्नच्छाया हटने से उसे बहुत दुःख हुआ । उसकी शिक्षा का व्यय-भार 
उठाने वाला अब कौन था । 

इसी समय वारेन का परिचय चिसविक नामक एक सुहृदय व्यक्ति से 
हुआ जो ईस्ट इंडिया कम्पनी के मैनेजिंग बोर्ड में डाइरेक्टर थे। इस समय 
वारेन की आयु १६-१७ वर्ष की थी। उन्होंने उसकी प्रतिभा से प्रसन्‍्न 
होकर उसकी शिक्षा समाप्त कर उसे ईस्ट इंडिया कम्पनी में क्लर्की देना 
तय किया। वेस्ट मिनिस्टर विद्यालय से हटाकर एक अन्य विद्यालय में 
बहीखाता, हुण्डी, पुर्जा, बीजक आदि लिखने की शिक्षा लेने के लिए भरती 
कर दिया। एक वर्ष बाद उसे कम्पनी का क्लक बनाकर भारत में कलकत्ता 
भेज दिया। अक्तूबर १७४५० में वारेन ने भारत-भूमि पर पैर रखा । 


दि 


कलकत्ते का विलियम फोर्ट ईस्ट इंडिया कम्पनी के व्यापार की कोठी 
थी। फोर्ट विलियम के अन्दर सुन्दर उद्यान, तालाब, अस्पताल, गिर्जाघर 
और परामर्श भवन भी थे | प्रति रविवार को कम्पनी के कर्मचारी गिर्जाघर 
में आकर प्रार्थना करते और पादरी का उपदेश सुनते थे। वहाँ दो सौ 
व्यक्ति रहते थे। इसके जिन दो कमरों में बैठकर कम्पनी के शुमाश्ते काम 
करते थे, वह कच्ची इंटों से बने थे । 

अंग्रेज और फ्रेंच दोनों जातियाँ भारत में व्यापार बढ़ाने और बसने के 
लिए प्रयत्नशील थीं। फ्रेंच गवर्नर ड्यूपले अपने देश की हित-साधना के 
लिए सामरिक मार्ग भी अपनाते थे। वारेन से प्रथम क्लाइव ने भारत 
पहुँचकर कम्पनी के हित में सामरिक मार्ग को तीब्ता से कार्यान्वित किया, 
जिसके कारण फ्रेंच और अंग्रेज दोनों विदेशी जातियाँ अपने व्यापार और 
स्वामित्व के लिए युद्धप्रिय होती गईं। वारेन के आगमन के समय भारत 
के दक्षिण प्रान्त करनाटक में उत्तराधिकार का झगड़ा चल रहा था । क्लाइव 
ने निपुण योद्धा बनकर फ्रांसीसियों की आशा नष्ट कर दी थी। परल्तु 
दक्षिण के इन झगड़ों का प्रभाव बंगाल तक नहीं पहुँचा था। बंगाल में 
बसने वाले अंग्रेज और फ्रांसीसी व्यापारी परस्पर में मित्रभाव से व्यवहार 
करते थे । इन व्यापारियों का मुख्य विषय कम्पनी की कोठियों के बहीखाते 
तथा माल के बीजक थे। कलकत्ते की कोठियों का लेन-देन मध्याह्लु तक 
होता था। मध्याह्ल के बाद कम्पनी के कर्मचारी एकत्र होकर भोजन करते 
थे। भोजन करके कुछ लोग आराम करते, कुछ विचार-विनिमय करते। 
संध्या होने पर कोठियों से निकलकर बाहर घृमते थे। नौकाविहार, पालकी- 
पीनसों में बैठकर बाजारहाट घुमना, दो घोड़े अथवा चार घोड़ों की बग्घियाँ 
सजाकर उन पर अपनी प्रेयसी सहित नगर-पम्रमण करना उनका सौंध्य- 
मनोरंजन होता था। इनमें कुछ व्यक्ति ऐसे भी होते थे जो कम्पनी के 
कमंचारी होने पर भी अपना पृथक्‌ व्यापार करके मालामाल हो रहे थे। 
ऐसे धनी व्यापारी सांध्य-भ्रमण से लौटकर नाचरंग और बढ़िया रात्ि- 
भोजों का भी आयोजन करते रहते थे। कभी-कभी मद्यपान से उन्मत्त होकर 
उपद्रव भी कर बैठते थे। 

वारेन हेस्टिग्स इन सब आमोद-प्रमोद में रुचि नहीं लेता था। कोठी 


ह 


का कार्य समाप्त करके वह अपनी छोटी कोठरी में, जो फोर्ट विलियम में 
गंगा-तट की ओर बनी हुई थी, आकर भारतीय. भाषाओं के सीखने में लग 
जाता था। अपने मित्रों के साथ काम की ही सब बातें करता था। दो वर्ष तक 
उसने फोर्टे विलियम कोठी में कार्य किया | अक्तुबर १७४३ में उसे कासिम 
बाजार की कोठी में जाकर काम करने की आज्ञा मिली । उस समय कासिम 
बाजार हुगली नदी के तट पर (गंगा और जलंगी दो नदियों के बीच स्थित) 
बंगाल का बहुत समृद्धशाली तगर था। दूर देशों से अनेक व्यापारी वहाँ 
एकत्र होते और व्यापार करते थे। अंग्रेज, फ्रांसीसी, डहच, आमिनियन 
व्यापारियों की बड़ी-बड़ी कोठियाँ वहाँ बनी हुई थीं। रेशम के कारखाने, 
भारतीय जुलाहों की कपड़ों की दुकानें, बाजार में देश-देशान्तरों की वस्तुओं 
का क्रय-विक्रम, नदी-तट पर देशी-विदेशी वस्तुओं से भरे हुए जहाजों का 
आवागमन तथा सब देशों के व्यापारी अपनी-अपनी वेशभूषा में वहाँ आ 
वाणिज्य व्यवसाय करते थे। अतोल सम्पदा वहाँ भरी हुई थी । 

कासिम बाजार में अंग्रेजों की कोठी में इंगलेंड से आया हुआ माल 
आता और बेचा जाता था। भारत में पैदा हुआ माल और बुना हुआ बढ़िया 
रेशमी कपड़ा इकद्ठा करके इंगलेंड भेजा जाता था। कीोठियों की व्यवस्था 
एक कौंसिल करती थी । इसकी सुरक्षा के लिए छोटी-सी पल्टन भी रहती 
थी । हेस्टिग्स ने यहाँ आकर अपना कार्य-भार संभाल लिया। कासिम बाजार 
से दो मील दूर मुशिदाबाद था जो बंगाल, बिहार और उड़ीसा के तवाब की 
राजधानी थी । तत्कालीन नवाब सिराजुद्दौला यहाँ अपने महल में रहते थे । 
दीवानी-फौजदारी अदालतें भी यहीं थीं । हेस्टिग्स को कार्य वश मुशिदाबाद 
भी आता पड़ता था। यहाँ रेशमी माल बहुत मिलता था । 


दो 


१२वीं शताब्दी में शहाबुद्दीन ने पृथ्वीराज चौहान को बन्दी करके 
दिल्‍ली की गद्दी ग्रुलाम कुतुबुद्दीन को दी। उसके १० वर्ष बाद उसने अपने 
सेंनापति बख्तियार खिलजी को बंगाल-विजय के लिए भेजा। उस समय 


प्र 


बंगाल में राजा लक्ष्मणसेन राज्य करता था। उसे हटाकर बख्तियार ने 
बंगाल पर अधिकार कर लिया। 

इसके बाद शमसुद्दीन अल्तमश ने बंगाल के विद्रोह को दमन कर, उस 
पर अपना अधिकार जमाया | फिर जब अलाउद्दीन मसऊद दिल्ली के तख्त 
पर था, तब मंगोलों ने तिब्बत के रास्ते से बंगाल पर आक्रमण किया था, 
पर पराजित होकर भाग गये। 

इसके बाद खिलजी वंश का वहाँ कुछ दिन अधिकार रहा। बुगराखाँ 
वहाँ का सुबेदार था। 

मुगल-काल में कभी हिन्दू और कभी मुसलमान शाहजादे और अमीर 
बंगाल के सूबेदार रहे । शाहजहाँ के जमाने में शाहजादा शुजा और औरंग- 
जेब के जमाने में प्रथम मीर जुमला और बाद में शाइस्ताखाँ वहाँ के सूबेदार 
रहे । 

इसके बाद नवाब अलीवर्दीखाँ बंगाल, बिहार तथा बंगाल और उड़ीसा 
के सृबेदार रहे । जब उन पर मराठों की मार पड़ी और कमजोर दिल्‍ली के 
जादशाह ने उनकी मदद न की, तो नवाब ने दिल्ली के बादशाह को सालाना 
समालगुजारी देना बन्द कर दिया। परन्तु वह बराबर अपने को बादशाह के 
आधीन ही समझता रहा । 

अलीवर्दीखाँ एक सुयोग्य शासक था, और उसके राज्य में प्रजा बहुत 
असन्‍्न थी । बंगाल के किसानों की हालत उस समय के फ्रान्स अथवा जमंनी 
के किसानों से कहीं अधिक अच्छी थी। बंगाल की राजधानी मुशिदाबाद 
शहर उतना ही लम्बा-चौड़ा, आबाद और धनवान था, जितना कि लन्दन 
शहर। अन्तर सिर्फ इतना था कि लन्दन के धनाढूय से धनाढूय मनुष्य के पास 
जितनी सम्पत्ति हो सकती थी, उससे बहुत ज्यादा मुशिदाबाद के निवासियों 
के पास थी। 

अलीवर्दीखा के पास ३० करोड़ रुपया नकद था और उसकी सालाना 
आमदनी भी सवा दो करोड़ से कम नहीं थी । उसके प्रान्त समुद्र की ओर 
से खुले हुए थे। उसका राज्य सोने-चाँदी से लवालब भरा हुआ था। यह 
साम्राज्य सदा से निबेंल और अरक्षित रहा। बड़े आश्चर्य की बात है कि 

' उस समय तक योरोप के किसी बादशाह ने, जिसके पास जल-सेना हो, 

बंगाल को फतह करने की कोशिश नहीं की । एक ही बार में अनन्त धन 
प्राप्त किया जा सकता था, जो कि ब्राजील और पेरू की सोने की खानों के 
मुकाबिले होता । मुगलों की राजनीति खराब थी। उनकी सेना और भी 
अधिक खराब थी । जल-सेना उन्तके पास नहीं थी। राज्य-भर में विद्रोह होते 
रहते थे | नदियाँ और बन्दरगाह दोनों विदेशियों के लिए खुले थे। यह देश 
इतनी ही आसानी से फतह हो सकता था, जितनी आसानी से स्पेनवालों 
ने अमेरिका के नंगे बाशिन्दों को अपने आधीन कर लिया था। तीन जहाजों 
में डेढ़ या दो हजार सैनिक इस शहरकोी फतह करने के लिए यथेष्ठ थे। 
जब अंग्रेज बंगाल में आये और उन्होंने यहाँ के व्यापार से लाभ उठाना 
चाहा, तो वहाँ के हिन्दुओं से मिलकर उन्होंने मुस्लिमराज्य को पतित करने 
की चेष्टा की । एक पंजाबी धत्ती व्यापारी अमीचन्द को इसमें मिलाया गया, 
औरउसके द्वारा चुपके-चुपक बड़े-बड़े हिन्दू-राजाओं को वशमें किया गया । 
अमीचन्द को बड़े-बड़े सब्ज़ बाग दिखाये गये | अमीचन्द के धन और अंग्रेजों 
के वादों ने मिलकर, नवाब के दरबार को बेईमान बना डाला । 
इसके बाद अंग्रेजों ने अपनी सैंनिक-शक्ति बढ़ानी और किलेबन्दी शुरू. 
कर दी। दीवानी के अधिकार वे प्रथम ही ले चुके थे । अलीवर्दीखाँ अंग्रेजों के 
इस संगठन को ध्यान से देख रहा था, पर वह कुछ कर न सका और उसका 
देहान्त हो गया। 
भाग्यहीन युवक नवाब सिराजुद्दौला २४ वर्ष की आयु में अपने नाना 
की गद्दी परसन्‌ १७५६ में बैठा । उस समय मुगल-साम्राज्य की नींव हिल 
चुकी थी और अंग्रेजों के हौसले बढ़ रहे थे। उन्हें दिल्‍ली के बादशाह ने बंगाल 
में बिना चुंगी महसूल दिये व्यापार करने की आज्ञा दे दी थी। इस आज्ञा 
का खुल्लमखुल्ला दुरुपयोग किया जाता था, और वे व्यापारिक आदेशपत्न 
किसी भी हिन्दुस्तानी व्यापारी को बेच दिये जाते थे; जिससे राज्य की बड़ी 
भारी हानि होती थी । 
मरते वक्‍त अलीवर्दीखाँ ने सिराजुद्दौला को यह हिदायत दी थी--कि 
योरोपियन कौमों की ताकत पर नजर रखना। यदि खुद मेरी उम्र बढ़ा 
देता, तो मैं तुम्हें इस डर से बचा देता। अब मेरे बेटे ! यह काम तुम्हें खुद 
करना होगा। तिलंगों के साथ उनकी लड़ाइयाँ और राजनीति पर नजर 

रखो--और सावधान रहो । अपने-अपने बादशाहों के घरेलू झगड़ों के बहाने 
इन लोगों ने मुगल बादशाह का मुल्क और उनकी प्रजा का धन छीनकर 
आपस में बाँठ लिया है । इन तीनों कौमों को एक-साथ जेर करने का खयाल 
न करना; अंग्रेजों को ही पहले जेर करना। जब तुम ऐसा कर लोगे, तो 
बाकी कौमें तुम्हें ज्यादा तकलीफ न देंगी । उन्हें किले बनाने या फौज रखने 
की इजाजत न देना । यदि तुमने यह गलती की, तो मुल्क तुम्हारे हाथ से 
निकल जायगा। 

सिराजुद्दोला पर इस नसीहत का भरपूर प्रभाव पड़ा था, और वह 
अंग्रेज-शक्ति की ओरसे चौकन्ना हो गया। उसके तख्तनशीन होने पर 
नियमानुसार अंग्रेजों ने उसे भेंट नहीं दी थी। इसका अर्थ यह था कि वे उसे 
नवाब स्वीकार नहीं करते थे। वे प्रायः सिराजुद्दौला से सीधा सम्बन्ध भी 
तहीं रखते थे; आवश्यकता पड़ने पर अपना काम' ऊपर-ही-ऊपर निकाल 
लेते थे । 

धीरे-धीरे नवाब और अंग्रेजों का मन-मुटाव बढ़ता गया। अंग्रेजों ने 
जो कासिम बाजार में किलेबन्दी कर ली थी, नवाब उसका अत्यन्त विरोधी 
था। उसने वहाँ के मुखिया को बुलाकर समझाया--“यदि अंग्रेज शान्त 
व्यापारियों की भाँति देश में रहना चाहते हों तो खशी से रहें। कित्तु सूबे 
के हाकिम की हैसियत से मेरा यह हुक्म है कि वे उन सब किलों को फौरन 
तुड़वाकर बराबर कर दें, जो उन्होंने हाल ही में बिना मेरी आज्ञा के बना 
लिये हैं।” 

परन्तु इसका कुछ भी फल न हुआ। अन्त में नवाब ने कासिम बाजार 
में सेना भेजने की आज्ञा दे दी। अचानक कासिम बाजार में नवाबी सिपाही 
दीख पड़ने लगे। होते-होते और भी सैकड़ों सवार और बरकन्दाज आ-आकर 
शामिल होने लगे। सन्ध्या के प्रथम ही दो लड़ाके हाथी झूमते-झामते 
कासिम बाजार में आ पहुँचे | यह देखकर, अंग्रेजों के प्राण काँपने लगे। कोठी 
वाले अंग्रेज एक-एक करके भागने लगे। हेस्टिग्स भी भागकर अपने दीवान 
कान्‍्ता बाबू के घर में छिप गया | सबने समझ लिया, रात्रि के अन्धकार के 
बढ़ने की देर है, बस नवाब की सेना बलपूर्वक किले में घुसकर अंग्रेजों के 
माल-असबाब का सत्याताश कर, लूट-पाट मचा देगी। किले में जो नौकर 


११ 


तथा गोरे-काले सिपाही थे, वे तैयार होकर दरवाजे पर आ डटे। परन्तु 
बुद्धिमान नवाब ने आक्रमण नहीं किया । उसका मतलब खून बहाने का न 
था। वह केवल उनकी राजतीति के विरुद्ध, किले बनाने की कार्यवाही का 
विरोध करने और अपनी आज्ञा के निरादर का दण्ड देने आया था। 

सोमवार, मंगल, बुध, बृहस्पतिवार भी बीत गया । नवाब की अगणित 
सेना किला घेरे खड़ी रही, परआक्रमण नहीं किया। उस क्षुद्र किले को 
राख का ढेर बनाना क्षण-भर का काम था । इस चुप्पी से अंग्रेज बड़े चकित 
हुए, घबराये भी । न मालूम नवाब का क्‍या इरादा है! अन्त में साहस 
करके डाॉ० फोर्थ साहब को दूत बताकर तवाब की सेवा में भेजा गया । 

उमरबेग ने फोथे को समझा दिया--“घबराओ मत, नवाब का इरादा 
खून-खराबी का नहीं है । आपके प्रधान वाट्सन साहब को नवाब के दरबार 
में एक मुचलका लिख देना होगा और उसे वे यदि राजी से न लिखेंगे, तो 
जबदंस्ती लिखाया जायगा । सिर्फ इतनी सेना इसी लिये यहाँ आई है।” 

पर वाट्सन साहब को आत्म-समपंण करने का साहस नहीं हुआ । 
उन्होंने अत्यन्त तम्रतापूर्ण लिख भेजा-- 

“नवाब साहब का अभिप्राय ज्ञात हो जाने-भर की देर है। पश्चात्‌ जो 
उनकी आज्ञा होगी--अंग्रेजों को वह स्वीकार होगा ।* 

इस पत्न का नवाब के दरबार से यही उत्तर मिला---“किले की चार- 
'दीवारी गिरा दो-- बस, यही नवाब का एकमात्र अभिप्राय है । 

अंग्रेजों ने बड़े शिष्टाचार और न म्रता से कहला भेजा कि---तवाब का 
जो हुक्म होगा, वही किया जायगा। 

परन्तु अंग्रेज रिश्वत और खुशामद के जोर से मतलब निकालने की 
चेष्टा करने लगे। उन्होंने अमीर-उमरावों को रिश्वर्तें देकर अपने वश में 
कर लिया । अंग्रेज सिराजुद्दौला के स्वभाव और उद्देश्य को नहीं जानते थे । 
उन्होंने इस अभियान का यही मतलब समझा था कि रिश्वत और भेंठ लेने 
'के लिये यह तया जाल फैलाया गया है। काले लोगों को हीन समझने वाले 
इन बनियों के दिमाग में यह बातन आईं कि सिराजुदौला युवक और 
ऐयाश है--तो क्‍या है, वह देश का राजा है। विद्वान्‌ सिराजुद्दोला, इन 
अलोभनों से ज़रा भी विचलित नहीं हुआ । 

अन्त में वाट्सन साहब हाथ में रूमाल बाँधकर द<ब।९ में हाजिर हुए । 
नवाब ने उनको अंग्रेजों के उद्दण्ड व्यवहार के लिये बहुत लानत-मलामत 
की । वाट्सन बेचारे भयभीत खड़े रहे। लोगों को भय था कि कहीं तवाब 
इन्हें कुत्तों से न नुचवा दे। परन्तु, उसने क्रोधित होने पर भी करत्तेत्य का 
ख्याल किया । उसने साहब को अपने डेरे पर जाकर मुचलका लिखकर लाने 
की आज्ञा दी | वाट्सन साहब ने जल्दी-जल्दी मुचलका लिख दिया। उसका 
अभिप्राय यह था--- 

“कलकत्ते का किला गिरा देंगे। कुछ अपराधी, जो भागकर कलकत्ते 
जा छिपे हैं, उन्हें बाँधकर ला देंगे। बिना महसूल व्यापार करने की सतद 
बादशाह से कम्पनी ने पाई है, और उसके बहाने बहुतेरे अंग्रेजों ने बिना 
महसूल व्यापार करके जो हानि पहुँचाई है, उसकी भर-पाईं कर देंगे। 
कलकत्ते में हॉलवेल के अत्याचारों से--देशी प्रजा जो कठिन क्लेश भोग 
रही है, उसे उनसे मुक्त करेंगे।” 

मुचलका लिखवाकर वाट्सन और हेस्टिग्स को उसकी शर्तों के पालन 
होने तक मुशिदाबाद में नजरबन्द करके नवाब शान्‍्त हुए। परच्तु पच्धह 
दिन बीतने पर भी मुचलके की शर्तों का कलकत्तेवालों ने पालन नहीं किया। 
वाट्सन की स्त्री और नवाब की माता में मेले-जोल था। वह अन्तःपुर में 
आकर बेगम-मण्डली में रोने-पीटने लगी । उसके करुण विलापों से पिघल- 
कर नवाब की माता ने पुत्र से दोनों को छोड़ देने का अनुरोध किया । माता 
की आज्ञा शिरोधायें कर, नवाब को बिलकुल अनिच्छा से दोनों बन्दियों को 
छोड़ना पड़ा। 

शीघ्र ही नवाब को मालूम हुआ कि अंग्रेज लोग मुचलके की शर्तों का 
पालन नहीं करेंगे। अतएवं उसने व्यर्थ आलस्य में समय न खोकर कलकत्ते 
को एक दूत भेजा और स्वयं सेना ले चलने की तैयारी करने लगा। 

अंग्रेजों ने यह समाचार पाकर झटपट ढाका, बालेश्वर, जगदिया आदि 
स्थानों की कोठियों को सूचता दे दी कि, बहीखाता आदि समेट-समाट्कर 
सुरक्षित स्थानों में चले जाओ । कलकत्ते में गवर्नर ड्रेक नगर-रक्षा के लिये 
सैन्य-संग्रह और बन्दोबस्त करने लगे। वास्तव में वे सिराजुद्दोला को 
अस्थायी नवाब समझते थे । उनका ख्याल था, अनेक घरेलू शत्रुओं से घिरा 

रहकर वह हमारे इस तुच्छ काम पर क्या दृष्टि डालेगा ? इसके सिवा, 
अभी तक अपनी घूस और रिश्वत पर उन्हें बहुत भरोसा था। 

पर सिराजुद्दौला वास्तव में नीतिज्ञ पुरुष था। वह जावता था कि 
मेरे सभी सरदार मेरे विरोधी हैं। वे बार-बार उसे कलकत्ते न जाने की 
सलाह देते थे; क्योंकि प्रायः सभी नमकहराम और घूस खाये बंठे थे। पर 
नवाब ने किसी की न सुनी। वरन्‌, जिस-जिस पर उसे षड्यन्ल का सन्देह 
हुआ, उस-उस को उसने अपने साथ ले लिया; जिससे पीछे का खठका भी 
मिट गया। राजवल्लभ, मीरजाफर, जगतसेठ, मानिकचन्द, सभी को 
अनिच्छा होने पर भी नवाब के साथ चलना पड़ा | अंग्रेजों ने स्वप्न में भी न 
सोचा था कि वह ऐसी बुद्धिमत्ता से राजधानी के सब झगड़े मिटाकर, 
बिलकुल बे-खटके होकर, इतनी सैन्य ले, कलकत्ते पर आक्रमण करेगा । 

७ जून को खबर कलकत्ते पहुँची। नगर में हलचल मच गई। अंग्रेज 
लोग प्राणपण से तैयारी करने लगे। किले में अनेक तोपें लगा दी गईं। जल- 
मार्ग सुरक्षित करने की, बागबाजार वाली खाई में लड़ाई के जहाज लगा 
दिये । १४५०० सिपाही खाई के बराबर खड़े किये गये । चहारदीवारी की 
समस्त मरम्मत करवाकर उसमें अन्नादि भर दिया गया । मद्रास से मदद 
माँगने को हरकारा भेजा गया, और जिन फ्रांसीसी शत्रुओं के डर से किला 
बनाने का बहाना किया गया था, उनसे तथा डचों से भी सहायता माँगी 
गई। 

डच लोग तो सीधे-सादे सौदागर थे। उन्होंने लड़ाई-झगड़े में फँसने से 
साफ इनकार कर दिया। परन्तु फ्रेंचों ने जवाब दिया---“यदि अंग्रेजी-शेर 
प्राणों से बहुत ही भयभीत हो रहे हैं, तो वे फौरन ही बिता किसी रोक-टोक 
के चन्दतनगर में हमारा आश्रय लें। आश्रितों की प्राण-रक्षा के लिए 
फ्रांसीसी वीर सिपाही अपने प्राण देते में तनिक भी कातर न होंगे ।” 

इस उत्तर से अंग्रेज लज्जित हुए, और खीझे । कलकत्ता से ढाई कोस 
पर नंगा के किनारे तवाब का एक पुराना किला था। ५० सिपाही उसमें 
रहते थे । वह कभी किसी काम न आता था। अंग्रेजों ने दौड़कर उस पर 
हमला कर दिया। बेचारे सिपाही भाग गये। उनकी तोपें तोड़-फोड़कर 
अंग्रेजों ने गंगा में बहा दीं, और बड़े गौरव से अपनी विजय-पताका उस पर 

फहरा दी। लोगों ने समझ लिया, बस, अब अंग्रेजों की खेर नहीं है। नवाब 
यह उदृण्डता न सहन करेगा। दूसरे दित २००० नवाबी सिपाही किले के 
सामने पहुँचे ही थे, कि अंग्रेज अफसर लज्जा को वहीं छोड़ किले से भागने 
लगे । भागते जहाजों पर तड़ातड़ गोले बरसने लगे। अंग्रेज अपना गोला- 
बारूद नष्ट कर, और अपनी झण्डी उखाड़, कलकत्ते लौट आये। 

यहाँ आकर, उन्होंने कृष्णवल्लभ, जो राजवल्लभ का पुत्र था, और 
भागकर विद्रोह के अपराध में अंग्रेजों की शरण आ रहा था, उसे इस डर 
से कैद कर लिया कि कहीं यह क्षमा माँगकर नवाब से न मिल जाय । 

अमीचन्द कलकत्तें का एक प्रमुख व्यापारी था। सेठों में जैसी प्रतिष्ठा 
जगतसेठ की थी, व्यापारियों में वही दर्जा अमीचन्द का था। यह व्यक्ति 
भारतवष के पश्चिमी प्रदेश का बनिया था । अंग्रेजों ने उसी की सहायता से 
बंगाल में वाणिज्य-विस्तार का सुभीता पाया था । उसी की भाफंत अंग्रेज 
गाँव-गाँव रुपया बाँटकर कपास तथा रेशमी वस्त्न की खरीद में खूब रुपया 
यदा कर सके थे । उसकी सहायता न होती, तो अंग्रेज लोगों को अपरिचित 
देश में अपनी शक्ति बढ़ाने और प्रतिष्ठा प्राप्त करते का मौका कदावि न 
पिलता । 

केवल व्यापारी कहने ही से अमीचन्द का परिचय नहीं मिल सकता। 
विशाल महलों से सजी हुई उसकी राजधानी, तरह-तरह की पुष्प-बेलियों 
से परिपुरित उसका वृहत्राज-भण्डार, सशस्त्र सैनिकों से सुसज्जित उसके 
महल का विशाल फाटक देखकर औरों की तो बात क्या है स्वयं अंग्रेज उसे 
राजा मानते थे। अनेक बार अमीचन्द ही के अनुग्रह से अंग्रेजों की इज्जत 
बची थी । 

अमीचन्द का महल बहुत ही आलीशान था। उसके भिन्‍न-भिन्‍न 
विभागों में सैकड़ों कर्मंचारी हर वक्‍त काम किया करते थे। फाटक पर 
पर्याप्त सेता उसकी रक्षा के लिये तैयार रहती थी। वह कोई मामूली 
सौदागर न था, बल्कि राजाओं की भाँति बड़ी शान-शौकत से रहता था । 
नवाब के दरबार में उसका बहुत आदर था और नवाब उसे इतना मानते थे 
कि कोई आफत-मुसीबत आने पर नवाब-सरकार से किसी तरह की सहायता 
लेने के लिये लोग प्रायः अमीचन्द की ही शरण लेते । 

जिस समय नवाब को सेना कलकत्ते की तरफ आ रही थी, तो 
अमीचन्द के मित्र राजा रामसिह ने गुप्त रूप से एक पत्न लिखकर अमीचन्द 
को चेता दिया था कि तुम सुरक्षित स्थान में चले जाओ तो अच्छा है।' 
देवयोग से यह पत्र अंग्रेजों के हाथ लग गया । बस, इसी अपराध पर धीर- 
वीर अंग्रेजों ने अमीचन्द को पकड़कर कैदखाने में ठंस देने का हुक्म अपनी 
फौज को दिया | अमीचन्द को इस विपत्ति की कुछ खबर न थी। एकाएक 
फौज ने उसे गिरफ्तार कर लिया, और अभियुक्तों की तरह बाँधकर ले 
चली । कलकत्ते के देशी लोगों में इस घटता से हाहाकार मच गया । 

अमीचन्द का एक सम्बन्धी, जो सारे कारबार का प्रबन्धक था, अत्या- 
चार से डरकर स्त्रियों को कहीं सुरक्षित स्थान में पहुँचाने का बन्दोबस्त 
करने लगा। अंग्रेजों ने जब यह सुना, तो अमीचन्द के घर पर धावा बोल 
दिया। अमीचन्द के यहाँ जगन्ताथ नामक एक बूढ़ा- विश्वासी जमादार 
था। वह जाति का क्षत्रिय था । वह तत्काल अमीचन्द के नौकर बरकन्दाजों 
को इकट्ठा करके महल के फाटक पर रक्षा करने को कमर कसकर तैयार 
हो गया।। अंग्रेजों ने आकर फाटक पर लड़ाई-दंगा शुरू कर दिया। दोनों 
पक्षों की मार-काट से खून की नदी बह निकली। अन्त में एक-एक करके 
अमीचन्द के सिपाही धराशायी हुए। मानुषिक-शक्ति से जो सम्भव था, 
हुआ। अंग्रेज बड़े जोरों से अन्त:पुर की ओर बढ़ने लगे। बूढ़े जगन्नाथ का 
पुराना क्षत्रिय-रक्त गर्म हो गया । जिन आरये-महिलाओं को भगवान भुवन- 
भास्कर भी नहीं देख सकते थे, वे क्‍या विदेशियों द्वारा दलित होंगी ? 
स्वामी के परिवार की लज्जावती कुल-कामिनियाँ भी क्‍या बाँधकर 
विधर्मियों की बन्दी की जायेंगी ? 

बस, पल-भर में बिजली की तरह तड़पकर उसने इधर-उधर से टूटे- 
फूटे काठ किवाड़ और लकड़ी एकत्र कर आग लगा दी और नंगी तलवार 
ले, अन्त:पुर में घुस गया, तथा एक-एक कर १३ महिलाओं के सिर काट- 
काटकर आग में डाल दिए। अन्त में पतिब्रताओं के खून से लाल--बही 
पवित्न तलवार अपनी छाती में खोंस ली, और उस्ती रक्त की कीचड़ में 


गिर पड़ा । 
देखते-ही-देखते आग और धुएँ का तूफान उठ खड़ा हुआ। बड़ी 

कठिनता से जगन्ताथ को सिपाहियों ने उठाकर कैद किया--उसके प्राण 
नहीं निकले थे । पर अंग्रेजों को भीतर घुसने का समय न मिला--धाँय- 
धाँय करके वह विशाल महल जलने लगा। 

नवाब हुयली तक आ पहुँचा। गंगा की धारा को चीरती हुई संकड़ों 
सुसज्जित नावें हुगली में जमा होने लगीं। डच और फ्रांसीसी सौदागरों ने 
नवाब से निवेदन किया कि 'योरोप में अंग्रेजों से सन्धि होने के कारण वे इस 
लड़ाई में शरीक नहीं हो सकते हैं।' नवाब ने उनकी इस नीति-युक्त वात 
को स्वीकार कर, उनसे गोला-बारूद की सहायता ले, उन्हें विदा किया। 

नवाब के कलकत्ते पहुँचने की खबर बिजली की तरह फैल गई । अंग्रेज 
लोग किले में घुसकर फाटक बन्द कर, बैठे रहे। जिसको जिधर राह सूझी, 
भाग निकला। रास्तों, घाटों, जंगलों और नदियों के करिनारों में दल-के-दल 
सत्री-पुरुष कुहराम मचाते भागने लगे | पर सबसे अधिक दुदंशा उन अभागों 
की हुई थी, जिन्होंने काले चमड़े पर टोप पहनकर अपने धर्म को तिलांजलि 
दी थी। इनसे देशवासी भी घृणा करते थे, और अंग्रेज भी निदान । उन्हें कहीं 
आसरा न था। वे सब स्त्री, बच्चें, बूढ़े इकट्ठे होकर किले के द्वार पर सिर 
पीटने लगे । अन्त में उनके आतंताद से निरुपाय होकर अंग्रेजों ने उन्हें भी 
किले में आश्रय दिया। 

नवाब की बृहदाकार तोपें भीषण गर्जन द्वारा जब अपना परिचय देने 
लगीं, तो अंग्रेजों के छक्के छूट गये । उन्होंने अब भी मायाजाल फैलाने, घूस, 
देने, नजर-भेंट देने की बहुत चेष्टा की, पर नवाब ने इरादा नहीं बदला । 
उसका यही हुक्म था कि किला अवश्य गिराया जायेगा । 

फोर्ट विलियम किला पूर्व की ओर २१० गज, दक्षिण की ओर १३० 
गज और उत्तर की ओर सिर्फ १०० गज था । मजबूत चहारदीवारी के चारों 
कोनों पर चार बुज थे। प्रत्येक पर १० तोपें लगी थीं । पूर्व की ओर विशाल 
फाटक पर ५ बुह॒दाकार तोपें मूँह फैला रही थीं। इसके पश्चिम की ओर 
गंगा की प्रबल धारा समुद्र की ओर बह रही थी । पूरब की ओर फाठक के 
पास से गुजरती हुई लाल बाजार की सीधी और सुन्दर सड़क बलिया-घाट 
तक चली गई थी। इस किले पर पूर्व, उत्तर और दक्षिण की ओर तोपों के 
तीन मोर्चे और भी थे | कलकत्ते के तीन ओर मराठा-खाई थी। दक्खिन 

की ओर खाई न थी--घना जंगल था। पीछे गंगा में युद्ध-सज्जा से सजे 
जहाज तैयार थे । १८ जून को नवाब की तोप दगी । अंग्रेजों ने तत्काल किले 
और जहाजों से आग बरसानी शुरू की । 

अंग्रेजों का ख्याल था कि लाल बाजार की ओर से ही नवाब आक्रमण 
करेगा । उस मोचे पर उन्होंने बड़ी-बड़ी तोपें लगा। रखी थीं। पर अमीचन्द 
के उस जख्मी जमादार जगन्नाथ की सहायता से नवाब को यह भेद मालूम 
हो गया कि नगर के दक्षिण में मराठा-खाई नहीं है। अतएवं नवाब ने उसी 
ओर आक्रमण किया । 

लाल बाजार के रास्ते के ऊपर पूर्व की ओर जो तोपों का मंच बनाया 
गया था, उसके सामने ही कुछ दूर पर जेलखाना था । अंग्रेजों ने उसकी एक 
दीवार को फोड़कर कुछ तोपें जुटा रखी थीं। उनकी योजना थी कि लाल 
बाजार के रास्ते तवाबी सेना के अग्नसर होते ही जेलखाने और पूवव वाले 
मोर्चों से आग बरसाकर सेना को तहस-तहस कर देंगे। परन्तु नवाब की 
सेना अनजानों की तरह तोपों के सामने सीधी नहीं आई । उसने सावधानी 
से सड़कवाला रास्ता ही छोड़ दिया । केवल पहुरेदारों को मारकर वह 
उत्तर और दक्षिण को हटने लगी । 

देखते-ही-देखते अंग्रेजी तोपों के तीनों मोचें घिर गये । अब तो तगर- 
रक्षा असम्भव हो गई। कलकत्ते के स्वामी हॉलंवेल साहब और मोचें के 
अफसर कप्तान क्लेटन किले में भाग गये। मोर्चे नवाबी सेना के कब्जे में 
आ गये । अब उन्हीं तोपों से किले पर गोले बरसने लगे। किले में कुहराम 
मच गया। 

किले के नीचे गंगा में कुछ नाव और जहाज तैयार थे। उनके द्वारा 
स्त्रियों को सुरक्षित स्थान पर पहुँचा देने की व्यवस्था शाम को हुई। स्त्रियों 
को जहाज तक पहुँचाने को दो अफसर मेनिहम और फ्रांकलेण्ड रात्रि के 
अन्धकार में चुपके-चुपके निकले। परन्तु जहाज पर पहुँचकर उन्होंने फिर 
किले में आने से साफ इत्कार कर दिया। 

किले की भीतरी दशा अजीब थी। सब कोई दूसरों को सिखाने में लगे 
थे। पर स्वयं किसी की बात को कोई नहीं मानना चाहता था। बाहर तो 
नवाबी सेना उन्मत्तों की भाँति कूद-फाँद और शोर मचा रही थी, भीतर 

अंग्रेजों का आतेनाद, सिपाहियों की परस्पर की कलह और सेनापतियों के 
मतिश्रम इत्यादि से किले में शासन-शक्ति का सर्वथा लोप हो गया था। 

बड़ी कठिनता से रात को दो बजे सामरिक सभा जुड़ी। इसमें छोटे- 
बड़े सभी थे। बहीखाता समेटकर भाग जाना ही निश्चय हुआ। प्रात:ःकाल 
जो भागते को एक गुप्त दरवाजा खोल गया, तो बहुत-से आदमियों ने 
उतावली से भागकर, किनारे पर आकर कोलाहल मचा दिया और नावों 
पर बैठने में छीना-झपटी करने लगे। परिणाम बुरा हुआ--नवाबी सेना ने 
सावधान होकर तीर बरसाने शुरू किये। कितनी नावें उलट गईं । किसी 
तरह कुछ लोग जहाज तक पहुँचे। उस पर गोले बरसाये गये। फिर भी 
' गवर्नर ड्रेक, सेनापति मनचन, कप्तान ग्राण्ट आदि बड़े-बड़े आदमी इस तरह 
से भाग गये । 

अब कलकत्ते के जमींदार हॉलवेल साहब ही मुखिया रह गये | वे क्या 
करते ? अंग्रेज समझते थे कि महामति डक घबराकर मति-शभ्रम होने के 
कारण भाग गये हैं। शायद, वे विचार कर, सहकारियों को सज्जित करके 
अपने साथियों की रक्षा के लिये फिर आयें। पर आशा व्यर्थ हुई। डे क 
साहब न आये । किलेवालों ने लौटने के बहुत संकेत किये--बराबर निवेदन 
किये। गवनर साहब न आये । 

अब हारकर हॉलवेल साहब अपने पुराने सहायक अमीचन्द की शरण 
में गये, जो उन्हींके कोदखाने में बत्दी पड़ा था। अमीचन्द ने उस समय 
उनकी कुछ भी लानत-मलामत न कर, उनके कातर-कऋन्‍्दन से द्रवीभूत हो 
नवाब के सेनानायक मानिकचन्द को एक पत्न इस आशय का लिख दिया--- 
“अब नहीं। काफी शिक्षा मिल गई है। नवाब की जो आज्ञा होगी-- 
अंग्रेज वही करेंगे।” 

यह पत्र हॉलवेल साहब ने चहारदीवारी पर खड़े होकर बाहर फेंक 
दिया | पर इसका कोई जवाब नहीं आया। पता नहीं, वह पत्न ठिकाने 
पहुँचा भी या नहीं। एकाएक किले का पश्चिमी दरवाजा टूट गया, और 
धुआँधार नवाबी सेना किले में घुस आई | सब अंग्रेज कैद कर लिये गये। 
किले के फाटक पर नवाबी पताका खड़ी कर दी गई। 

तीसरे पहुर नवाब ने किले में पधारकर दरबार किया। अमीचन्द 

और क्ृष्णवल्लभ को खोजा गया। वे दोनों आकर जब नवाब के सामने 
नम्रतापूर्वक खड़े हुए, तो नवाब ने उनका आदर करके आसन दिया। यही 
कृष्णवल्लभ था--जिसकी बदौलत इतने झगड़े हुए थे | 

इसके बाद अंग्रेज कैदियों की तरह बाँधकर नवाब के सामने लाये गये । 
सामने आते ही हॉलवेल साहब से नवाब ने कहा-- तुम लोगों के उद्ृण्ड- 
व्यवहार के कारण ही तुम्हारी यह दशा हुई है।” इसके बाद सेनापति 
मानिकचन्द को किले का भार सौंपकर दरबार बर्खास्त किया। थकी-माँदी 
सेना आराम का स्थान इधर-उधर खोजने लगी । 

परन्तु हॉलवेल ने नवाब को बदनाम करने के लिए एक असत्य घटना 
इस अवसर पर गढ़कर अपने मित्रों में प्रचारित की | उसने कहा-- नवाब 
ते १४६ अंग्रेज उस दिन रात को--१८ फुट आयतन की कोठरी में बन्द 
करवा दिये, जिसमें सिफे एक खिड़की थी और जिसमें लोहे के छड़ लगे 
हुए थे। प्रात:छाल जब दरवाजा खोला गया, सिर्फ २३ आदमी जिन्दा 
बचे ।* 

काल-कोठरी की यह बात इतनी प्रसिद्ध हो गई कि समस्त भारत और 
इंग्लेंड में बच्चा-बच्चा इस बात को जान गया। पर बाद में यह बात 
प्रमाणित हुई कि यह सिर्फ नवाब को बदवास करने को हॉलवेल ने कहानी 
गड़ी थी, जो बड़ा मिथ्यावादी आदमी था। 

अत्यन्त साधारण बुद्धिवाला व्यक्ति भी समझ सकता है कि १८ फुट 
की व्यासवाली कोठरी में १४६ आदमी, यदि वे बोरों की तरह भी लादे 
जाएँ, तो नहीं आ सकते। इसका जिक्र न तो किसी मुसलमान लेखक ने 
किया है, न कम्पनी के कागजों में ही कहीं इसका जिक्र है। उस समय मद्रासी 
अंग्रेजों और नवाब में जो पीछे हर्जाने की बात चली, उसमें भी काल-कोठरी 
का जिक्र नहीं है। क्लाइव ने जिस तेजी-फुर्ती के साथ नवाब से पत्न-व्यवहार 
किया था, उसमें भी काल-कोठरी के अत्याचार का जिक्र नहीं । यहाँ तक 
कि सिराजुद्दोला और अंग्रेजों की जो पीछे सन्धि-स्थापना हुई थी, उसमें भी 
इसका कुछ जिक्र नहीं है। क्लाइव ने तवाब को पद-च्युत करने पर कोर्ट 
आफ डाइरेक्टर्स को, नवाब के अत्याचारों से परिपूर्ण जो चिट्ठी लिखी थी, 
उसमें भी काल-कोठरी का जिक्र नहीं है। अंग्रेजों ने मीरजाफर को अपने 

हरजाने का पैसा-पेसा भरपाई का हिसाब लिखा था, पर उसमें भी काल- 
कोठरी का जिक्र नहीं है। 

किले पर आक्रमण करने से प्रथम किले में €०० आदमी थे, जिनमें 
६० यूरोपियन थे । इनमें से बहुतेरे ड्रेक के साथ भाग गये, ७० घायल पड़े 
थे। तिस पर भी १४६ आदमी कहाँ से बन्द किये गये ? 

हॉलवेल साहब इसका एक स्मृति-स्तम्भ भी बनवा गये थे, पर पीछे 
वह अंग्रेजों ने ही गिरा दिया। अंग्रेजी राज्य में इसी कल्पित काल-कोठरी 
की यातना प्रत्येक जेल में प्रत्येक कैदी को भुगतनी पड़ती थी। 

हॉलवेल साहब पहले डॉक्टर थे, और अंग्रेजों की कम्पनी से इन्हें 
६०० रुपये तनख्वाहु मिलती थी। नजर-भेंट में भी खासी आमदनी होती 
थी। पर ये काले लोगों के प्रति बड़े ही निर्देयी थे। इसी से नवाब ने मुचलका 
लिखाया था। जब कलकत्ता फतह हुआ, तो हॉलवेल साहब का सर्वेनाश 
हुआ। साथ ही वे बन्दी करके मुशिदाबाद लाये गये। पर पलासी-ैुद्ध में 
मीरजाफर से घूस में एक लाख रुपया इन्हें मिला। तब उन्होंने कलकत्ता के 
पास थोड़ी-सी जमींदारी खरीद ली । कुछ दिन कलकत्ते के गवनेर भी रहे। 
पर शीघ्र ही विलायत के अधिकारियों से लड़ने-भिड़ने के कारण अलग 
कर दिये गये, और जिस मीरजाफर ने इतना रुपया दिया था, उसे झूठा 
कलंक लगाकर राज्य-च्युत किया । अन्त में इंगलेंड जाकर मर गये । 

कलकत्ते का शासन-भार राजा मानिकचन्द को दे, नवाब ने कलकत्ते 
से चलकर हुगली में पड़ाव डाला। डच और फ्रांसीसी सोदागर गले में 
दुपट्टा डाले आधीनता स्वीकार क रने के लिए सम्मानपूर्वक नजर-भेंट लाये। 
डचों ने साढ़े चार लाख और फ्रेचों ने साढ़े चार लाख रुपया नवाब को भैंट 
किया। नवाब ने वाट्सन और क्लेट को बुलाकर यह समझा दिया कि--- 
“मैं तुम लोगों को देश से बाहर निकालना नहीं चाहता, तुम खुशी से 
कलकत्ते में रहकर व्यापार करो ।” 

नवाब राजधानी को लौट गये। अंग्रेज कलकत्ते में वापस आये और 
अमीचन्द की उदारता की बदौलत उन्होंने अन्न-जल पाया। 

इस यात्रा से लौटकर ११ जुलाई को नवाब ने राजधानी में गाजे-बाजे 
से प्रवेश किया। तोपों की सलामी दगी। नाच-रंग होने लगे। नवाब रत्न- 

जटित पालकी पर अमीर-उमरावों के साथ नगर में होकर जब गाजे-बाजे से 
मोती-झील को जा रहा था, उस समय रास्ते में स्थित कारागार में बन्द 
हॉलवेल साहब पर उसकी नजर पड़ी। उसने तत्काल सब बाजे बन्द करवा 
दिये और पालकी से उतर, पैदल कारागार के द्वार पर जाकर चोबदार 
को हॉलवेल की हथकड़ी-बेड़ी खुलवाने का हुक्म दिया और हॉलवेल और 
उसके तीन साथियों को सर्वेथा मुक्त कर दिया । 

धीरे-धीरे अंग्रेज फिर कलकत्ते में आकर वाणिज्य करने लगे । पर शीष्र 
ही एक दू्घंटता हो गई | एक अंग्रेज सर्जन ने एक निरपराध मुसलमान की 
हत्या कर डाली। बस, राजा मानिकचन्द की आज्ञा से सब अंग्रेज कलकत्ते 
से बाहर कर दिये गये। अंग्रेज लोग निरुषपाय होकर पालताबन्दर पर 
इकट्र होते लगे। इस अस्वास्थ्यकर स्थान में अंग्रेजों की बड़ी दुर्दशा हुई । 
प्रचण्ड गर्मी, तिस पर निराश्रय, और खाद्य पदार्थों का अभाव | जहाज का 
भण्डार खाली, पास में रुपया नहीं। न कोई बाजार ! केवल कुछ-डच 
फ्रानस्सीसी और काले बंगालियों की कृपा से कुछ खाद्य-पदार्थ मिल जाया 
करते थे । 

दुर्दशा के साथ दुर्गति भी उनमें बढ़ गई। किसके दोष से हमारी यह 
दुर्दशा हुई ?7--इसी बात को लेकर परस्पर विवाद चला । सब लोग कलकत्ते 
की कौंसिल को सारा दोष देने लगे। कौंसिल के सब लोग परस्पर एक-दूसरे 
को दोष देने लगे। घोर वमनतस्य बढ़ा। अन्त में सब यही कहने लगे कि 
लोभ में आकर क्ृष्णवललभ को जिन्होंने आश्रय दिया, और कम्पनी के नाम॑ 
से परवाने औरों को बेचकर जिन्होंने बदमाशी की, वे ही इस विपत्ति के 
मूल कारण हैं । 

पाँचवीं अगस्त को मद्रास में भागकर आए हुए अंग्रेजों ने पहुँचकर 
कलकत्तें की दुदंशा का हाल सुनाया । सुनकर सबके सिर पर वज्त्ञ गिरा। 
सब हत्‌-बुद्धि हो गये। एक विचार-कमेटी बेठी। खूब गर्जेन-तर्जन हुआ | उन 

दिनों फ्रान्स से युद्ध छिड़ने के कारण अंग्रेजों का बल क्षीण हो रहा था, इस 
लिए वे कुछ तिश्चय न कर सके । 

उधर पालताबन्दर में अंग्रेज चुपचाप नहीं बैठे थे । यदि नवाब पालता- 
बन्दर तक बढ़ा चला आता, तो अंग्रेजों को चोरों की तरह भी भागते का 
अवसर न मिलता। पर उनका उद्देश्य केवल उनके दुष्ट व्यवहार का दण्ड 
देता ही था। अनेक बंगाली उन दुदिनों में भी लुक-छिपकर उनकी सहायता 
कर रहे थे । औरों की तो बात अलग रही--स्वयं अमीचन्द, जिसका अंग्रेजों 
ने स्वंनाश किया था, और जो इन्हीं की कृपा से शोक-ग्रस्त और ममम-पीडित 
हो, पथ का भिखारी बन चुका था, वह भी नवाब के दरबार में उनके उत्थान 
के लिये बहुत-कुछ अनुनय-विनय कर रहा था। उसने एक गुप्त चिट्ठी 
अंग्रेजों को लिखी, जिसका आशय था -- 

“सदा की भाँति आज भी मैं उस भाव से आप लोगों का भला चाहता 
है । यदि आप ख्वाजा वाजिद, जगतसेठ या राजा मानिकचन्द से गुप्त पत्न- 
व्यवहार करना चाहें, तो मैं आपके पत्त उनके पास पहुँचाकर जवाब मँगा 
दूंगा। 

इस पत्र से अंग्रेजों को साहस हुआ। शीघ्र ही मानिकचन्द की क्ृपा- 
दृष्टि उन पर हुईं। उनके लिये बाजार खोल दिया गया, और तरह-तरह 
की नम्न विनतियों से नवाब के दरबार में व्यापार करने के आज्ञापत्र के साथ 
प्रार्थना-पत्न जाने लगे, और उनके सफल - होने की भी कुछ-कुछ आशा होने 
लगी । 

हेस्टिग्स ने पालता की केम्बल नामक एक अंग्रेज की विधवा तरुणी 
से प्रेम-प्रसंग उपस्थित होने पर विवाह कर लिया। अब हेस्टिग्स ने अपनी 
योग्यता और कार्य-निपुणता में ख्याति प्राप्त कर ली थी और वह एक चतुर, 
बुद्धिमात और कुशल सैनिक समझा जाने लगा था। उसने गवर्नर डुँ क को 
कुछ ऐसी गृप्त सुचनाएँ, सुझाव और सहायता दीं कि उसे अपना विश्वस्त 
सहायक समझने लगे । 

कासिम बाजार से हेस्टिग्स ने लिखा--“मुशिदाबाद में बड़ी गड़बड़ी 
मची है। पूनिया के नवाब शौकतजंग ने दिल्ली के बादशाह से बंगाल, 
बिहार और उड़ीसा की नवाबी की सनद प्राप्त कर ली है। वह शीघ्र हीं 

मुशिदाबाद भारी सैन्य लेकर सिराजुद्दौला को हटाकर स्वयं नवाब बनने आ 
रहा है। सभी जमींदार उसके पक्ष में तलवार उठायेंगे। अब सिराजुद्दोला 
का गवं चूर्ण हुआ चाहता है।” 

इस खबर के मिलते ही अंग्रेजों के इरादे ही बदल गये । अब वे शौकत- 
जंग से मेल बढ़ाने की व्यवस्था करने लगे । पर नवाब को इसकी कुछ खबर 
न थी। उसके पास बराबर अंग्रेजों के अनुनय-विनय भरे पत्न आ रहे थे। 
यदि उसे इस राज-विद्रोह की कुछ भी खबर लग जाती तो शायद पालता- 
बन्दर ही अंग्रेजों का समाधि-क्षेत्र बन जाता । 

इधर मद्रास वाले अंग्रेजों ने दो महीने बाद कलकत्ते की रक्षा का 
निश्चय बड़े वाद-विवाद के बाद किया, और कनेल क्लाइव तथा एडमिरल 
वाट्सन के साथ अधिक स्थल सेनाएँ भेज दी गईं। ये लोग ५ सैनिक जहाजों 
के साथ १३वीं अक्तूबर को चले । ५ जहाजों पर असबाब था। €०० गोरे 
और १५०० काले सिपाही थे। 

दिल्‍ली का सिंहासन धीरे-धीरे काल के काले हाथों से रंगा जा रहा 
था | पर अब भी उसके नाम के साथ चमत्कार था। नवाब ने सुना कि 
शाहजादा शौकतजंग आ रहा है तो उसने उसके आने से पर्व ही शौकतजंग 
को परास्त करते का निश्चय किया। उसे यह मालूम था कि शौकतजंग 
बिलकुल मुख, घमण्डी और दुराचारी आदमी है, और उसके साथी--स्वार्थी 
और खुशामदी । उसे हराता सरल है। परन्तु वह भी अलीवर्दीयाँ खानदान 
का था। अतएवं उसने शौकतजंग को एक चिट्ठी लिखकर समझाना चाहा । 
उसका जवाब जो मिला वह यह था--- 

“हम बादशाह की सनद पाकर बंगाल, बिहार और उड़ीसा के नवाब 
हुए हैं। तुम हमारे परम आत्मीय हो । इसलिए हम तुम्हारे प्राण लेना नहीं 
चाहते। तुम पूर्वी बंगाल के किसी निर्जन स्थान सें भागकर अपने प्राण 
बचाना चाहो, तो हम उसमें बाधा नहीं देंगे। बल्कि तुम्हारे लिये सुवब्यवस्था 
कर देंगे, जिससे तुम्हारे अन्त-वस्त्न का कष्ट न हो । बस, देर मत करना, 
पत्र को पढ़ते ही राजधानी छोड़कर भाग जाओ। परन्तु--खबरदार ! 
खजाने के एक पैसे में भी हाथ न लगाना। जितनी जल्दी हो सके, पत्न का 
जवाब लिखो। अब समय नहीं है । घोड़े पर जीन कसा हुआ है, पाँव रकाब 

में डाल चुका हूँ । केवल तुम्हारे जवाब की देर है ।” 

नवाब सिराजुद्दौला ने यह पत्न उमरावों को पढ़कर सुनाया । उसे आशा 
थी, सब कच की सलाह देंगे, और बागी, गुस्ताख शौकत को सब बुरा 
कहेंगे। परन्तु ऐसा नहीं हुआ। मंत्री से लेकर दरबारियों तक ने विषय 
छिड़ते ही वाद-विवाद उठाया । जगतसेठ ने प्रतिनिधि बनकर साफ कह 
दिया--“जब आपके पास बादशाह की सनद नहीं है--शौकतजंग ने उसे 
प्राप्त कर लिया है, ऐसी दशा में कौन नवाब है--इसका कुछ निर्णय नहीं 
हो सकता।” 

नवाब ने देखा, विद्रोह ने टेढ़े मार्ग का अवलम्बन किया है। उसने गृस्से 
में आकर दरबार बरखास्त कर दिया । फिर फौरन आक्रमण करने को पूर्निया 
के निकट राजमहल की ओर कूच कर दिया। 

शौकतजंग मूर्ख, घमण्डी और निकम्मा नौजवान था। वह किसी की राय 
न मान, स्वयं ही सिपहसालार बन गया। इसके प्रथम उससे युद्धक्षेत्र की कभी 
सूरत भी न देखी थी। अनुभवी सेनापतियों ने सलाह देनी चाही, तो उसने 
अकड़कर जवाब दिया--“अजी मैंने इस उमर में ऐसी-ऐसी सौ फौजों की 
फौजकशी की है। सेनानायक बेचारे अभिवादन कर-करके लौटने लगे। 
परिणाम यह हुआ कि इस युद्ध में शौकतजंग मारा गया। सिराजुद्दीला की 
विजय हुईं। पूनिया का शासन-भार महाराज मोहनलाल को देकर और 
शौकत की माँ को आदर के साथ लाकर नवाब राजधानी में लौट आया, 
तथा शौकत की माँ सिराज की माँ के साथ अन्तःपुर में रहने लगी । 

इस बीच में उसे अंग्रेजों पर दृष्टि देते का अवकाश नहीं मिला था। 
अतः उन्होंने घूस-रिश्वत दे-दिलाकर बहुत-से सहायक बना लिये थे। 

जगतसेठ को मेजर किलप्याट्रिक ने लिखा--“अंग्रेजों को अब आपका 
ही भरोसा है। वे कतई आप पर ही निभेर हैं। 

जो अंग्रेज एक वर्ष पहले कलकत्तें में टक्साल .खोलकर जगतसेठ को 
चौपट करने के लिये बादशाह के दरबार में घूस के रुपयों की बौछार कर 
रहे थे, वे ही अब जगतसेठ के तलुए चाटने लगे । मानिकचन्द को घूस देकर 
पहले ही मिला लिया गया था। सबने मिलकर अंग्रेजों को पुत: अधिकार 
देते के लिए नवाब से प्रार्थना की । नवाब राजी भी हुआ। 

परन्तु अंग्रेज इधर लल्लो-चप्पो कर रहे थे, उधर मद्रास से फौज मँगाने 
का प्रबन्ध कर रहे थे। मानिकचन्द ने नदी की ओर बहुत-सी तोपें सजा 
रखी थीं। पर सब दिखावा था। वे सब टूटी-फूटी थीं। किले में सिर्फ २०० 
सिपाही थे, और हुगली के किले में सिफे पचास । ये सब खबरें अंग्रेजों को 
मिल रही थीं । 

क्लाइव और वाट्सन धीरे-धीरे कलकत्ते की ओर बढ़े चले आ रहे 
थे। दोतों चोर-चोर मौसेरे भाई' थे। कुछ दिन पहले मालाबार के किनारे 
पर युद्ध-व्यापार में दोनों ने खूब लाभ उठाया । मराठों ने उन दोनों की 
सहायता से स्वर्ण-दुर्ग को चट कर डाला था, और इसके बदले उन्हें १५ 
लाख रुपये मिले थे । उड़ीसा के किनारे पहुँचकर एक दिन जहाज पर दोनों 
में इस बात का परामर्श हुआ कि यदि बंगाल को हमने लूट पाया, तो लूट 
में से किसे कितना हिस्सा मिलेगा। बहुत वाद-विवाद के बाद दोनों में 
अद्वम-अद्धा तय हुआ । 

जिन्होंने इन दोनों को बंगाल भेजा था--उन्होंने सिर्फ बंगाल में 
वाणिज्य-स्थापना करने की हिंदायत कर दी थी, और बिना रक्‍त-पात के यह 
काम हो, इसीलिये निजाम से सिफारिशी चिट्ठियाँ भी सिराजुद्दौला के नाम 
लिखवाई थीं। पर ये लोग तो रास्ते ही में लूट के माल का हिसाब लगा 
रहे थे । 

इधर पालताबंदर के अंग्रेजों की विनीत प्रार्थना से नवाब उन्हें फिर 
से अधिकार देने को राजी हो गया था। सब बसेड़ों का अन्त होने वाला 
था कि एकाएक नवाब को खबर लगी, कि मद्रास से अंग्रेजों के जहाज फौंज 
और गोला-बारूद लेकर पालताबन्दर आ गये हैं। इस खबर के साथ ही 
वाट्सत साहब का एक पत्र भी आया, जिसमें बड़ी हेकड़ी के साथ नवाब 
को अंग्रेजों के प्रति निर्दय-व्यवहार की मलामत की गई थी, और उन्हें फिर 
बसने देने और हर्जाना देने के सम्बन्ध में वेसी ही हेकड़ी के शब्दों में बातें 
लिखी थीं । | 

इनके साथ ही क्लाइव ने भी बड़ा अभिमानपूर्ण पत्न नवाब को लिखा | 
जिसमें लिखा-- “मेरी दक्षिण की विजयों की खबर आपने सुनी ही होगी 
---मैं अंग्रेजों के प्रति किये गये आपके व्यवहार का दण्ड देने आया हूँ 

कलकत्ते के व्यापारी लड़ाई को दबाना चाहते थे, क्योंकि नवाब ने 
उन्हें अधिकार देना स्वीकार कर लिया था। परन्तु क्लाइव और वादुध॒त 
के तो इरादे स्पष्ट खून-खराबी के थे । 

अंग्रेज शीत्र ही सज्जित होकर कन्कत्ते की ओर बढ़ने लगे। गंगा 
किनारे बजबज नामक एक छोटा किला था। अंग्रेजों ते उस परधावा वोल 
दिया। मानिकचन्द ढोंग बनाने को कुछ देर झूठ-मूठ लड़ा, पर शी त्र ही भाग- 
कर मुशिदाबाद जा पहुँचा | यही हाल कलकत्ते के किले वालों का भी हुआ। 
सूने किले में क्लाइव ने धमधाम से प्रवेश किया । 

इस बढ़िया विजय पर क्लाइव और वाटसन में इस बात पर खूब ही 
झगड़ा हुआ कि किले पर कौन अधिकार जमाये ? अन्त में क्लाइव ही उस 
का विजेता मात्रा गया। अब ड्रेक साहब पुनः बड़े गौरव से कलकत्ते आकर 
गवर्नर बन गये । 

किले के भीतर की सब वस्तुएँ ज्यों-की-त्यों थीं। नवाव ने उसे लूटा 
न था; न किसी ने कुछ चुराया था। किला फतह हो गया, मगर लूट तो 
हुई ही नहीं। क्लाइव को बड़ी आत्रता हुई। अन्त में हुगली लूटने का 
निश्चय हुआ | वह पुरानी व्यापार की जगह थी। वाणिज्य भी वहाँ खूब था। 
मेजर किलप्याट्रिक बहुत दिन से बेकार बठे थे । उन्हें ही यह की ति-सम्पादन 
का काम सौंपा गया। पैदल, गोलन्दाज सभी अंग्रेज हुगली पर ट्ट पड़े । 
नगर को लूट-पाटकर आग लगा दी गई। 

हुगली को लूटकर जब अंग्रेज किले में लौटकर आये, तब उन्हें नवाब 
का पत्र मिला-- 

“मैं कह चुका हूँ कि कम्पनी के प्रधान डूँ क ने मेरी आज्ञा के विपरीत 
आचरण करके मेरी शासन-शक्ति का उल्लंघन किया तथा दरबार को 
निकासी का पावना अदा न कर, मेरी भागी प्रजा को आश्रय दिया। मेरे 
बार-बार रोकने पर भी उन्होंने इसकी परवा नहीं की। इसी का मैंने उन्हें 
दण्ड दिया। अतएवं राज्य और राज्य के निवासियों के कल्याण के लिए 
मैं तुम्हें सूचित करता हूँ कि किसी व्यक्ति को अध्यक्ष नियुक्त करो, तो 
पूर्व-प्रचलित नियम के अनुसार ही तुमको वाणिज्य के अधिकार प्राप्त होंगे। 
यदि अंग्रेजों का व्यवहार व्यापारियों जैसा रहेगा, तो इस सम्बन्ध में वे 

निश्चिन्त रहें कि मैं उनकी रक्षा करूँगा और वे मेरे कृपा-पात्न रहेंगे। 
नवाब के इस पत्र का अंग्रेजों ने इस प्रकार जवाब भेजा-- 

“आपने इस झगड़े की जड़ जो डे क साहब का उद्ृण्ड व्यवहार लिखा 
है--सो आपको जानना चाहिए कि शासक और राजकुमार लोग न आँख 
से देखते हैं, न कानों से सुनते हैं। प्रायः असत्य खबर पाकर ही काम कर 
बैठते हैं। क्या एक आदमी के अपराध में सब अंग्रेजों को निकालना उचित 
था। वे लोग शाही फरमात पर भरोसा रखकर उस रक्‍त-पात और उन 
अत्याचारों के बजाय--जो दुर्भाग्य से उन्हें सहने पड़े--सदैव अपने जान- 
माल को सुरक्षित रखते की आशा रखते थे। क्या यह काम एक शाहजादे की 
प्रतिष्ठा के योग्य था ? इसलिये आप यदि बड़े शाहजादे की तरह न्यायी 
और यशस्वी बनना चाहते हैं, तो कम्पनी के साथ जो आपके बुरा व्यवहार 
किया है; उसके लिये उन बुरे सलाहकारों को जिन्होंने आपको बहकाया, 
दण्ड देकर कम्पनी को सन्तुष्ट कीजिये और उन लोगों को, जिनका माल 
छीता गया है--राजी कीजिये, जिससे हमारी तलवारों की वह धार म्यात 
में रहे, जो शीघ्र ही आपकी प्रजा के सिरों पर गिरने के लिये तैयार है। 
यदि आपको मि० डुंक के विरुद्ध कोई शिकायत है, तो आपको उचित है 
कि आप उसे कम्पनी को लिख भेजिये, क्‍योंकि तौकर को दण्ड देने का 
अधिकार स्वामी को होता है। यद्यपि मैं भी आपकी तरह सिपाही हूँ, 
तथापि यह पसन्द करता हूँ कि आप स्वयं अपनी इच्छा से सब काम कर दें। 
यह कुछ अच्छा नहीं होगा कि मैं आपकी निरपराध प्रजा को पीड़ित करके 
आपको यह काम करने पर बाध्य करूँ ।” 

यह पत्र वाट्सन साहब ने लिखा था। जिस समय नवाब को यह पत्र 
मिला, उस समय के कुछ पूर्व ही हुगली की लूट का भी वृत्तान्त मिल चुका 
था। नवाब अंग्रेजों के मतलब को समझ गया और अब उसने एक पत्र 
अंग्रेजों को लिखा-- 

“तुमने हुगली को लूट लिया और प्रजा पर अत्याचार किया। मैं 
हुगली आता हूँ। मेरी फौज तुम्हारी छावनी की तरफ धावा कर रही है। 
फिर भी यदि कम्पनी के वाणिज्य को प्रचलित नियमों के अनुकूल चलाने 
की तुम्हारी इच्छा हो, तो एक विश्वास-पान्न आदमी भेजो, जो तुम्हारे सब 


श्द 


दावों को समझकर मेरे साथ सन्धि स्थापित कर सके । यदि अंग्रेज व्यापारी 
ही बनकर पूर्व नियमों के अनुसार रह सकें--तो मैं अवश्य ही उनकी हानि 
के मामले पर भी विचार करके उन्हें सन्तुष्ट करूँगा | 

“तुम ईसाई हो, तुम यह अवश्य जानते होगे कि शान्ति-स्थापना के 
लिये सारे विवादों का फैसला कर डालना--और विद्वेष को मन से दूर 
रखना कितना उत्तम है। पर यदि तुमने वाणिज्य-स्वार्थ का नाश करके 
लड़ाई लड़ने ही का निश्चय कर लिया है, तो फिर उसमें मेरा अपराध नहीं 
है। सर्वताशी युद्ध के अनिवाय कुपरिणाम को रोकने के लिए ही मैं यह पत्र 
लिखता हूँ ।” 

हुगली की लूट और नवाब को गर्मागर्म पत्र लिख चुकने पर विलायत 
से कुछ ऐसी खबरें आईं कि फ्रेंचों से भयंकर लड़ाई आरम्भ हो रही है। 
भारतवर्ष में फ्रेंचों का जोर अंग्रेजों से कम न था। अंग्रेज लोग अब अपनी 
करतूतों पर पछताने लगे। शीघ्र ही उन्हें यह समाचार मिला कि नवाब 
सेता लेकर चढ़ा आ रहा है। अब क्लाइव बहुत घवराया | वह दौड़कर 
जगतसेठ और अमीचन्द की शरण गया। परन्तु उन्होंने साफ कह दिया कि 
नवाब अब कभी सन्धि की बात न करेगा। हुगली लूटकर तुमने बुरा किया 
है। परन्तु जब नवाब का उक्त पत्र पहुँचा, तो मानो अंग्रेजों ने चाँद पाया । 
उनको कुछ तसलल्‍्ली हुई। 

कलकत्ते में वणिकराज अमीचन्द के ही महल में नवाब का दरवार 
लगा। आँगन का बगीचा तरह-तरह के बाग-बहारी और प्रदीपों से सजाया 
गया । चारों ओर नंगी तलवार लेकर सेनापति ततकर खड़े हुए। भारी- 
भारी बहुमूल्य रत्नजटित वस्त्र पहनकर लोग दुजानूँ होकर, सिर नवाकर 
बैठे । बीच में सिहासन, उसके ऊपर विशाल मसनद, ऊपर सोने के डण्डों 
पर चन्दोवा--जिस पर मोती और रत्तों का काम हो रहा था, लगाया 
गया । उसी रत्नजटित चम्पे के फूल जेसी खिली मुख-कान्ति से दीप्तमान--- 
बंगाल, बिहार और उड़ीसा का युवक नवाब सिराजुद्दोला आसीन 
हुआ। 

वाद्सन और स्क्राफ्टन अंग्रेजों के प्रतिनिधि बतकर आये । नवाब के 
ऐश्वर्य को देखकर क्षण-भर वे स्तम्भित रहे । पीछे हिम्मत बाँध, धीरे-धीरे 

सिहासन की ओर बढ़े और सम्मानपुृ्वंक अभिवादन करके नवाब के सामने 
खड़े हुए। 

नवाब ने मधुर स्वर और सम्यक्‌ भाषा में उनका कुशल प्रश्न पूछा, 
और समझाकर कहा--“मैं तुम्हारे वाणिज्य की रक्षा करना चाहता हूँ, 
और अपने तथा तुम्हारे बीच में सन्धि-स्थापना करना ही मेरे इतना कष्ट 
उठाने का कारण है।” 

अंग्रेजों ने झुककर कहा--हम लोग भी सन्धि को उत्कण्ठित हैं, और 
झगड़े-लड़ाई से हममें बड़ी बाधाएँ पड़ती हैं ।” इसके बाद नवाब ने सन्धि 
की शर्तें तय करने के लिए उन दोनों को दोपहर को डरे में जाने की आज्ञा 
दे, दरबार बर्खास्त कर दिया । 

घड्यन्त्रकारियों ने देखा--काम तो बड़ी खूबी से समाप्त हो गया है । 
उन्होंने इस अवसर पर एक गहरी चाल खेली । 

- मानिकचन्द ने बड़े शुभचिन्तक की तरह अंग्रेजों के कान में कहा--- 
“देखते कया हो, जान बचाना हो तो भाग जाओ। वहाँ डेरों में तुम्हारी 
गिरफ्तारी की पूरी-पुरी तैयारियाँ हैं। यह सब नवाब का जाल है। नवाब 
की तोपें पीछे रह गई हैं। इसीलिये यह धोखा दिया जा रहा है। भागो, 
मशाल गुल कर दो ।” इतना कह, मानिकचन्द झपटकर घर में घुस गया 
और दोवों अंग्रेज हत्‌बुद्धि होकर भागे । 

उस दिन रात-भर अंग्रेजों ने विश्ञाम नहीं किया। क्लाइव जलते 
अंगारे की तरह लाल-लाल होकर सेनन्‍्य-सज्जित करने लगा। हेस्टिग्स भी 
अपने भाग्योदय का अवसर देख, उसमें सम्मिलित हुआ। वाद्सन ने ६०० 
जहाजी गोरे माँगकर अपनी पैदल सेना में मिलाये, और रात के तीन बजे 
नवाब के पड़ाव पर आक्रमण कर दिया । नवाब के पड़ाव में उस समय साठ 
हजार सिपाही, दस हजार सवार और चालीस तोपें थीं। सब मजे में सो 
रहे थे। क्लाइव ने यह न सोचा, विशाल सैन्य के जागने पर क्या अनर्थ 
होगा ? उसने एकदम तोपें दाग दीं । 

एकदम 'गुड़म्‌-गुड़म्‌ सुनकर नवाब की छावनी में हलचल मच गई। 
जल्दी-जल्दी लोग सजने लगे। सिपाही मशाल जला, हथियार ले, तोपों के 
पास आने लगे। फिर तो नवाब की तोपें भी प्रचण्ड अग्ति-वर्षा करने लगीं । 

सवेरा हो जाने पर चारों तरफ धूँजा था। कुछ त दीखता था--तोपों 
का गर्जन चल रहा था। जब अच्छी तरह सूरज निकल आया, तब लोगों 
ने आश्चये से देखा--क्लाइव की समर-पिपासा वुझ गई है, और उसकी 
गर्वोन्मित्त पल्टव किले की ओर भाग रही है। नवाबी सेना उनका पीछा कर 
रही थी । अंग्रेजों के कटे सिपाही जहाँ-तहाँ धल में पड़े लोट रहे थे। उनकी 
तोपें भी छिन गई थीं । क्‍ 

बलाइव की हृठधर्मी से अंग्रेजों का स्वनाश हो गया। इस तुच्छ सेना 
में १२० अंग्रेजों के प्राण गये । 

नवाब ने जब इस एकाएक युद्ध का कारण मालूम किया, तो उसे 
अपने मन्त्रियों का ऋर-कौशल मालूम हुआ । उसे पता लगा, उसका सेना- 
पति मीरजाफर स्वयं उस नीच काम में लिप्त है। उसने आक्रमण रोकने 
की आज्ञा दी। सुरक्षित स्थान पर डेरे डलवाये और अंग्रेजों को फिर सन्ध्रि 
के लिए बुला भेजा । 

क्लाइव बहुत भयभीत हो गया था और सन्धि के लिये घबरा रहा 
था| परन्तु वाद्सन उसकी बात को न माना। नवाब ने अंग्रेजों की इच्छा- 
तुसार ही सन्धि कर ली । अंग्रेजों ने जो माँगा--नवाब ने उन्हें वही दिया। 
उन्हें व्यापार के पुराने अधिकार भी मिले, किला भी बना रहने देना 
स्वीकार कर लिया, टकसाल कायम करके शाही सिक्के ढलाते की भी 
आज्ञा मिल गई, तवाब ने अंग्रेजों की पिछली शर्त की पूर्ति भी स्वीकार 
की। 

इस उदार सन्धि में अंग्रेजों को किसी बात की शिकायत न रह गई थी । 
परन्तु नवाब को यह न मालूम था कि फ्रांस के साथ जो जाति ६०० वर्ष 
से लड़कर भी रक्त-पिपासा को शान्त न कर सकी, वह किस प्रकार प्रतिज्ञा- 
पालन करेगी ? नवाब ने समझा था, बनिये हैं, चलो टकड़े दे-दिलाकर 
ठण्डा करं--ताकि रोज का झगड़ा मिटे । 

परल्तु सन्धि को एक सप्ताह भी न हुआ था, कि अंग्रेज अपने प्रति- 
इन्दी फ्रांसी सियों को सदा के लिये निकाल देने की तैयारी करने लगे | 
उत्होंने इस पर नवाब का भी मन लिया। सुनकर नवाब को बड़ा क्रोध 
आया और उसने साफ जवाब दे दिया कि अंग्रेजों की तरह फ्रांसीसी भी 


मेरी प्रजा हैं। मैं कदापि अपने आश्रितों पर तुम्हारा कोई अत्याचार न 
होने दूंगा। क्‍या यही तुम्हारी शान्ति-प्रियवा है ? भंग्रेज चुप हो गये। नवाब 
ने कलकत्तें से प्रस्थान किया, पर मार्ग में ही उसे समाचार मिला कि 
अंग्रेज फ्रांसीसियों का चन्दननतगर लूटने की तैयारियाँ कर रहे हैं। नवाब ने 
वाट्सन को फिर लिखा-- 

“सारे झगड़ों को शान्त करने ही के लिए मैंने तुम्हें सब अधिकार 
तुम्हारी इच्छा के अनुसार दिए हैं। परल्तु मेरे राज्य में तुम फिर क्यों कलह- 
सृष्टि कर रहे हो ? तैमूरलंग के समय से अब तक कभी यूरोपियन यहाँ 
प्रस्पर नहीं लड़े । अभी उस दिन सन्धि हुई, अब तुम फिर युद्ध ठान देना 
चाहते हो । मराठे लुटेरे थे, पर उन्होंने भी सन्धि नहीं तोड़ी। तुमने सन्धि 
की है। इसका पालन तुम्हें करता होगा । खबरदार, मेरे राज्य में लड़ाई- 
झगड़ा त मचे। मैंने जो-जो प्रतिज्ञाएं की है--उनका पालन करूँगा। 

पत्र लिखकर ही नवाब शान्त न हुआ। उससे प्रजा की रक्षा के लिए 
महाराजा नन्दकुमार की अधीनता में हुगली, अमरद्दीप और पलासी में 
सेनाएँ नियुक्त कर दीं । 

मुशिदाबाद पहुँचकर नवाव ने सुता कि अंग्रेजों ने चन्दतननगर पर 
आक्रमण करना निश्चय कर लिया है। उसने फिर एक फटकार-भरा पत्र 
लिखा--“बाइबिल की कसम और दौोष्ट की दुहाई ले-लेकर भी सन्धि 
का पालन न करता शर्म की बात है । 

अबकी बार अंग्रेजों ने जो जवाब लिखा, उसका सार इस प्रकार था--- 
“आप फ्रांसीसियों के साथ युद्ध से सहमत नहीं हैं--यह मालूम हुआ । 
फ्रांसीसी यदि हमसे सन्धि कर लें तो हम न लड़ेंगे, पर आपको सूुबेदार की 
हैसियत से उनका जामित होना पड़ेगा।” 

नवाब ने इस कूठ-पत्र का सीधा जवाब दिया--फ्रांसीसी यदि तुमसे 
लड़ेंगे, तो मैं उतको रोकूगा। मेरा अभिप्राय प्रजा में शान्ति रखने का है। 
सन्धि के लिए मैंने फ्रांसीसियों को लिखा है। 

यथासमय फ्रान्सीपियों का प्रतिनिधि सन्धि के लिए कलकत्ते पहुँचा, 
परन्तु अंग्रेजों ने सन्धि-पत्र पर दस्तखत करती बार अनेक विवाद खड़े 
किये। वाट्सन साहब इनमें मुख्य थे। निदान, सन्धि नहीं हुई । 

पत्न में नवाब ने यह भी लिखा था कि दिल्‍ली से अब्दाली की सेना मेरे 
विरुद्ध आ रही है। यदि तुम मेरी मदद अपनी सेना से करोगे, तो मैं तुम्हें 
एक लाख रुपया दूंगा। 

अव फ्रांसीसी दूत को वापस भेजकर वाट्सन साहब ने लिखा---“थदि 
आप हमें फ्रांसीसियों की नाश करने की आज्ञा दें, तो हम आपकी सहायता 
अपनी सेना से कर सकते हैं।'' 

इस बार सिराजुद्दौला घोर विपत्ति में पड़ गया। दिल्ली की फौज बड़े 
जोरों से बढ़ रहीं थी। उधर अंग्रेज फ्रान्सीसियों के नाश की तैयारियाँ 
कर रहे थे। नवाब पदाश्चित फ्रान्सीसियों का सर्वताश करवाकर अंग्रेजों की 
सहायता मोल ले--या स्वयं संकट में पड़े । 

वाट्सन का ख्याल था कि नवाब के सामने धर्म-अधम कोई वस्तु नहीं। 
अपने मतलब के लिए वह अंग्रेजों को राजी करेगा ही। परन्तु नवाब ने 
चबाट्सन को कुछ जवाब न देकर स्वयं सैन्य-संग्रह करने को तैयारियाँ कीं । 

उधर अंग्रेजों की कुछ नई पल्टन बम्बई और मद्रास से आ गई। सब 
विचारों को ताक पर रखकर अंग्रेजों ने फ्रान्सीसियों से युद्ध की ठान ली, 
और नवाब को संकटापन्न देख, वाद्सत ने लवाब को लिख भेजा--- 

“अब साफ-साफ कहने का समय आ गया है। शान्ति की रक्षा यदि 
आपको अभीष्ट है, तो आज से दस दिन के भीतर-भीतर हमारा सब पावना 
'रुपया हर्जाता का चुका दीजिये, वरना अनेक दुधघेटताएं उपस्थित होंगी । 
हमारी बाकी फोज कलकत्ते पहुंचते वाली है, जुरूरत पड़ने पर और भी 
जहाज सेता लेकर आवेंगे, और हम ऐसी युद्ध की आग भड़कावेंगे जो तुम 
किसी तरह भी न बुझा सकोगे।” 

तवाब ने इस उद्ध त पत्र का भी नरम जवाब लिखकर भेज दिया-- 
“सन्धि के नियमानुसार मैं हर्जाना भेजता हूँ । मगर तुम भेरे राज्य में उत्पात 
सत मचाना। फ्रान्सीसियों की रक्षा करना मेरा धर्म है। तुम भी ऐसा ही 
करते, यदि कोई शत्त्‌ भी तुम्हारी शरण आता॥। हाँ, यदि वे शरारत करें, 
तो मैं उनका समर्थन त करूँगा ।” 

अंग्रेजों ने समझ लिया, नवाब की सहायता या आज्ञा मिलता सम्भव 
नहीं है। उन्होंने जल-मार्ग से वाट्सत की कमान में और स्थलमार्ग से 


श्र 


बलाइव की अधीनता में सेनाएं चन्द्तनगर पर रवाना कर दीं। 

७ फरवरी को सन्धि-पत्न लिखा गया, और ७ ही माचे को चन्दततगर 
के सामने अंग्रेजी डेरे पड़ गये। इस प्रकार बाइबिल और मसीह की कसम 
खाकर जो सन्धिअंग्रेजों ने की थी, उसकी एक ही मास में समाप्ति हो गई। 

फ्रान्सीसियों ने किले की रक्षा का प्रा-पुरा प्रबन्ध किया था। पास 
ही महाराज नन्दकुमार की अध्यक्षता में सेता चाक-चौबन्द उनकी रक्षा के 
लिये खड़ी थी। क्लाइव, जो बड़े जोरों में आ रहा था--यह सब देखकर 
भयभीत हुआ | अन्त में अमीचन्द की मार्फत महाराज नन्दकुमार को भरा 
गया। वे तत्काल अपनी सेना ले, दूर जा खड़े हुए। फिर मुद्दी-भर फ्रात्सी- 
सियों ने बड़ी वीरता से, २३ तारीख तक चन्दनतगर के किले की रक्षा की, 
और सब वीरों के धराशायी होने पर किले का पतन हुआ । इस प्रकार इस 
युद्ध में अंग्रेज विजयी हुए । 

इधर नवाब नन्दकुमार को वहाँ भेजकर इधर की तैयारी कर रहा था। 
अहमदशाह अब्दाली की चढ़ाई की खबर गर्म थी, और अंग्रेजों ने घूस 
खाकर मीरजाफर, जगतसेठ, रायदुर्लभ आदि नमकहरामों ने नवाब के मन 
में अब्दाली के विषय में तरह-तरह की शंकाएँ, भय तथा विभीषिकाएं भर 
रखी थीं। खेद की बात है, नन्‍्दकुमार ने भी नमकहरामी की। फिर भी 
नवाब ने अपना कतंव्य-पालन किया। जो फ्रान्सीसी भागकर किसी तरह 
प्राण बचाकर मुशिदाबाद पहुँच गये, उन्हें अन्त, वस्त्र, धन की सहायता 
दे, कासिम बाजार में स्थान दिया गया। 

इस घृणित विजय से गवित अंग्रेजों ने जब सुता कि नवाब ने भागे हुए 
फ्रान्सीसियों को सहायता दी है, तो वे बहुत बिगड़े । वे इस बात को भूल 
गये कि नवाब देश का राजा है। शरणागतों और खासकर प्रजा की रक्षा 
करना उसका धर्म है। पहले उन्होंने लल्लो-चप्पो का पत्न लिखकर नवाब से 
फ्रान्सीसियों को अंग्रेजों के समर्पण करने को लिखा। पीछे जब नवाब ने 
दृढ़ता न छोड़ी, तो गजेन-तर्जन से युद्ध की धमकी दी । 

नवाब ने कुछ जवाब नहीं दिया। अब वह चुपचाप, सावधान होकर 
अंग्रेजों के इरादों का पता लगाने लगा। इधर अंग्रेज बाहर से तो फ्रान्सी- 
सियों के नाश के लिये तवाब से कभी लल्लो-चप्पो और कभी घुड़क-फुड़क 

से काम ले रहे थे, और उधर नवाब को सिंहासन से उतारने की तैयारी कर 
रहे थे। 

चन्दनतगर पर अधिकार होते ही कलाइव ने सवको समझा दिया था 
कि बस, इतना करके बेठे रहने से काम न चलेगा--कुछ दूर और आगे 
बढ़कर नवाब को गद्दी से उतारता पड़ेगा। उसके इस मन्तव्य से सब 
सहमत हुए । 

अंग्रेजों ने गहरी चाल चली। घूस की मदद से तवाब के उमरावों 
द्वारा यह वात नवाब से कहलाई कि फ्रांसीसियों के कासिम बाजार में रहने 
से शान्ति-भंग होने की आशंका है, आप इन्हें पटना भेज दें--वहाँ यह 
सुरक्षित रहेंगे। नवाब ने इस बात को साधारण समझकर फ्रेंच सेनापति 
लॉस को पटना जाने का हुक्म दे दिया । लॉस एक बुद्धिमान अफसर था। 
उसने कुछ दिन दरबार में रहकर सब व्यवस्था भली-भाँति जाँच ली थी । 
उसने नतवाव से कहा--- 

“आपके बजीर और फौजी सरदार सब अंग्रेजों से मिले हैं, और आपको 
गद्दी से उतारने की कोशिश कर रहे हैं; केवल फ्रांसीसियों के भय से खुलने 
का साहस नहीं करते । हमारे हटते ही युद्धानल प्रज्वलित होगी ।” 

नवाब ने सव बात समझकर भी लाचार हो कहा--“आप लोग भागलपुर 
के पास रहें, मैं बगावत की सूचना पाते ही आपको खबर दूँगा।” 

सेतापति लॉस ने आँखों में आँस भरकर सिर्फ इतना ही कहा--“यही 
अन्तिम भेंट है--अब हमारा आपका साक्षात न होगा।* 

नवाब ने तमकहराम सानिकचन्द को अपराधी पाकर कैद कर लिया । 
परन्तु पीछे बहुत अनुनय-विनय कर, १० लाख रुपये दे, छूट गया। उसके 
छूटने से ही भयंकर षड़यन्त्र की जड़ जमी । 

इससे जगतसेठ, अमीचन्द, रायदुलेंभ आदि सभी भयभीत हुए---और 
जगतसेठ का भवन गुप्त-मन्त्रणा का भवन बता। जैन जगतसेठ, मुसलमान 
मीरगंज मीरजाफर, वैद्य राजवल्लभ, कायस्थ रायदुलेभ, सुदखोर अमीचंद॑ 
और प्रतिहिसा परायण मानिकचंद--इनमें से न किसी का मत मिलता था, 
न धर्म, न स्वभाव, न काम । वे केवल स्वार्थान्ध होकर एक हुए । उनके साथ 
ही कृष्णनगर के राजा महाराजेन्द्र क्ृष्णचन्द्र भूप बहादुर भी मिले। जब 

आधे बंगाल की अधीश्वरी रानी भवान्ती को राजा साहब की इस कालिमा 
का पता चला, तो उसने इशारे से उपदेश देने को उनके पास चूड़ी और 
सिल्दूर का उपहार भेजा, किन्तु स्वार्थ के रंग में राजा को उस अपमान का 
कुछ ख्याल न हुआ। 

नवाब का ख्याल था कि फ्रांसीसियों से जब ये सब लोग और अंग्रेज 
भी चिढ़ रहे हैं, तो उन्हें हटा देने से सब सन्तुष्ट हो जायेंगे, परन्तु जब 
तवाब ने सुना कि फ्रांसीसियों को ध्वंस करने को अंग्रेजी पल्टन जा रही है, 
तो नवाब ने क्रोध में आकर वादट्सन से कहला भेजा--“या तो इसी समय 
फ्रांसीसियों का पीछा न करने का मुचलका लिख दो, वरना इसी समय 
राजधानी त्यागकर चले जाओ ।*- 

यह खबर पाकर वाट्सन ने तुरन्त व्यापारी नौकाएँ सजवाईं। उनमें 
भीतर गोला-बारूद था और ऊपर चावल के बोरे। उनके ऊपर भी ४० 
सुशिक्षित सैनिक थे। इस प्रकार ७ नावों को लेकर क्लाइव कलकत्ता रवाना 
हुआ । साथ ही कासिम बाजार के खजाने को कलकत्ता भेजने का गुप्त 
आदेश भी कर दिया गया। 

इसके बाद वाट्सन ते नवाब को अन्तिम पत्र लिखा-- 

“एक भी फ्रांसीसी के जिन्दा रहते अंग्रेज शान्त न होंगे। हम कासिम 
बाजार को फौज भेजते हैं, और शीघ्र ही फ्रांसीसियों को बाँध लाने को 
'पटना फौज भेजी जायगी। इन सब कामों में आपको अंग्रेजों की सहायता 
करनी पड़ेगी।” 

यारलतीफ्खाँ, पहले जगतसेठ के यहाँ रोटियों पर नौकर था। समय 
पाकर सिराजुद्दोला की सेवा में २००० सवारों का अधिपति हो गया। 
मीरजाफर द्वारा अंग्रेजों को मदद देने का सन्देश सर्वप्रथम उसी के द्वारा 
अंग्रेजों के पास पहुँचा। दूसरे दिन एक अरमानी सौदागर ख्वाजा विदृ ने, 
जो पहले पालताबन्दर पर भी अंग्रेजों की जासूसी करता था--खबर दी 
कि मीरजाफर इस शर्त पर आपकी मदद को तैयार है कि आप उसे नवाब 
बनाइए, पीछे वह आपकी इच्छानुसार कार्य करने को तैयार है। जगतसेठ 
आदि सब सरदार आपके पक्ष में होंगे। यहू भी सलाह हुई कि इस समय 
क्लाइव को लौट जाना चाहिए । नवाब शीघ्र ही पटना की तरफ अहमदशाह 


हि 


अब्दाली की फौज से लड़ने को कूच करेगा। तव राजधानी पर हमला करना 
उत्तम होगा। 

क्लाइव तत्काल लौट गया, और नवाब को अंग्रेजों ने लिखा---/हम 
तो सेना लौठा लाये । अब आपने पलासी में क्‍यों छावनी डाल रखी है ?” 
जो दूत इस पत्न को लेकर गया था, वह वाट्सन साहब के लिये यह चिट्ठी 
भी ले गया -- मीरजाफर से कहना, घबराये नहीं । मैं ऐसे ५ हजार सिपा- 
हियों को लेकर उसके पक्ष में आ मिलूँगा, जिन्होंने युद्ध में कभी पीठ नहीं 
दिखाई ।” 

परन्तु अहमदशाह अब्दाली वापस लौट गया, इसलिये नवाब को पटना 
जाना ही नहीं पड़ा । इसके सिवा उसने अंग्रेजों की जाली नौकाएं रोक लीं, 
और पलासी में ज्यों-की-त्यों छावनी डाले रहा । अंग्रेजों के पीछे गुप्तचर छोड़ 
दिये दिये। फ्रान्सीसियों को भागलपुर ठहरने को कहला भेजा, और 
मीरजाफर को १५ हजार सेता लेकर पलासी में रहने का हुक्म दिया। 

इधर मीरजाफर से एक गुप्त सन्धि-पत्न लिखाकर १७ मई को कलकत्ते 
में उस पर विचार हुआ। इस सबन्धि-पत्न में एक करोड़ रुपया कम्पनी को, 
दस लाख कलकत्ते के अंग्रेजों, अरमाती और बंगालियों को, तीस लाख 
अमीचन्द को देने का मीरजाफर ते वादा किया था । इसके सिवा बगावत के 
प्रधान सहायकों और पथ-प्रदर्शकों की रकमें अलग एक चिद्ठ में दर्ज की गईं 
थीं। राजकोष में इतना रुपया नहीं था । परन्तु रुपया है या नहीं--इस पर 
कौन विचार करता ? चारों ओर लूट ही तो थी ! 

मसौदा भेजते समय वाट्सन साहब ने लिखा--“अमीचन्द जो माँगता 
है, वही मंजूर करता । वरना, सब भण्डाफोड़ हो जायगा ।” 

पहले तो अमीचन्द को मार डालने की ही बात सोची गयी। पीछे 
क्लाइव ने युक्ति निकाली। उसने दो दस्तावेज लिखाये--एक असली, दूसरा 
जाली लाल कागज पर | इसी जाली पर अमीचन्द की रकम चढ़ाई गई थी। 
असली पर उसका कुछ जिक्र न था। वादसन ने इस जाली दस्तावेज पर 
हस्ताक्षर करने से इनकार कर दिया। पर, चतुर क्लाइव ने उसके भो 
जाली दस्तखत बना दिये। 

धोखे से काम निकालने में क्लाइव को ज़रा भी संकोच न होता था, 

और वह इसमें ज़रा-से भी कष्ट का अनुभव करता। यही दुर्दान्त अंग्रेज 
युवक था, जिसने अंग्रेजी साम्राज्य की नींव भारत में जमाई, और अंत में 
आत्मघात करके मरा । 

मीरजाफर से संधि पर हस्ताक्षर होने बाकी थे। पर गुप्तवर चारों ओर 
छूटे हुए थे। वाट्सन साहब बहादुर पर्देदार पालकी में घूंघटवाली स्त्रियों 
का वेश धर प्रतिष्ठित मुसलमान घराने की स्त्रियों की तरह सीधे मीरजाफर 
के जनानखाने में पहुँचे, और मीरजाफर ने कुरात सिर पर रख, तथा पुत्र 
मीरन पर हाथ धर, सन्धि-पत्न पर दस्तखत कर दिये। इस पर भी अंग्रेजों 
को विश्वास न हुआ, तो उन्होंने जगतसेठ और अमीचन्द को जामिन 
बताया। भाग्यविधान से अन्तिम समय मीरजाफर के हाथ कोढ़ से गल गये, 
और उसके पुत्र मीरन पर अकस्मात्‌ बिजली गिरी थी। 

अमीचन्द को धोखा देकर ही अंग्रेज शान्त न रहे, बल्कि वे उसे कलकत्ते 
में लाकर अपनी मुद्ठी में लाने की जुगत करने लगे। यह काम स्क्‍्वायल के 
सुपुदें हुआ। उसने अमीचन्द से कहा--“बातचीत तो समाप्त हो गईं । अब 
दो-ही-चार दिन में लड़ाई छिड़ जायगी। हम तो घोड़े पर चढ़कर उड़न्तृ 
होंगे, तुम बढ़े हो--क्या करोगे ! कया घोड़े पर भाग सकोगे ?” 

मूर्ख बनिया घबराकर नवाब से आज्ञा ले, मुशिदाबाद भाग गया। 

सिराजुद्दोला को मीरजाफर के साथ हुई इस सन्धि का पता चल गया। 
वाट्सत साहब सावधान हो, घोड़े पर चढ़ हृवाखोरी के बहाने भाग गये । 
नवाब ने अंग्रेजों को अन्तिम पत्र लिखकर अन्त में लिखा--“ईश्वर को 
धन्यवाद है कि मेरे द्वारा संधि भंग नहीं हुई ।” 

१२ जून को अंग्रेजों की फौज चली। जिसमें ६५० गोरे, १५० पैदल 
गोलन्दाज, २१ नाविक, २१०० देशी सिपाही थे। थोड़े पुतंगीज भी थे । 
सब मिलाकर कुल ३००० आदमी थे। गोला-बारूद आदि लेकर २०० 
नावों पर गोरे चले । काले सिपाही पैदल ही गंगा के किनारे-किनारे चले | 
रास्ते में हुगली, काठोपा, अग्रद्वीप, पलासी की छावनियों में नवाब की काफी 
फोज पड़ी थी। परन्तु अंग्रेजों ने सबको खरीद लिया था। किसी ने रोक- 
ठोक न की। उधर नवाब ने सब हाल जानकर भी मीरजाफर को उसके 
अपराधों को क्षमा करके महल में बुला भेजा। लोगों ने उसे गिरफ्तार 


शैद 


करने की भी सलाह दी थी, परन्तु नवाव ने समझा--अलीवर्दी के नाम और 
इस्लाम धर्म का ख्याल कर समझाने-बुझाने से वह सीधे मार्ग पर आ 
जायगा। पर मीरजाफर डरकर राजमहल में नहीं गया । 

अन्त में आत्माभिमान को छोड़कर नवाब स्वयं पालकी में बेठकर 
मीरजाफर के घर पहुँचा । मीरजाफर को अब बाहर निकलना पड़ा । उसकी 
आँखों में शर्म आई। उसने अपने प्यारे मित्र सरदार के मुख से करुणा* 
जनक धिकक्‍्कार सुनी। मीरजाफर ने नवाब के पैर छूकर सब स्वीकार 
किया। कुरान उठायी और सिर से लगाकर ईश्वर और पैगम्वर की कसम 
खाकर, उसने अंग्रेजों से सम्बन्ध तोड़कर--नवाब की सेवा धर्मपू्वंक करने 
की प्रतिज्ञा की । 

घर की इस फूट को प्रेमपृवेक मिटाकर नवाब को सन्‍्तोष हुआ। अब 
उसने सेना का आह्वान किया। पर बागियों के बहकाने से सेना ते पहले 
बिना वेतन पाये, युद्ध-यात्रा से इनकार कर दिया। नवाब ने वह भी 
चुकाया। मीरजाफर प्रधान सेनापति बना। यारलतीफर्खाँ, दुर्लभराय, मीर 
मदनमोहनलाल और फ्रेंच सिनफ्रे एक-एक विभाग के सेनाध्यक्ष बने । 

मीरजाफर ने क्लाइव को, नवाब के साथ जो कसम-धर्म हुआ था--- 
सब लिख भेजा । साथ ही यह भी लिख दिया--“बढ़े चले आओ, मैं अपने 
बचनों का वैसा ही पक्का हूँ ।” 

पर क्लाइव को आगे बढ़ने का साहस नहीं हुआ। वह पादली में 
'छावती डालकर पड़ गया। सामने कोठाया का किला था। यह निश्चय हो 
चुका था कि सेनाध्यक्ष मीरजाफर कुछ देर बनावटी युद्ध करके पराजय 
स्वीकार कर लेगा | क्लाइव ने पहले इसी की सचाई जाननी चाही । मेजर 
कट २०० गोरे और ३०० काले सिपाही लेकर किले पर चढ़ा। मराठों के 
समय में गहरी-गहरी लड़ाइयों के कारण भागी रथी और अजम के संगम का 
यह किला वीरों की लीला-भूमि प्रसिद्ध हो चुका था । परन्तु इस बार फाटक 
'पर युद्ध नहीं हुआ। कुछ देर तवाबी सेता नाटक-सा खेलकर जगह-जगह 
अपने ही हाथों से आग लगाकर भाग गई। क्लाइव ने विजय-गवित की. 
तरह किले पर अधिकार किया । नगर-निवासी प्राण लेकर भागे--अंग्रेजों 
से उतका सर्वस्व लूट लिया। केवल चावल ही इतना मिल गया था--जो 

१० हजार सिपाहियों को १ वर्ष तक के लिये काफी था। फिर भी क्लाइव 
विश्वास और अविश्वास के बीच में झकझोरे ले रहा था । 

वह बड़ा ही भयभीत था। यदि कहीं हार जाता तो हार का समाचार 
ले जाने के लिए भी एक आदमी को जिन्दा वापस जाने का मौका नहीं 
मिलता । 

२२ जून को गंगा पार करके मीरजाफर के बनाये संकेतों पर वह आगे 
बढ़ा, और रात्रि के दो बजे पलासी के लक्खीबाग में मोर्च जमाये। नवाब 
का पड़ाव उसके नजदीक ही तेजनगरवाले विस्तृत मंदान में था। परल्तु 
उसकी सेना का प्रत्येक सिपाही मानो उसका सिपाही न था। वह रात-भर 
अपने खेमे में चिन्तित बैठा रहा । 

रात बीती। प्रभात आया। अंग्रेजों ने बाग के उत्तर की ओर एक 
खुली जगह में व्यूह-रचता की। नवाब की सेना मीरजाफर, दुर्लभराय, 
यारलतीफर्खा--इन तीन नमकहरामों की अध्यक्षता में अद्धंचर्धाकार 
व्यूह-रचना करके बाग को घेरने के लिये बढ़ी । 

अंग्रेज क्षण-भर को घबराये। क्लाइव ने सोचा कि यदि यह चद्ध-व्यूह 
तोपों में आग लगा दे, तो सर्वताश है। पर जब उसने उस सेना के नायकों 
को देखा तो धैर्य हुआ | क्लाइव की गोरी पल्टन चार दलों में विभकत हुई, 
जिसके तायक क्लिप्याट्रिक, ग्राण्टक्रट और कप्तान गप थे। बीच में गोरे, 
दाएँ-बाएँ काले सिपाही थे । नवाब की सेना के एक पाशव॑ में फ्रेंच-सेनापति 
सिनफ्रे, एक में मोहनलाल और उनके बीच में मीरमदन। फौजकशी का 
भार मीरसदनत ने लिया। अंग्रेजों ने देखा--नवाब का व्यूह दुर्भेच् है। 

प्रात: आठ बजे मीरमदन ने तोपों में आग लगाई। शीघ्र ही तोपों का 
दोनों ओर से घटाघोष हो गया। आधे घण्टे में १० गोरे और २० काले 
आदमी मर गये। क्लाइव की युद्ध-पिपासा इतने ही में मिट गई। उसने 
समझ लिया, इस प्रकार प्रत्येक मिनट में एक आदमी के मरने और अनेकों 
के जख्मी होने से यह ३०० सिपाही कितनी देर ठहरेंगे ? क्लाइव को पीछे 
हटना पड़ा। उसकी फौज ने बाग के पेड़ों का आश्रय लिया। वे छिपकर 
गोले दागने लगे । पर उनकी दो तोपें बाहर रह गईं। चार तोपें बाग में थीं। 
तवाब की तोपों का मोर्चा चार हाथ ऊँचा था। अतएवं मीरमदन की तोपों 


हु 


से तड़ातड़ गोले दग रहे थे । 

यह देखकर क्लाइव घबरा गया । उस समय वह अमीचन्द पर बिगड़ा । 

क्लाइव ने अमीचन्द से क्रोधित होकर कहा--“ऐसा ही वायदा था कि 
मामूली लड़ाई लड़कर शाही फौज भाग खड़ी होगी। ये सब बातें झूठी हो 
रही हैं । 

अमीचन्द ने कहा-- “सिर्फ मीरमदन और मोहनलाल ही लड़ रहे हैं । 
ये तवाब के सच्चे सहायक हैं । किसी तरह इन्हीं को हराइये। दूसरा कोई 
सेनापति हथियार न चलायेगा।* 

मीरमदन वीरतापू वंक गोले चला रहा था। उस समय मीरजाफर की 
सेना यदि आगे बढ़कर तोपों में आग लगा देती, तो अंग्रेजों की समाप्ति थी। 
मगर वे तीनों पाजी खड़े तमाशा देखते रहे। क्लाइव ने १२ बजे पसीने से 
लथपथ सामरिक मीटिंग की। उससें निश्चय किया कि दिन-भर बाग में 
छिपे रहकर किसी तरह रक्षा करनी चाहिए । 

इतने ही में एकाएक मेंह बरसने लगा। मीरमदन की बहुत-सी बारूद 
भीग गईं। फिर भी वह वीरतापुर्वंक भागी हुई सेना का पीछा कर रहा 
था। इतने में एक गोले ने उसकी जाँघ तोड़ डाली । अब मोहनलाल युद्ध 
करने लगा। मीरमदन को लोग हाथों-हाथ उठाकर नवाब के पास ले गये। 
उसने ज्यादा कहने का अवसर न पाया । सिर्फ इतना कहा-- शत्रु बाग में 
भाग गये। फिर भी आपका कोई सरदार नहीं लड़ता । सब खड़े तमाशा 
देखते हैं।” इतना कहते-कहते ही उसने दम तोड़ दिया। 

नवाब को इस वीर पर बहुत भरोसा था। इसकी मृत्यु से नवाब मर्मा- 
हत हुआ । उसने मीरजाफर को बुलाया। वह दल बाँधकर सावधानी से 
नवाब के डेरे में घुसा। उसके सामने आते ही नवाब ने अपना मुकुट उसके 
सामने रखकर कहा---“मी रजाफर ! जो हो गया, सो हो गया। अलीवर्दी 
के इस मुकुठ को तृम सच्चे मुसलमान की तरह बचाओ ।” 

मीरजाफर ने यथोचित्‌ रीति से सम्मानपूर्वक मुकुट को अभिवादन 
करते हुए, छाती पर हाथ मारकर बड़े विश्वास के साथ कहा--“अवश्य ही 
शत्रु पर विजय प्राप्त करूँगा । पर अब शाम हो गई है, और फौजें थक गई 
हैं। सवेरे मैं कयामत वर्षा कर दंगा ।* 

नवाब ने कहा-- “अंग्रेजी फौज रात को आक्रमण करके क्या स्वंनाश 
न कर देगी !” द 

मीरजाफर ने गये से कहा--/फिर हम किसलिए हैं ? ” 

तवाब का भाग्य फूट गया। उसे मति-भ्रम हुआ। उसने फौजों को 
पड़ाव से लौटने की आज्ञा दे दी। तब महाराज मोहनलाल वीरतापूर्वक 
धावा कर रहे थे। उन्होंने सम्मानपुवंक कहला भेजा--“बस अब दो-ही- 
चार घड़ी में लड़ाई का खात्मा होता है । यहु समय लौटने का नहीं है । एक 
कदम पीछे ह॒टते ही सेता का छत्त-भंग हो जायगा। मैं लौदूगा नहीं, 
लड़गा ।* 

मोहनलाल का यह जवाब सुन, मीरजाफर थर्रा गया। उसने नवाब को 
पट्टी पढ़ाकर फिर आज्ञा भिजवाई। बेचारा मोहनलाल साधारण सरदार 
था--क्या करता ? क्रोध से लाल होकर कतारें बाँध, पड़ाव को लौट 
आया । 

मीरजाफर की इच्छा पुरी हुईं। उसने क्लाइव को लिखा-- मी रमदन 
मर गया। अब छिपने का कोई काम नहीं। इच्छा हो, तो इसी समय, 
बरना रात के तीन बजे आक्रमण करो--सारा काम बन जायगा ।” 

मोहनलाल को पीछे फिरता देख, और मीरजाफर का इशारा पा, 
बलाइव ने स्वयं फौज की कमान ली, और बाग से बाहर निकल धीरे-धीरे 
आगे बढ़ने लगा। यह रंग-ढंग देख बहुत-से नवाबी सिपाही भागने लगे, 
'प्र मोहनलाल और सिनफ्र फिर घुमकर खड़े हो गये । 

इधर दुलभराय ने नवाब को खबर दी कि आपकी फौज भाग रही है। 
'आप भागकर प्राण बचाइये । नवाब का प्रारब्ध टूट चुका था| सभी हरामी, 
शत्रु और दगाबाज थे। उसने देखा--मेरे पक्ष के आदमी बहुत ही कम हैं। 
'राजवल्लभ ने उसे राजधानी की रक्षा करने की सलाह दी | अत: नवाब ने 
२००० सवारों के साथ हाथी पर सवार हो, रण-क्षेत्र त्यागा। तीसरे पहर 
तक मोहनलाल और फ्रेंच सिनफ्रे लड़े । परन्तु विश्वासधातियों से खीझकर 
अन्त में उन्होंने भी रण-भूमि छोड़ी । नवाब के सूने खेमे पर क्लाइव और 
भीरजाफर ने अधिकार कर लिया । 

जिस सेना ने इस युद्ध में विजय पाई थी--उसके झण्डे पर सम्मानार्थ 


डर 


'पलासी' लिख दिया गया और उस वाग के एक आम के व॒क्ष की लकड़ी 
का एक सन्दृक बनाकर अंग्रेजों ने महारानी विक्टोरिया को भेंट किया। 
आज भी उस स्थान पर एक जय-स्तम्भ्न खड़ा अंग्रेजों की वीरता की कहाती 
कह रहा है। 

राजधानी में तवाब के पहुँचने से पहले ही नवाव के हारने की खबर 
सर्वत्र फैल गई। चारों ओर भाग-दौड़ मच गई। अंग्रेजों की लूट के डर से 
लोग इधर-उधर भागने लगे । नवाब के सरदारों को बुलाकर दरबार करता 
'चाहा। मगर औरतें तथा स्वयं उसके श्वसुर मुहम्मद रहीमखाँ ही उधर 
ध्यान न दे, भाग खड़े हुए । देखा-देखी सभी भाग गये । 

अब सिराजुद्दौला ने स्वयं सैन्य-संग्रह के लिये गुप्त खजाना खोला । 
सुबह से शाम तक और शाम से रात-भर सिपाहियों को प्रसन्‍न करने को 
खूब इनाम बाँटा गया । शरीर-रक्षक सिपाहियों ने खुला खजाना पाकर खूब 
गहरा हाथ मारा, और यह धर्म-प्रतिज्ञा करके कि प्राण-पण से सिंहासन 
की रक्षा करेंगे--एक-एक ने भागना शुरू किया। धीरे-धीरे खासमहल के 
सिपाही भी भागने लगे | एकाएक रात्रि के सन्‍्नादटे में मीरजाफर को विक- 
राल तोपों का गर्जन सुन पड़ा । अभागा सज्जन और ऐयाश नवाब अन्त 
में गौरवान्वित सिहासन को छोड़कर अकेला चला। पीछे-पीछे पुराना 
द्वारपाल और प्यारी बेगम लुत्फिन्तिसा छाया की तरह हो लिये | 

प्रातः: मीरजाफर ने शीघ्र ही सूने राजमहल में अधिकार जमाकर 
नवाब की खोज में सिपाही दौड़ाये । नवाब की हितृ-बन्धु-स्त्रियाँ कैद कर 
ली गईं । मोहनलाल घायल अवस्था में कैद किया गया, और नीच दुलंभराय 
ते उसे मार डाला | फिर भी मीरजाफर को सिहासन पर बैठने का साहस 
'न हुआ | वह क्लाइव का इन्तजार करने लगा। पर क्लाइव का कई दिनों 
तक नगर में आने का साहस न हुआ। २६ जून को २०० गोरे, ५०० काले 
'सिपाहियों के साथ क्लाइव ने राजधानी में प्रवेश किया। 

शाही सड़क पर उस दिन इतने आदमी जमा थे कि यदि वे अंग्रेजों के 
विरोध का संकल्प करते तो केवल लाठी, सोटों, पत्थरों ही से सब काम हो 
जाता । 

अन्त में राजमहल में आकर क्लाइव ने मीरजाफर को तवाब बनाकर 

सबसे पहले कम्पती के प्रतिनिधि-स्वरूप नजर पेश करके बंगाल और उड़ीसा 
का नवाब कहकर अभिवादन किया । 

इसके बाद बाँट-चंट, जो होना था, कर लिया गया। शाहपुर के पास 
सिराजदौला को मार्ग में मीरकासिम ने पकड़ लिया। उसकी असहाय 
बेगम लुत्फिन्तिसा के गहने लूट लिये और बाँधकर राजधानी लाया गया। 
मुशिदाबाद में हलचल मच गई | बगावत के डर से नये नवाब ने अपने पुत्र 
मीरत के हाथ से उसी रात को सिराजुद्दोला को मरवा डाला। 

वध करने का काम मसुहम्मदर्ाँ के सुपुर्द हुआ। यह नमकहराम भी 
जाफर और मीरन की तरह सिराज के टुकड़ों पर पला था। मुहम्मदर्खाँ 
हाथ में एक बहुत तेज तलवार ले, सिराजुद्दौला की कोठरी में जा दाखिल 
हुआ। उसे इस तरह सामने देख, सिराजुद्दोला ने घबड़ाकर कहा-- क्या: 
तुम मुझे मारने आये हो ? 

उत्तर मिला--/हाँ ।” । 

अन्तिम समय निकट आया समझ, सिराजुद्दोला ने ईश्वर-प्रार्थना के 
लिये हाथ-पैरों की जंजीर खोलने की प्रार्थना की । पर वह नामंजूर हुई। 
डर के मारे उसका गला चिपक गया था। उसने पानी माँगा, पर पानी भी 
न दिया गया। लाचार हो, जमीन पर माथा रगड़कर सिराजुद्रोला बार- 
बार ईश्वर का नाम लेकर अपने अपराधों की क्षमा माँगने लगा। इसके 
बाद लपटती जबान और टूटे स्वर से उसने नमकहराम, टुकड़खोर 
मुहम्मदर्खाँ से कहा--“तब, वे लोग मुझे तिल-भर भी जगह न देंगे। 
टुकड़ा खाने को भी न देंगे। इस पर भी वे राजी नहीं हैं?” यह कहकर 
सिराज कुछ देर के लिये चुप हो गया । 

फिर कुछ देर में बोला--' नहीं, इस पर भी वे राजी नहीं हैं। मुझे 
करना ही पड़ेगा ।” 

' आगे बोलने का उसे अवसर न मिला। देखते-ही-देखते मुहम्मदखाँ की 
तेज तलवार उसकी गदंन पर पड़ी । खून का फव्वारा बहू निकला, और 
देखते-ही-देखते बंगाल, बिहार और उड़ीसा का युवक नवाब ठण्डा हो गया। 
हत्यारे मुहम्मदर्खाँ ने उसके जिस्म के टुकड़े-टुकड़े करके, उन्हें एक हाथी 
पर लद॒वाकर शहर में घुमाने का हुक्म दिया । 


है. मन 


क्लाइव से अगले दिन मीरजाफर ने इसका जिक्र करके क्षमा माँगी । 
क्लाइव ने मुस्कराकर कहा--/इसके लिये यदि माफी न माँगी जाती, तो 
कुछ हर्ज न था ।” 


चार 


मीरजाफर तवाब हुआ--और धूत॑ स्क्‍्वेफत उसका एजेण्ट बनकर 
दरबार में विराजा । वारेन हेस्टिग्स उसका सहायक बनाया गया । कुछ दिन 
बाद जब स्क्वेफन कौंसिल में सभ्य नियत हुआ--तब, उक्त गौरव का पद 
वारेन हेस्टिग्स को मिला | यह पद बड़ी जिम्मेदारी का था। एजेण्ट के ऊपर 
दो बातों की कठिन जिम्मेदारियाँ थीं--एक तो यह कि कम्पनी की आय 
और उसके स्वाथे में विध्न न पड़े। दूसरे, नवाव कहीं सिर उठाकर सबल 
न हो जाय | नवाब यदि वेश्याओं और शराब में अधिकाधिक गहराई में 
लिप्त हो, तो एजेण्ट को कुछ चिन्ता न थी। उनकी चिन्ता का विषय सिर्फ 
यह था कि कहीं नवाब सैन्य को तो पुष्ठ नहीं कर रहा है ? राज्य-रक्षा की 
तरफ तो उसका ध्यान नहीं है ? 

इन सबके सिवा जाफर ने नकद रुपया न होने पर सन्धि के अनुसार 
अंग्रेजों को कुछ जागीरे दी थीं। उनकी मालगुजारी वसूली का भी उसी 
पर भार था। साथ ही, फ्रांसीसियों की छूत से नवाब को सबंदा बचाना 
भी आवश्यक था। हेस्टिग्स ने बड़ी मुठमर्दी से उक्त पद के योग्य अपनी 
योग्यता प्रमाणित की । 

पर मीरजाफर देर तक नवाब न रह सका। लोगों से वह घमण्डपूर्ण 
व्यवहार और झगड़े करने लगा। मुसलमान-हिन्दू, सब उससे घृणा करते 
थे। उधर अंग्रेजों ने रुपये के लिये दस्तक भेज-भेजकर उसका नाक-दम 
कर दिया। मीरजाफर को प्रतिक्षण अपनी ह॒त्या का भय बना रहता था। 
निदान, तीन ही वर्ष के भीतर मीरजाफर का जी नवाबी से ऊब गया और 
अन्त में अंग्रेजों ते उसे अयोग्य कहकर गही से उतार, कलकत्ते में तजर- 
बन्द कर दिया | उसका दामाद मीरकासिम बंगाल का तवाब बना । जाफर 


है. 


की पेन्शन नियत की गई । 

गदहदी पर अधिकार तो मीरत का था ---जो मीरजाफर का पुत्र था, पर 
वहाँ अधिकार की बात ही व थी । वहाँ तो गद्दी नीलाम की गई थी । 
अंग्रेज बनियों की पैसे की प्यास भयंकर थी। मीरकासिम ने उसे बुझाया । 

अंग्रजों की अमित धन की माँगों को पुरा करने के लिए नवाबी खजाने 
में रुपया नहीं था। इसलिये उन्हें अपनी पहले की शर्तों की रकम में से आधा 
ही लेकर सन्‍्तोष करना पड़ा । इस रकम की भी एक-तिहाई रकम ववाब 
के सोने-चाँदी के बर्तन वेचकर संग्रह की गई, और इस भृगतान के बाद 
नवाबी खजाने में फूटी कौड़ी भी न बची थी । मीरकासिम के नवाब होने 
पर हेस्टिग्स कौंसिल का मेम्बर होकर कलकत्ते आ गया और उसकी जगह 
पर एलिस साहब एजेण्ट बने | एलिस साहब कलह-प्रिय एवं बहुत ही बुरे 
आदमी थे, और वे जिस पद पर नियुक्त किये गये थे, उसके योग्य न थे। 

नवाब और एजेण्ट की त बनी । बात-बात पर दोनों में झगड़े होने 
लगा । आखिर तंग आकर नवाब ने कलकत्ते की कौंसिल को लिखा--- 

“अंग्रेज गुमाश्ते हमारे अधिकार की अवमानना करके प्रत्येक नगर 
और देहातों में पट दारी, फौजदारी, माल और दीवानी अदालतों की ज़रा 
भी परवा नहीं करते; बल्कि सरकारी अहलकारों के काम में बाधा डालते 
हैं। ये लोग प्राइवेट व्यापार पर भी महसूल नहीं देते, और जिनके पास 
कम्पनी का पास है, वे तो अपने को कर्त्ता-धर्ता ही समझते हैं। सरकारी 
और अंग्रेज कमंचारियों की परस्पर की अनबन का कड़ आ फल प्रजा को 
चखना पड़ा रहा है, और उस पर असह्य निष्ठर अत्याचार हो रहे हैं।' 

उस समय कम्पनी के कर्मचारियों का केवल यही काम था, कि किसी 
देशी से सौ-दो-सौ पाउण्ड वसूल करके जितना शीघ्र हो सके, यहाँ की गर्मी 
से पीड़ित होने से पूर्व ही विलायत लौट जायें और वहाँ किसी कुलीन धनी" 
की कन्या के साथ विवाह कर, कॉन वाल में छोटे-मोटे एक-दो गाँव खरीदकर 
सेण्ट-जेम्स-स्क्वेयर में आनन्दपृर्वंक मुजरा देखा करे। 

मीरकासिम अपने श्वसुर की तरह नीच, स्वार्थी तथा द्रोही न था। 
वह सब रंग-ढंग देख चुका था । उसने नवाबी मोल ली थी। वह नवाब ही 
बनना चाहता था और अंग्रेजों से प्रजा की तरह व्यवहार करना पसन्द 

करता था। साथ ही अंग्रेजों के अत्याचार से प्रजा की रक्षा करने की सदा 
चेष्टा करता था। 

जब उसने देखा कि अंग्रेज बिना महसूल अच्धाधुन्ध व्यापार करके 
देश को चौपट कर रहे हैं, किसी तरह नहीं मानते, तो उसने अपनी लाखों 
की हानि की परवा न करके महसूल का महकमा ही उठा दिया; प्रत्येक 
को विना मह॒सूल व्यापार करने का अधिकार दे दिया। अंग्रेजों ने नवाब के 
इस न्याय और उदार काये का तीव्र विरोध किया, पर कासिम ने उसकी 
कुछ परवा न की । 

अब अंग्रेज कासिम को भी गदही से उतारने का प्रबन्ध करने लगे, पर 
मीरजाफर की तरह कासिम अंग्रेजों का पालतू न था। उसने सन्धिकी 
शर्तों का पालन न होते देखकर अपनी तैयारी शुरू कर दी। पहले तो वह 
अपनी राजधानी मुशिदाबाद से उठाकर मूंगेर ले गया, और सेना को 
सज्जित करते लगा--साथ ही अवध के नवाब शुजाउद्दौला से सहायता के 
लिए पत-व्यवहार क रने लगा। 

इतने ही में अंग्रेजों ने चुपचाप पटने पर धावा कर दिया। पहले तो 
नवाबी सेना एकाएक हमले से घबराकर भाग गई, पर बाद में उसने 
आक्रमण कर नगर को वापस ले लिया। बहुत-से अंग्रेज कैद हो गये । 
बदमाश एलिस भी कैद हुआ | नवाब ते जब पटने पर एकाएक आक्रमण 
होने के समाचार सुने, तो उसने अंग्रेजों की सब कोठियों पर अधिकार 
करके, वहाँ के अंग्रेजों को कैद करके मुंगेर भेजने का हुक्म दे दिया। 


अंग्रेजों ने चिढ़कर कलकत्ते में आप-ही-आप मीरजाफर को फिर 
नवाब बना दिया । इसके पीछे मुशिदाबाद सेना भेज दी गई। मुशिदाबाद 
को यद्यपि मीरकासिम ने काफी सुरक्षित कर रखा था, फिर भी विश्वास- 
घाती, नीच और स्वार्थी सेनापतियों के कारण नवाबी सेना की हार हुई । 
नवाब के दो-चार वीर सेनापति अन्त तक लड़कर धराशायी हुए। अच्त में 
उदयालन का मुख्य युद्ध हुआ। पलासी में मीरजाफर सेनापति था। यहाँ 
विश्वासधाती गुरगत सेनापति बना। नवाब की ५४० हजार सेना उसके 
आधीतथी। उस पर अंग्रेजों के सिफे ५ हजार सैनिकों ने ही विजय प्राप्त कर 

ली। धीरे-धीरे तवाब के सभी नगरों पर अंग्रेजों का अधिकार हो गया। 
पटना और मुंगेर का भी पतन हुआ। कासिम भागकर अवध के तवाब 
शुजाउद्दोला की शरण गया । एक बार अवध के नवाब की सहायता से 
पटता और बक्सर में फिर युद्ध हुआ। परन्तु विश्वासघात और घूस की 
घोर ज्वाला ने मुसलमानी तख्त का विध्वंस किया। इस बार प्रयाग तक 
मीरकासिम खदेड़ा गया । फल यह हुआ कि प्रयाग भी अंग्रेजों के हाथ आ 
गया। 

मीरकासिम का क्या हाल हुआ, यह नहीं कहा जा सकता। दिल्‍ली 
की सड़क पर एक दिन एक लाश देखी गई थी--जो एक बहुमूल्य शाल 
से ढकी हुई थी। उसके एक कोने पर लिखा था--मीरकासिम' । 


मीरजाफर फिर नवाब बन गया। अंग्रेजों ने कासिम की लड़ाई का 
सब खर्चा और हर्जाना मीरजाफर से वसूल किया। सबको भेंट भी यथा- 
योग्य दी गई। बंगभूमि के भाग्य फूट गये। उसके माथे का सिन्दूर पोंछ 
लिया गया । 

मराठों ने प्रथम ही बंगाल को छिन्न-भिन्‍त कर दिया था। अब इस 
राज्य-विप्लव के पश्चात्‌ मानों बंगाल का कोई कर्ता-धर्त्ता ही न रहा। 
मीरजाफर फिर गद्दी से उतारकर कलकत्ते भेज दिया गया | इस बार किसी 
को नवाब बनाने की जरूरत न रही। ईस्ट इण्डिया कम्पनी बहादुर ही 
बंगाल की मालिक बत गई। 


पाँच 

हेस्टिग्स तेजस्वी और कर्मठ युवक था। ईस्ट इण्डिया कम्पनी के अन्य 
गुमाश्तों की भाँति वह रिश्वत और अन्याय को पसन्द नहीं करता था। 
क्लाइव के साथ युद्ध में भाग लेकर उसने अपने देश के प्रति पवित्न कतंव्य 
निभाया था। उसने जिस विधवा से विवाह किया था, वह दो पुत्र छोड़कर 
स्वर्गवासिनी हुई। हेस्टिग्स ने पिता की भाँति पुत्रों की देखभाल की । परल्तु 


ड्द 


एक पुत्त तो बचपन में ही मर गया, दूसरे को उसने इंगलेंड अपनी बहन के 
पास पालन-पोषण के लिए भेज दिया। उसका व्यय वह वहाँ भेजता रहता 
था। 

सन्‌ १७६१ तक हेस्टिग्स मुशिदाबाद की ऐजेण्टी करते रहे, बाद में 
उन्हें कौंसिल का भेम्ब॒र बनाकर कलकत्ते भेज दिया गया। उस समय कल- 
कत्ते के गवनेर वेनसीटार्ट थे, जो हेस्टिग्स के बहुत प्रशंसक थे। 

कौंसिल के मेम्बर की हैसियत से हेस्टिग्स १७६२ में पटना की दशा 
देखने गए। उन दिनों पटना बाहर जन-शुन्य था। व्यापार बन्द था, ढुकानें 
बंद थीं। अंग्रेजों की लूट-खसोट से डरकर लोग भाग गए थे। इस दयनीय 
दशा को देखकर उनका युवक हृदय द्रवित हो उठा । उन्होंने कलकत्ता गवर्नर 
को लिखा--पटना में भारी अन्याय हुआ है, नवाब और हमारे अधिकारियों 
में समझौता हुए बिना इस प्रकार के अत्याचार नहीं रोके जा सकते । 

हेस्टिग्स ने इन झगड़ों का अध्ययन करके ठोस प्रस्ताव बनाये, जिन्हें 
लेकर वह मीरकासिम से मिला। हेस्टिग्स और मीरकासिम के बीच उन 
प्रस्तावों पर उचित विचार हुआ, जिसे दोनों ही पक्षों ने स्वीकार किया | 
परन्तु जब कलकत्ता काउन्सिल में हेस्टिग्स के समझौते की रिपोर्ट पहुँची, 
तब अधिकांश स्वार्थी अंग्रेजों ने उसका विरोध किया और उसे रह कर दिया । 
इस कारण मीरकासिम से फिर विग्रह छिड़ा, जिसमें उसे पराजित होकर 
बंगाल से भागना पड़ा । अंग्रेजों ने बंगाल में विजय प्राप्त की । 

हेस्टिग्स को इंगलेंड से भारत आए चौदह वर्ष बीत चुके ये। उन्होंने 
कौंसिल की सदस्यता से त्यागपत्न देकर अपने देश जाने की तैयारी की। 
उनके मित्र गवरनरवेनसीटार्ट भी उनके साथ स्वदेश लौटने को तैयार हुए। 
हेस्टिग्स चौदह वर्ष बाद अपने घर लौट रहे थे। उन्हें अपनी बहन मिसेज 
बुडमेन और अपने प्रिय पुत्र की स्मृति बेचैन कर रही थी। अपने पुत्र को 
अपने हृदय से लगाने की आशा में ज्योंही वे जहाज से उतरकर इंगलेंड भूमि 
पर उतरे । उनकी बहन उदास मुख उतके स्वागत के लिए तैयार खड़ी थी । 
पुत्र को उसके साथ न देखकर उन्होंने पूछा--“वह कहाँ है ! ” 

बहन ने भाई को अपने गले से लगाते हुए रुँधे कण्ठ से कहा--“अभी दो 
दिन पहले ही संक्षिप्त बीमारी में उसका निधन हो गया है।” 

हेस्टिग्स यह सुनकर विमृढ़ हो गए। उन्होंने बहन को कसकर पकड़ 
लिया। उन्होंते कहा---मुझे संभालो, मैं गिर रहा हूँ ।” 

बहन ने उनके दुख को धीरे-धीरे कम किया । हेस्टिग्स इंगलैंड में रह्‌। 
कर कम्पनी के कमंचारियों को अधिक शिक्षित करने के उपाय करने लगे । 
उन्होंने वहाँ एक ट्रेनिंग कालिज खुलवाया, जिसमें भारत में जाकर नौकरी 
करने वाले अंग्रेजों को हिन्दी, उर्दू, फारसी भाषा की शिक्षा देकर वहाँ की 
कार्य-प्रणाली सिखाई जाती थी। 

हेस्टिग्स जो रुपया भारत से कमाकर ले गए थे, धीरे-धीरे सब खर्च हो 
गया और चार वर्ष बीतते-बीतते उन्हें अर्थसंकट रहने लगा। उन्होंने फिर 
भारत आने के लिये प्रयत्न किया। भाग्य से मद्रास की कोठी के लिए एक 
सुयोग्य व्यक्ति की आवश्यकता थी। हेस्टिग्स को उस पद पर नियुक्त करके 
भेजा गया। सन्‌ १७६६ में ड्यूक ऑफ ग्रंफटन नामक जहाज पर उन्होंने 
भारत यात्रा की । इसी जहाज में एक जम॑न यात्री बेरनइमहाफ भी भारत 
आ रहे थे। उनकी अत्यन्त सुन्दर पत्नी भी उनके साथ थी। जहाज प्रवास 
में उनकी पत्नी का हेस्टिग्स से प्रेम-भाव उत्पन्त हुआ। मद्रास पहुँचकर 
हेस्टिग्स बीमार पड़ गए, जिसमें इमहाफ पत्नी ने उनकी सेवा-सुश्रूषा की । 
इस समय तक दोनों में प्रगाढ़ प्रेम हो चुका था। इमहाफ उन दिनों घोर 
अर्थकष्ट में थे तथा अपनी सुन्दर पत्नी की इच्छाओं की पूर्ति नहीं कर पाते 
थे। 

हेस्टिस और इमहाफ की पत्नी ने परस्पर विवाह करने का निश्चय 
किया । 

एक दिन इमहाफ को बहुत अधिक चिन्ताग्रस्त देखकर हेस्टिग्स ने कहा 
--“मैं आपको चिन्तामुक्त कर सकता हूँ ।” 

इमहाफ अपनी पत्नी के विश्वासघात से दुखी तो थे ही, उन्होंने विरक्‍्त 
मन से पूछा--“कसे ? 

“आपकी पत्नी को ग्रहण करके ।” 

इमहाफ कठोर दृष्टि से हेस्टिग्स को देखने लगे। 

“पर इसमें आपका ही हित है। अब वह आपको प्रेम नहीं करती, मुझे 
करती है। मैं आपको उस पत्नी का मूल्य दे सकता है, आपको उसकी सब 

चिन्ताओं से मुक्ति मिल सकती है ।” 

इमहाफ की आँखों से आँसू झरने लगे। परन्तु हेस्टिग्स ने उस ओर 
ध्यान त देकर कुछ स्वर्ण मोहरें उनके सामने बखेर दीं। उन्होंने इमहाफ के 
हाथ अपने हाथों में लेकर कहा--“'सौन्दर्य मूति और कमनीय मिसेज 
इमहाफ के सुखी भविष्य के लिए आप यह स्वीकार कीजिए ।” 

वह उठकर चले गये । इमहाफ आँसू भरे उन बिखरी स्वर्णमुद्राओं को 
देखते रह गए । 

मिसेज इमहाफ हेस्टिग्स के घर आ गईं। इमहाफ भी वहीं रहने लगे, 
क्योंकि नियम के अनुसार अभी इमहाफ को अपनी पत्नी के तलाक की स्वी- 
कृति देती शेष थी। मिसेज इमहाफ ने हेस्टिग्स के परामर्श और व्यय से 
फ्रेकोनियन कोर्ट में तलाक की दरखास्त भेज दी। जब तक उसकी कार्य- 
वाही पूर्ण नहीं हो जाती, जब तक लोकाचार के कारण इमहाफ को दिल पर 
पत्थर रखकर अपनी पत्नी का पति बने रहकर समय व्यतीत करना था । 
इस समय हेस्टिग्स की आयु चालीस वर्ष की थी । 

मद्रास में उन्हें इ॒प्रे का सहायक बनकर कार्य करता पड़ा। उस समय 
कम्पनी के अधिकारी मेसूर के शासक हैदरअली के विरुद्ध षड़यन्त्रों का जाल 
रच रहे थे। बंगाल, बिहार और उड़ीसा के बाद अब दक्षिण अंग्रेजों का 
अभिमान क्षेत्र था। परन्तु हेस्टिग्स की दृष्टि इस ओर न थी। वह कम्पनी 
के व्यापार को अधिक लाभदायक बनाने के उपाय सोच रहा था। मद्रास में 
वह कम्पनी की कोठी का गुमाश्ते था। इंगलेंड भेजने के लिए जो भारतीय 
माल खरीदा जाता था, उसके जमा-खर्च और लदान का उत्तरदायित्व उन 
पर था। कम्पनी के कमंचारी राजनैतिक स्वार्थों में फँसे रहते थे, व्यापार 
की ओर उनकी व्यवस्था ठीक नहीं थी। जूलाहों से घटिया माल तैयार 
कराकर बढ़िया माल के दाम बहीखातों में दिखाकर ब्राकी रुपया आपस में 
बाँट लेते थे । वे जुलाहों को जबरदस्ती पेशगी रुपये देकर घटिया माल तैयार 
कराते और लागत-मात्न का मूल्य उन्हें देते । इससे कम्पनी के कर्मचारी तो 
मालामाल होते गये, परन्तु जुलाहे गरीब होते गये। उन्हें ऋण भी लेना 
पड़ जाता था। दलाल अधिक रिश्वत लेकर कम्पनी को भारतीय माल 
खरीदवाते थे। माल की चौकसी भी ठीक नहीं होती थी। इन कारणों से 

इंगलेंड पहुँचते-पहुँचते भारतीय माल में लाभ की सम्भावना नहीं रहती 
थी। 

हेस्टिग्स ने इन सब अव्यवस्थाओं में कड़ाई से सुधार किया। जुलाहों 
को कम्पनी के कर्मचारियों और दलालों से मुक्त कराया। माल की पूरी 
चौकसी की व्यवस्था की, जिससे व्यापार में लाभ होने लगा। उनकी कार्य- 
दक्ष ता से करताटक, मैसूर और निकटवर्ती उत्पादन-क्षेत्रों में व्यापार में 
वृद्धि हुई । 

इसी समय बंगाल में भारी दुभिक्ष की घड़ी आ उपस्थित हुईें। १७६८ 
में बंगाल में अनावृष्टि के कारण बहुत कम उपज हुई, परन्तु कम्पती के 
गुमाश्तों ने किसानों से मालगुजारी बहुत सख्ती से वसुल की। बीज के. 
लिए रखे गए चावलों को भी उनसे वसूल कर लिया गया। अगले वर्ष 
१७६९६ में उपज और भी कम हुई। धान के सब खेत सूखे और बिना उपज 
के पड़े हुए थे। इस भयानक दुशिक्ष के संकट की घड़ी में भी अंग्रेजों ने 
किसानों को निचोड़ कर २७६७३०६ पौंड की लगान-राशि अपने देश भेजी 
जबकि अब से १० वर्ष पूर्व यह राशि केवल १३९५९५६ पौंड थी। 

उस समय भी कुछ लोग धनी थे । जगतसेठ, मानिकचन्द नष्ट हो चुके 
थे--पर कुछ धनी बच रहे थे। पर, क्या किसान, क्या धनी---अन्त बंगाल 
में किसी के पास न था। अर्शर्फियाँ थीं--मगर कोई अन्न बेचने वाला न 
था। 

अंग्रेजों ने बहुत-सा चावल कलकत्ते में सेना के लिए भर रखा था। यह 
सुनकर पूर्िया, दीनापुर, बाँकुड़ा, वर्धमाव आदि चारों ओर से हजारों नर- 
नारी कलकत्ते को चल दिये। गृहस्थों की कुलकामिनियों ने प्राणाधिक 
बच्चों को कन्धे पर चढ़ाकर विकट-यात्ना में पैर धरा। जिन कुल-वधुओं 
को कभी घर की देहली उलाँघने का अवसर नहीं आया था, वे भिखारिन के 
वेश में कलकत्ते की तरफ जा रही थीं। बहुमूल्य आभूषण और अश्फियाँ 
उनके आँचल में बँधे थे, और वे उनके बदले एक मुट्ठी अन्न चाहती थीं। 

पर इनमें कितनी कलकत्ते पहुँचीं ? सैकड़ों स्त्री-पुरुष मार्ग में ही भूखे- 
मर गये, कितनों के बच्चे माता का सूखा स्तन चूसते-चूसते अन्त में माता 
की छाती पर ही ठपण्डे हो गये। कितनी कुल-बधुओं ने भूख-प्यास से उन्मत्तः 

हो, आत्मघात किया। 

घोर दुर्भिक्ष समुपस्थित था। सूखे नर-कंकालों से मार्ग भरे पड़े थे। 
सहस्नों नर-तारी मर-मरकर मार्ग में गिर रहे थे। भगवती गंगा अपने तीक् 
प्रवाह में भूखे मुर्दों को गंगासागर की ओर बहाये लिए जा रही थी। 
अपने अधमरे बच्चों को छाती से लगाये, सेकडों स्त्रियाँ अधमरी अवस्था 
में गंगा के किनारे सिसक रही थीं। पापी प्राण नहीं निकलते थे। कभी-कभी 
डोम अन्य मुर्दों के साथ उन्हें भी टाँग पकड़कर गंगा में फेक रहे ये। जहाँ- 
तहाँ आदमियों का समूह हिताहित शून्य हो, व॒क्षों के पत्तों को खा रहा था। 
गंगा-किनारे वक्षों में पत्ते नहीं रहे थे । 

कलकत्ता नगर के भीतर रमणियाँ एक मुट्ठी नाज के लिये अपनी 
गोद के प्यारे बच्चों को बेचने के लिए इधर-उधर घूम रही थीं । 


छख़्डः 


इस दुश्भिक्ष में बंगाल की एक-तिहाई प्रजा मर गई ; जिनमें गरीब किसान 
ही अधिक थे। किसानों के अभाव में खेत खाली पड़े रहते, कोई खेती करने 
वाला न था । अगले वर्ष जब मालगृजारी वसूल करने का समय आया तो न 
फसल थी, न किसान। इस अवस्था में कम्पनी को फूटी कौड़ी भी लगान 
वसूल नहीं हुआ। कम्पनी के व्यापार में भी ह्वास हुआ था। इंगलैंड में 
जब बंगाल के इस भयानक दुर्भिक्ष, और वहाँ के व्यापार में भारी ह्ास की बात 
पहुँची तो तहलका मच गया। कम्पनी के कर्मचारियों में अत्याचारों का भी 
पता चला। तब इत सबकी जाँच के लिए एक कमेटी बनाई गई, जिसमें 
कलकत्ते के गवनंर और कौंसिल के सदस्यों के कु कर्मों का भण्डाफोड़ हुआ । 
क्लाइव को भी दोषी पाया गया । अत: निश्चय हुआ कि कलकत्ते के गवन॑र 
को हटाकर अन्य योग्य और ईमानदार व्यक्ति को वहाँ का गवर्नर बनाया 
जाय। कम्पनी के बोर्ड ऑफ डाइरेक्टस ने हेस्टिग्स को इस पद के योग्य 
समझकर उसे ही बंगाल का गवन र बनाया | अत: हेस्टिग्स २ फरवरी, १७७२ 
को मद्रास से कलकत्ते के लिए चले। १३ अप्रैल, १७७२ को जब उन्होंने 

बंगाल की गवर्री का पद संभाला, उस समय वहाँ खजाने में एक पाई भी 
रकम नहीं थी । 

अब तक हेस्टिग्स अत्याचार और असत्य से दूर थे, परन्तु इस कुर्सी पर 
बैठते ही उनमें राजसत्ता का मद भर गया। उनके सदगुण उनसे दूर होने 
लगे | इस समय तक मिसेज इमहाफ की अपने पूर्व पति के तलाक की अर्जी 
मंजूर हो गई थी। अब वह पूर्ण रूप से मिसेज हेस्टिग्स कहलाने की पूर्ण 
अधिकारी बन चुकी थी । अब इमहाफ को साथ रखने की जरूरत नहीं रही 
भी। कलकत्ता आकर कुछ मास बाद उन्हें पृथक कर दिया गया । 

इंगलैंड से हेस्टिग्स को आदेश प्राप्त हुआ कि कम्पनी के जिन कर्म- 
चारियों के कारण हानि उठानी पड़ी है, उन्हें कठोरता से दण्ड दिया जाय । 
व्यापार और शासन सुव्यवस्थित किया जाएँ। उस समय बंगाल में कम्पनी 
के कर्मचारियों की सत्ता चल रही थी, परन्तु वे पूर्णतः अपने को बंगाल का 
शासक नहीं मानते थे। दिल्‍ली के मुगल बादशाह ने अंग्रेजों को बंगाल की 
मालगुजारी मात्र वसूल करने का अधिकार दिया था। उनकी मोहरों और 
सिक्‍कों पर शाही अलकाब खूदे रहते थे। बंगाल के तवाब मुशिदाबाद में 
रहते थे। परन्तु क्लाइव ने मुशिदाबाद के नवाबों को धूल में मिलाकर 
बंगाल में अंग्रेजों के राज्य का बीजारोपण कर दिया था। उस समय बंगाल 
और बिहार की शासन-व्यवस्था नायब सुबेदार करते थे । बंगाल के नायब 
मोहम्मद रजाखाँ, और बिहार के सिताबराय थे। दोनों ही सुबेदार 
मुशिदाबाद के नवाब के अधीन होते थे। 

हेस्टिग्स ने दोनों नायब सूबेदारों पर रिश्वत लेने और अत्याचार 
करने के आरोप लगाकर गिरफ्तार कर लिया और आरोपों की जाँच होने 
तक कलकत्ता लाकर कद में रखा। उनके आरोपों की जाँच हेस्टिस्स ने 
स्वयं अपने हाथों में ली । 

जाँच में सिताबराय निर्दोष पाये गए। उन्हें प्रतिष्ठा और इनाम देकर 
छोड़ दिया गया । उन्हें खिलअत, कुछ जवाहरात, और एक सुसज्जित हाथी 
देकर पुनः: नायब पद दिया गया। वे पटता लौट आए, परन्तु उन्हें अपनी 
गिरफ्तारी का बहुत मानसिक दुख हुआ, उसी परिताप में कुछ दिन रुग्ण 
रहकर उनकी मृत्यु हो गई। 

दूसरे अभियुक्त मोहम्मद खाँ दोषी पाए गए। फिर भी हेस्टिग्स ने 
उन्हें रिहा कर दिया । परन्तु उसको पदच्युत कर एक अंग्रेज मिडिलटन को 
उनके स्थान पर नायब बनाया गया। हेस्टिग्स ने अधिक पैदावार और 
उपज, मालगुजारी अदा करने और वसूल करने के उचित नियम तथा किसानों 
का ऋण के बोझ से न दबे रहने सम्बन्धी सुधारक कार्य किए। जुलाहों को 
यह भी छट दी कि वे अपना माल अपनी इच्छा के अनुसार चाहे कम्पनी 
को दें अथवा अन्य किसी को | उन दिलों नागा जाति तिब्बत, चीन, काबुल 
के पव॑तीय प्रदेशों में रहती और स्वच्छन्द विचरण करती रहती थी। ये 
लोग नंगे रहते थे | विचरण करते समय किसी भी स्वस्थ बालक को देखकर 
वे उसे बहकाकर अपने साथ कर लेते थे और नागा बना लेते थे। ये लोग 
तीर्थ॑स्थानों में धार्मिक पर्वों के अवसर पर बड़ी संख्या में आते थे। बंगाल 
से वे प्रतिवर्ष बहुत से बालकों को उठाकर ले जाते थे, अतः हेस्टिग्स ने उनका 
बंगाल में प्रवेश वजित कर दिया। बंगाल-प्रवेश के ताकों पर सैनिक पहरा 
रहने लगा। भूटान, तिब्बत, सिक्कम और कूच बिहार के साथ कम्पनी के 
सम्बन्ध सुधारे तथा व्यापार किया। 
हेस्टिग्स ने मुशिदाबाद में स्थापित फौजदारी और दीवानी अदालतें 
हटाकर कलकत्ता में स्थापित कीं। दीवानी अदालत का ताम सदर दीवाती' 
रखा गया | गवनर और दो सदस्य उसके न्यायाधीश बते। सदर दीवानी” 
के नीचे प्रत्येक जिले में एक-एक फौजदारी और दीवानी अदालतें खोली गईं । 
फौजदारी अदालतों में तो मुसलमान न्यायाधीश नियत किए गए, परन्तु 
दीवानी अदालतों में हिन्दू न्‍्यायाधीश नियत हुए क्योंकि हिन्दू धर्म शास्त्रों 
के नियम और विधान वे ही समझ सकते थे। हेस्टिग्स ने हिन्दू शास्त्रों के 
विधान का दस हिन्दू विद्वानों से संकलन कराकर उसे फारसी तथा अंग्रेज़ी 
में अनूदित किया। सदर दीवानी' सुप्रीम कोर्ट कहलाती थी। फौजदारी 
अदालतों को प्राणदण्ड की सजा देने से पहले सुप्रीम कोर्ट से आज्ञा लेती 
होती थी । जिले की अदालतों की आज्ञा के विरुद्ध अपीलें भी इसी सुप्रीम 
कोट में होती थीं । 
सुप्रीम कोट में प्रजा का हित होने की कोई आशा नहीं होती थी। 
भारतीय अमीरों को अपमानित करना ही उसका ध्येय था। उसमें झूठी 


हक 


खबरें पहुँचाने वाले, झूठी गवाहियाँ देने वाले, झूठे मुकहमे तैयार करने वाले 
बदमाशों कौ भरमार थी । कलकत्ते के दक्षिण में काशीगढ़ एक देसी रियासत 
थी। यहाँ के राजा सम्पन्न व्यक्ति थे। उनके महलों की ड्योढ़ियों पर 
सैनिकों का पहरा रहता था। उनकी प्रजा उन पर श्रद्धा करती थी, अतः 
उनके मुकदमे उन्‍्हींकी कचहरी में निबंद दिये जाते थे, अंग्रेजी कोर्ट में 
नहीं | यह बात अंग्रेजों को खटकने लगी | काशीगढ़ के राजा का एक कार- 
कुन काशीनाथ था। काशीनाथ ने अंग्रेजी हुक्कामों के बहकावे में आकर 
राजा के विरुद्ध एक झूठी दरखास्त अंग्रेजी अदालत में दे दी और अपने पक्ष 
के समर्थन में हलफिया बयान भी दर्ज कर दिया। काशीगढ़ के राजा के 
नाम उनकी गिरफ्तारी का वारण्ट और तीन लाख की जमानत देने का 
हुक्म जारी हुआ। राजा छिप गये। इस पर अदालत ने दो फौजदारों 
को ८६ सशस्त्र सिपाहियों के साथ राजा को पकड़ने भेजा। इन लोगों ने 
महल में घुसकर तलाशी ली । स्त्रियों पर अत्याचार-बलात्कार किए । लूटपाट 
की और राजा के पूजा के स्थान को उखाड़ डाला। मृत्ति और पूजा के 
बतेनों की गठरी बाँधकर सील मोहर लगाकर कोर्ट में ला धरी ।. 
परन्तु इस सब व्यवस्था से कम्पती के खजाने में आमदनी नहीं बढ़ी । 
इंगलेंड से कम्पनी के डाइरेक्टर बराबर लाखों रुपया भेजने की ताकीद 
करते रहते थे। भारत में सेना और गवनर का वेतन भी पिछड़ गया था। 
हेस्टिग्स इससे परेशान हो उठे । एक बार कम्पनी के डाइरेक्टरों की सख्त 
हिदायत आई कि तुरन्त पचास लाख रुपया भेजो | हेस्टिग्स चिन्ता में पड़ 
गए। अब यही उपाय शेष था कि रुपया वसूल करने के लिए सख्त और 
अनुचित काम किये जाये। यही उन्होंने किया । 
मुशिदाबाद के नवाब को जेबख्चे के लिए कम्पनी तीन लाख पौंड 
वाषिक देती थी। इसे घटाकर एक लाख ६२ हजार पौंड किया गया। 
कलाइव ने दिल्‍ली के मुगल बादशाह से बंगाल की दीवानी प्राप्त करते 
समय बादशाह की ओर से बंगाल की प्रजा से हर प्रकार का कर वसूल 
करने का अधिकार प्राप्त किया था, तथा बादशाह को बंगाल की आय में 
से तीन लाख पौंड वाधिक देते रहने का निश्चय हुआ था। परन्तु उसे अब 
ल्कुल बन्द कर दिया। बादशाह पर दोष लगाया गया कि वह मराठों 


६ 


की कठपुतली बन गये हैं। इलाहाबाद और कड़ा के जिले पचास लाख रुपये 
में अवध के नवाब शुजाउद्दौला के हाथ बेच दिए गए। इतना सब करके 
भी कम्पनी के डाइरेक्टर और अधिक धन की माँग कर रहे थे 


सात 


जिस समय दिल्‍ली पर शाहआलम का अधिकार था, तब मद्रास की 
बस्ती अंग्रेजों के अधिकार में थी, और यही उस समय उनके भारतीय 
व्यापार का मुख्य केन्द्र था। डूप्ले ने मद्रास अंग्रेजों से छीन लेने का विचार 
किया। दोस्तअली खाँ का उत्तराधिकारी अनवरुद्दीन इस समय करताटक 
का नवाब था, अंग्रेजों के विरुद्ध डप्ले ने नवाब के खूब कान भरे। लाबूरदौने 
नामक एक फ्रांसीसी के अधीन कुछ जलसेना मद्रास विजय करने के लिए 
भेजी और नवाब को उसने यह समझाया कि अंग्रेजों को मद्रास से निकालकर 
नगर उनके हवाले कर दूँगा। लाबू रदौने ने मद्रास विजय कर लिया, किन्तु इसके 
साथ ही अंग्रेजों से चालीस हजार पौंड नकद लेकर मद्रास फिर उनके हवाले कर 
देने का वादा कर लिया। इसके बाद ड्प्ले ने अपने वादे के अनुसार मद्रास 
तवाब के हवाले कर देने की कोई चेष्टा न की और न लाबूरदौने के वादे के 
अनुसार उसे अंग्रेजों को वापस किया। नवाब को जब इस छल का पता 
चला, तो वह फौरन सेना लेकर मद्रास की ओर रवाना हुआ । ड्प्ले अपनी 
सेना सहित नवाब को रोकने के लिए बढ़ा । ४ नवम्बर, १७४६ ई० को 
मद्रास के निकट ड्प्ले की सेना और तवाब करनाठक की सेना में संग्राम 
हुआ। ड्प्ले की सेना में भी अधिकतर भारतीय सिपाही ही थे। सेता तथा 
अपने तोपखाने के बल से ड्प्ले ने विजय प्राप्त की । इतिहास में यह पहली 
विजय थीं जो किसी यूरोपियन ने किसी भारदीय शासक के विरुद्ध प्राप्त 
की । इससे विदेशियों के हौसले और भी अधिक बढ़ गए । 

फ्रांसीसी, अंग्रेजों तथा नवाब-करनाटक दोनों को धोखा दे चुके थे, 
इसलिए ये दोनों अब फ्रांसीसियों के विरुद्ध मिल गए। सन्‌ १७४८ ई० में 
अंग्रेजी सेना ने पांडिचे री पर हमला किया, किन्तु ड्प्ले की सेना ने इस बार 


पर्छ 


भी अंग्रेजों को हरा दिया। इसी समय यूरोप में फ्रांस और इंगलिस्तान के 
बीच संधि हो गई, जिसमें एक बात यह तय हुई कि मद्रास फिर से अंग्रेजों 
के सुपुदे कर दिया जाय। इस प्रकार अकस्मात्‌ करनाटक से अंग्रेजों को 
निकाल देने की ड्प्ले की आशा को एक जबरदस्त धक्का पहुँचा, जिससे 
फ्रांसीसियों की बरसों की मेहनत पर पानी फिर गया। किन्तु ड्प्ले का 
होसला इतनी जल्दी टूटने वाला न था। फ्रांसीसी और अंग्रेजी कम्पनियों 
में प्रतिस्पर्द्धा बराबर जारी रही। ये दोनों कम्पनियाँ इस देश में अपनी- 
अपनी सेनाएँ रखती थीं और जहाँ कहीं किसी दो भारतीय नरेशों में लड़ाई 
होती थी तो एक एक का और दूसरा दूसरे का पक्ष लेकर लड़ाई में शामिल 
हो जाता था। भारतीय नरेशों की सहायता के बहाने इनका उद्देश्य अपने 
यूरोपियन प्रतिस्पर्द्धा को समाप्त करना होता था। 
दक्षिण भारत की राजनतिक अवस्था इस समय अत्यन्त बिगड़ी हुई 
थी। मुगल-सम्राट्‌ की ओर से' नाजिरजंग दक्षिण का सुबेदार था। नाजिर- 
जंग का भतीजा मुजफ्फरजंग अपने चचा को मसनद से उतारकर स्वयं 
सूबेदार बतना चाहता था, इसलिए नाजिरजंग ने अपने भतीजे मुजफ्फरजंग 
को कद कर रखा था। उधर अनवरुद्दीन करनाटक का नवाब था, किन्तु 
उससे पहले नवाब दोस्तअली खाँ का दामाद चन्दासाहब अनवरुद्दीत को 
गद्दी से उतारकर खूद करनाटक का नवाब बनना चाहता था। साहूजी 
तंजोर का राजा था और एक दूसरा उत्तराधिकारी प्रतापसिह साहुजी को 
हठाकर तंजोर का राज्य लेना चाहता था। करताटक का नवाब सूबेदार के 
अधीन था और तंजोर का राजा नवाब करनाटक का मालगुजार था। इन 
तीनों शाही घरानों की इस आपसी फूट से अंग्रेज, फ़रांसीसी और मराठे तीनों 
फायदा उठाने की कोशिश कर रहे थे। दिल्‍ली के मुगल-दरबार में इतना 
बल न रह गया था कि साम्राज्य के एक दूर के कोने में इस तरह के झगड़ों 
को दबा सके। अंग्रेजों ने नाजिरजंग और अनवरुद्दीन का पक्ष लिया और 
फ्रांसीसियों ने मुजफ्फरजंग तथा चन्दासाहुब का । सूत्रपात तंजोर से हुआ । 
सबसे पहले चन्दासाहब ने तंजोर के राजा साहृजी को गद्दी से उतार- 
र वहाँ का राज्य अपने अधीन कर लिया। मराठों ने तंजोर पर चढ़ाई 
रके चन्दासाहब को कैद कर लिया और प्रतापसिह को वहाँ की गद्दी पर 


प्र 


बेठा दिया । तंजोर की प्रजा साहुजी की अपेक्षा प्रतार्पसिह से खुश थी। 
अंग्रेजों ते अब साहुजी का पक्ष लिया और साहुजी को फिर गद्दी पर बंठाने 
के बहाते कम्पती की सेना फौरन मौके पर पहुँच गई। किन्तु वहाँ पहुँचने 
पर अंग्रेजों ने देखा कि प्रतापर्सिह का पक्ष अधिक मजबूत था, इसलिए ऐनव 
मौके पर साहूजी के साथ दगा करके वे प्रतापरसिह से मिल गए। इसके यदले 
में देवीकोटा का नगर और किला प्रतापसिह ने अंग्रेजों को दे दिया | साहूजी' 
को सदा के लिए पेंशन देकर अलग कर दिया गया और प्रतापसिह तंजोर 
का राजा बना रहा | करनाटक में नवाब अनवरुद्दीन अँग्रेजों पर मेहरबान 
था ही, इसीलिए फ्रांसीसी अनवरुद्दीन की जगह चन्दासाहब को नवाब 
बनाता चाहते थे। ड्प्ले ने चन्दासाहुव की ओर से मराठों को नकद धन 
देकर चन्दासाहब को कैद से छुड़वा लिया और फिर अनवरुद्दीन की जगह 
चन्दासाहब को करनाटक की गद्दी पर बेठाने का प्रयत्व किया। ३ अगस्त 
सन्‌ १७४६ को आम्वूर की लड़ाई में फ्रांसीसियों की सहायता से अनवरु- 
हीन का काम तमाम कर, चन्दासाहब करनाटक का नवाब बन गया। इसमें 
ड्प्ले को सफलता प्राप्त हुई । 

किन्तु तंजोर अभी तक प्रतापरसिह के अधिकार में था और प्रतापर्सिह 
अंग्रेजों के पक्ष में था। ड्प्ले ने इसके लिए ताजिरजंग के विरुद्ध मुजफ्फर- 
जंग के साथ साजिश की | चचा की कद से भागकर मुजफ्फरजंग ने फ्रांसी- 
सियों की सहायता से स्वयं को दक्षिण का सूबेदार घोषित कर दिया और 
चन्दासाहब के साथ मिलकर तंजोर पर चढ़ाई की | सूबेदार नाजिरजंग ने 
तंजोर और वहाँ के राजा प्रतापसिह की सहायता के लिए सेना भेजी । 
दोनों पक्षों के बीच युद्ध हुआ, जिसमें मुजफ्फरजंग फिर से कैद कर लिया 
गया। चन्दासाहब की जगह अनवरुद्दीत का बेटा मुहम्मदअली करनाटक 
का नवाब बना दिया गया और नाजिरजंग सूबेदारी की मसनद पर कायम 
रहा । ड्प्ले की सब कारंवाई निष्फल गई। इस पर भी उसके प्रयत्न जारी 
रहे | जब खुले युद्ध में बह न जीत सका तो उसने अपने गुप्त अनुचरों द्वारा 
सूबेदार नाजिरजंग को कत्ल करा दिया ओर एक बार फिर मुजफ्फरजंग 
को दक्षिण का सूबेदार और चन्दासाहब को करनाठक का नवाब घोषित 
कर दिया। 

किन्तु त्विचितापल्‍ली का दृढ़ किला मुहम्मदअली के हाथों में था। 
त्रिचिनापलली में युद्ध हुआ, जिसमें दक्षिण के इन तीनों राजाओं, अंग्रेजों 
और फ्रांसीसियों के भाग्य का फैसला हो गया। चन्दासाहब और फ्रान्सी- 
सियों की सेनाएँ एक ओर थीं, मुहम्मदअली और अंग्रेजों की सेनाएँ दूसरी 
ओर। एक फ्रान्सीसी सेना इस समय ड्प्ले की सहायता के लिए भेजी गई, 
किन्तु वह कहीं मार्ग में ही ड्बकर खत्म हो गई। त्रिचिनापलली के संग्राम 
में फ्रांसीसियों की हार रही। इस युद्ध से अंग्रेज भारत में जम गए और 
फ्रांसीसी उखड़ गये। फ्रांसीसियों की भारत-विजय की आशा धूल-धूमिल 
हो गई । 

अब अंग्रेजों की कृपा से मुहम्मदअली करनाटक का नवाब बना । इसके 
बदले में उसने १६ लाख की आय का इलाका अंग्रेजों को दिया। प्रारम्भ में 
मुहम्मदअली की अंग्रेजों में बड़ी प्रतिष्ठा थी। पर, वह शीघ्र ही बंगाल के 
नवाबों की भाँति दुरदुराया जाने लगा। उससे नित नई माँगे पूरी कराई 
जाती थीं, और नवाब को प्रत्येक नये गवनंर को लगभग डेढ़ लाख रुपये 
नजर करने पड़े थे। अन्त में इस पर इतने खर्च बढ़ गये कि वह तंग हो 
गया और अंग्रेजों से जात बचाने का उपाय सोचने लगा। इस समय अंग्रेज 
व्यापारियों के कर्जे से वह बेतरह दबा हुआ था। 

ला्ड कॉनेवालिस ने नवाब से एक संधि की, जिसके कारण नवाब की 
तमाम सेना का प्रवन्ध अंग्रेजों के हाथ में आ गया। इसके खर्च के लिये 
नवाब से कुछ जिले रहन रखा लिये गये । इनकी आमदनी ३० लाख रुपया 
सालाना थी। 

सन्‌ १७६५ में मुहम्मदअली की मृत्यु हुई और उसका बेटा नवाब 
उमदतुलउमरा गदह ) पर बैठा । इस पर गवनर ने जोर दिया कि रहन रखे 
जिले और कुछ किले वह कम्पनी को दे दे। पर उसने साफ इन्कार कर 
दिया। परन्तु इसी बीच में अंग्रेजों ने प्रतापी [टीपू को हरा डाला था और 
रंगपट्टन का अटूट खजाना उनके हाथ लगा था। उसमें गवनेर को कुछ 
ऐसे प्रमाण भी मिले कि जिनमें करनटक के नवाब का टीपू के साथ षड़्यन्त् 
पाया जाता था। परन्तु नवाब के जीते-जी यह बात यों ही चलती रही । 
ज्योंही नवाब मृत्यु-शय्या पर पड़ा, कम्पनी की सेना ने महल को घेर लिया 

और यह कारण बताया कि नवाब की मृत्यु पर बदअमनी का भय है। 
नवाब बहुत गिड़गिड़ाया, पर अंग्रेजों ने उसे हर समय घेरे रखा और 
बराबर अपनी मित्रता का विश्वास दिलाते रहे। उस समय नवाब का बेठा 
शाहजादा अलीहुर्सेन उसी महल में था। ज्योंही नवाब के प्राण निकले कि 
शाहजादे को जबरदस्ती महल से बाहर ले जाकर अंग्रेजों ते कहा--/चूँकि 
तुम्हारे दादा और बाप ने अंग्रेजों के खिलाफ गुप्त पत्न-व्यवहार किया है, 
इसलिए गवनर-जनरल का यह फैसला है कि तृम बजाय अपने बाप की 
गद्दी पर बैठते के मामूली रिआया की भाँति जिन्दगी बिताओ और इस 
सन्धि-पत्न पर दस्तखत कर दो ।” जहाँ यह बातें हो रही थीं--वहाँ अंग्रेजी 
सिपाही नंगी तलवारे लिये फिर रहे थे। परन्तु अलीहुसैन ने मंजूर न किया । 
तब नवाब के दूर के रिश्तेदार आजमुद्दोला से अंग्रेजों ने बातचीत की | 
उसने संधि की शर्तें स्वीकार कर लीं। तब उसे मसनद पर बैठा दिया 
गया। इस सन्धि के अनुसार तमाम करनाटक प्रान्त कम्पनी के हाथ 
आ गया और आजमुद्दोला केवल राजधानी अरकार और चिपोक के महलों 
का स्वामी रह गया। नवाब को चिपोंक के महल में रखा गया और उसी में 
शाहजादा अलीहुसैन और उसकी विधवा माँ को कैद कर दिया । कुछ दिन 
बाद वह वहीं मर गया । सन्देह किया जाता है कि उसे जहर दिया गया । 

मुगल-साम्राज्य में सूरत एक सम्पन्न बन्दरगाह और सूबा था। बहुत 
दिन से वहाँ बादशाह का सूबेदार रहता था। जब साम्राज्य की शक्ति 
ढीली पड़ी, तब वहाँ का हाकिम स्वतंत्र नवाब बन बंठा। पीछे जब योरोप 
की जातियों ने भारत में पैर फैलाये और अंग्रेजों की शक्ति बढ़ने लगी, तब 
सूरत के नवाब से भी अंग्रेजों ने संधि कर ली। धीरे-धीरे नवाब अंग्रेजों के 
हाथ की कठपुतली हो गया। चार नवाबों के जमाने में यही होता रहा । 
वेलेजली ने अपनी नीति के आधार पर नवाब को भी सेना भंग करने और 
कम्पनी की सेना रखने की सलाह दी । नवाब ने बहुत नाँ-तूँ की, मगर अन्त 
में एक लाख रुपया वारषिक और ३० हजार रुपये सालाना की और रियायतें 
करनी ही पड़ीं। इसी समय नवाब मर गया। इसके बाद इसका चचा 
नसिरुद्दीन गद्दी पर बैठा। इसने शीघ्र ही सब दीवानी और फौजदारी 
अधिकार अंग्रेजों को दे दिये और स्वयं बे-मुल्क नवाब बन बैठा । 

दिल्‍ली के बादशाह मुहम्मदशाह के वजीर आसफजाह ने वजारत से 
इस्तीफा देकर दक्षिण में जा, हैदराबाद को अपनी राजधानी बताकर एक 
नया राज्य स्थापित किया और १० वर्ष तक मराठों से लड़कर अपने राज्य 
को दुढ़े कर लिया। धीरे-धीरे दक्षिण में तीन शक्तियाँ प्रबल हो गईं । एक 
निजाम, दूसरी पेशवा और तीसरी हैदरअली । 

अंग्रेजी शक्ति ने इन तीनों को न मिलने देने में ही कुशल समझी । 
निजाम ने अंग्रेजी शान्ति के आधीन होकर बार-बार हैदरअली से विश्वासघात 
किया। ज्योंही टीपू की समाप्ति हुई, अंग्रेजी-शक्ति निजाम के पीछे लगी । 
पहले गुण्डर का इलाका उससे ले लिया गया। 

इसके बाद एक गहरी चाल यह खेली गई कि वजीर से लेकर छोटे- 
छोटे अमीरों तक को रिश्वतें देकर इस बात पर राजी कर लिया गया कि 
नवाब की सब सेना, जो फ्रांसीसियों के अधीन थी, टुकड़े-टुकड़े करके 
बर्खास्त कर दी जाय और कम्पनी की सबसीडियरी सेना चुपके से हैदराबाद 
आकर उसका स्थान ग्रहण कर ले। इसकी नवाब को कानों-कान खबर नहीं 
हो। 

वजीर यद्यपि सहमत हो गया था, घूस भी खा चुका था, परन्तु ऐसा 
भयानक काम करते झिझकता था । किन्तु अंग्रेजों ने सेना के भीतर ही जाल 
फैला दिये थे । फलतः: निजाम की सेनाएं विद्रोह कर बंठीं; क्योंकि उन्हें कई 
मास का वेतन नहीं मिला था। उचित अवसर देखकर कम्पनी की सेना ने 
हैदराबाद को घेर लिया और निजाम की सेना को बर्खास्त करके अपना 
आधिपत्य कर लिया। 

शिवाजी की मृत्यु के ८० वर्ष बाद मरहठों की सत्ता बहुत बढ़ चुकी 
थी और मुगल साम्राज्य की शक्ति घट रही थी। एक बार तो समस्त 
भारत में मरहठों का प्रभुत्व छा चुका था। मरह॒ढठों में पेशवा सर्वोपरि शासक 
था, परन्तु धीरे-धीरे गायकवाड़, भोंसले, होल्कर और सिधिया अपनी 
पृथक सत्ता स्थापित करने लगे। उन्होंने पेशवा के स्वामित्व से स्वयं को 
पुृथक्‌ कर लिया। 

वारेन हेस्टिग्स बंगाल और अवध को हस्तगत करने के साथ ही मराठा- 
मण्डल में भी फूट डालकर मध्य भारत में ईस्ट इंडिया कम्पनी के प्रभुत्व 

की नींव डाल रहा था। उस समय मालवे का शासन महारानी अहिल्याबाई 
के हाथों में था । अहिल्याबाई अंग्रेजों की कूटनीति भली-भाति समझती थी 
और उसने इसका भारी विरोध किया। अतः वारेन हेस्टिग्स को पेशवा के 
विरुद्ध सिधिया को फोड़ता पड़ा। उस समय होलकर और सिंधिया मराठा- 
साम्राज्य के सबसे अधिक शक्तिशाली सदस्य थे। महादजी सिंधिया 
ग्वालियर पर शासन कर रहा था और मल्हरराव होलकर मालवे और 
बुन्देलखण्ड पर । 

मलहरराव होलकर के कुण्डीराव नामक एक ही पुत्र था, किन्तु वह 
असमय में ही कुम्भेरू की लड़ाई में मारा गया। कुण्डीराव का विवाह 
ससिधिया-परिवार की एक लड़की अहिल्याबाई के साथ हुआ था। अहिल्या- 
बाई की दो सन्‍्तानें थीं। मालीराव पुत्न और मुक्ताबाई कन्या | मलहरराव 
की मृत्यु के पश्चात्‌ उसका पौत्न मालीराव होलकर राज्य का स्वामी हुआ | 
किन्तु दुर्भाग्यवश मालीराव सिंहासन पर बैठने के नौ महीने बाद स्वर्ग वासी 
हुआ। मालीराव निस्सनन्‍्तान मरा। अतः राज्य का सारा भार अहिल्याबाई 
के कन्धरों पर आकर पड़ा । 

सिंहासन पर बैठते ही अहिल्याबाई को एक विकट कठिनाई का सामना 
करना पड़ा । उसका गद्दी पर बैठना उसके एक ब्राह्मण मन्त्री गंगाधर यश- 
वन्‍्त को बहुत बुरा लगा। राघोवा दादा उस समय पेशवा की मध्य-भारत 
की सेना का प्रधान सेनापति था। गंगाधर ने राधोवा के सामने अपनी यह 
योजना पेश की कि अहिल्याबाई अपने एक दूर के रिश्ते के छोटे से लड़के 
को गोद ले--स्वयं गद्दी पर बैठते का इरादा छोड़ दे व गंगाधर उस लड़के 
का वारिश बनकर राज्य-भार सँभाले। इस कार्य के उपलक्ष में राघोवा को 
जंगाधर ने एक बहुत बड़ी रकम नजराने में देते का वादा किया। किन्तु 
अहिल्याबाई के सद्‌गुणों और प्रतिभा से उसकी प्रजा भली-भाँति परिचित 
'थी। इसलिए प्रजा कहीं असन्तुष्ट न हो जाय, इसका भय भी गंगाधर को 
था। फिर भी राघोवा ने गंगाधर की इस योजना पर अपनी स्वीकृति दे दी। 

किन्तु गंगाधर को अपनी भूल शीघ्र मालूम हो गई। जब उसने 
अहिल्याबाई को इस सारे विषय की सूचना दी, तो अहिल्याबाई ने उत्तर 
दिया कि तुम्हारी इस योजना को स्वीकार करता होलकर वंश के लिए 

नितानत लज्जास्पद है, और मैं कभी इसमें अपनी सम्मृति न दूँगी। उसने 
गंगाधर को भली-भाँति समझा: दिया कि रानी और राज-माता की हैसियत 
से राज्य का शासन-प्रबन्ध करने का अधिकार केवल मुझे है, किसी अन्य को 
नहीं । 

अहिल्याबाई ने राघोवा को भी सूचना भेज दी कि एक स्त्री से युद्ध 
छेड़ने में आपके पल्‍ले कलंक पड़ सकता है, प्रतिष्ठा नहीं । होलकर-राज्य की 
समस्त प्रजा अहिल्याबाई के पक्ष में थी । 

राघोवा ने इसे अपना अपमान समझा । वह इसका बदला खून से लेने 
को तैयार हो गया | अहिल्याबाई भी शान्‍्त होकर नहीं बैठी । होलकर राज्य 
में राघोवा के विरुद्ध युद्ध का ऐलान कर दिया गया। राज्य की समस्त सेना 
अपनी राज-माता के अपमान का बदला लेने को तैयार हो गई; विशेषकर 
जब सैँतिकों को यह ज्ञात हुआ कि अहिल्याबाई स्वयं युद्ध के मैदान में 
अपनी सेना का नेतृत्व अपने हाथों में लेंगी, तो सैनिकों के उत्साह का 
पारावार न रहा। अहिल्याबाई ने अपने हाथी पर रत्त-जटित होदा कस- 
वाया। होदे के चारों कोनों पर बाणों से भरे हुए तूणीर और चार धनुष 
रखवाए । 

परिस्थिति गम्भीर होते देखकर महादजी सिंधिया और जन्नोजी 
भोंसले ने राघोवा का विरोध किया। उधर स्वयं पेशवा ने राघोवा को 
आज्ञा दी कि तुम अहिल्याबाई के विरुद्ध कोई कार्य न करो। राघोवा ने 
परिस्थिति विपरीत देखकर अहिल्याबाई के विरुद्ध युद्ध करने का विचार 
छोड़ दिया । 

अपनी असाधारण क्षमता से प्रेरित होकर अहिल्याबाई ने राघोवा को 
राजधानी में बुलाकर आदर-सत्कार किया और गंगाधर यशवन्त को भी 
फिर बहाल कर दिया गया । 

गद्दी पर बैठते के बाद अहिल्याबाई ने तुकाजी होलकर को अपना 
सेनापति नियुक्त किया और आज्ञा दी कि सेना को भली-भाँति संगठित 
किया जाय। 

सेना के संगठित हो जाने पर अहिल्याबाई ने अपनी समस्त शक्तियाँ 
राज्य-प्रबन्ध की ओर लगा दीं। मालवा और नीमाड़ का कर अहिल्याबाई 

ही वसूल करती थी और बुन्देलखण्ड तथा दक्षिण का कर तुकाजी वसूल 
करता था। फौजी और दीवानी खर्च निकालकर सारा धन सावे जनिक 
खजाने में चला जाता था। अपने खचे के लिए चार लाख रुपये सलाना की 
जागीर पृथक्‌ रखी थी। 

अहिल्याबाई ने दूत पूता, हैदराबाद, श्रीरंगपत्तनत, नागपुर, लखनऊ 
और कलकत्ता में थे। अहिल्याबाई के जितने सामन्त-राजा थे, सबके यहाँ 
उसके दत रहा करते थे। 

महाराष्ट्र-स्त्रियों में पद की प्रथा कभी नहीं रही, इसलिए अहिल्याबाई 
स्वयं रोज खुले दरबार में बैठकर दरबार की कार्यवाही संचालत करती 
थी। अहिल्याबाई के शासन का पहला सिद्धान्त था कि प्रजा से हलका 
लगान लिया जाय। किसान और गरीबों पर उसकी बड़ी कृपा रहती थी । 
उसने प्रजा के न्याय के लिए अदालत और पंचायतें खोल रखी थीं, लेकित 
फिर भी वह स्वयं उनकी प्रत्येक शिकायत सुना करती थी। प्रजा के हर 
मनुष्य की पहुँच उस तक थी। 

महारानी अहिल्याबाई अत्यन्त परिश्रमशील थी। राज्य के कार्यों से 
अवकाश पाकर वह अपना सारा समय भक्ति और परोपकार में लगाती थी। 
उसके प्रत्येक काम पर धामिकता की गहरी छाप रहती थी। वह बहुधा कहा 
करती थी कि अपने शासन के एक-एक काम के लिए मुझे परमात्मा के सामने 
जवाब देवा होगा । 

जब उसके मन्त्री शत्रु पर किसी प्रकार की सख्ती करने की सलाह देते 
थे, तो अहिल्याबाई कहती-- हम उस सर्व-शक्तिमान्‌ के रचे हुए पदार्थों को 
नष्ट न करे। 

महारानी अहिल्याबाई तित्य ब्रह्ममुह्॒त में उठा करती थी। नित्य कर्म 
से निवृत्त होने के उपरान्त वह ईश्वर की उपासना करती थी। फिर कुछ 
देर तक धामिक ग्रन्थों का पाठ सुनती थी । इसके बाद अपने हाथों से नि्धनों 
को दात देती और ब्राह्मणों को भोजन कराकर तब स्वयं भोजन करती थी । 
वह सबंधा निरामिष-भोजी थी। भोजन के उपरान्त वह फिर ईश्वर-प्रार्थंता 
करती थी । फिर थोड़ी देर के लिए विश्राम करती थी | इसके बाद उठकर 
कपड़े पहनकर मध्याह्न दो बजे दरबार में पहुँच जाती थी। दरबार में वह 

प्रायः छः बजे शाम तक रहती थी। दरबार समाप्त होते के पश्चात्‌ पूजा- 
पाठ और थोड़े से आहार के बाद नौ बजे रात को वह फिर दरबार में आ 
जाती थी और ग्यारह बजे रात तक काम करती रहती थी। इसके बाद 
अहिल्याबाई के सोने का समय होता था। इस दैनिक कार्यक्रम में सिवाय, 
व्रतों, विशेष त्यौहारों अथवा राज्य की विशेष आवश्यकताओं के कभी परि- 
बतंन न होता था। 

महारानी अहिल्याबाई के राज्य की समृद्धि और शान्ति अधिक प्रशंस- 
तीय थी। इसका केवल एक कारण था और वह यह कि उसे प्रजा पर 
शासन करना ज्ञात था। अहिल्याबाई अपनी शान्त प्रजा के साथ दयावान्‌ 
थी और अपनी उपद्रवी प्रजा के साथ उसका व्यवहार कड़ा, किन्‍्तू न्याय- 
पूर्ण होता था। राज्य के मन्त्रियों को वह कभी नहीं बदलती थी। 

इन्दौर पहले एक छोटा-सा गाँव था। अहिल्याबाई की ही विशेष क्ृपा 
से बह बढ़ते-बढ़ते एक विशाल सम्पन्त नगर हो गया। 

अपने सामन्त-नरेशों के साथ महारानी अहिल्याबाई का व्यवहार 
अत्यन्त उदार होता था। सामन्त-नरेशः अहिल्याबाई की इस उदारता का 
लाभ उठाकर कभी-कभी खिराज भेजने में असाधारण देर कर देते थे। 
किन्तु दो-चार बार अहिल्याबाई की कड़ी ताड़ना पाकर फिर भेज देते थे। 
कई छोटे-मोटे राजपुत सरदार अहिल्याबाई के राज्य में उपद्रव मचाकर 
लोगों को लूट लेते थे। अहिल्याबाई ने उन्हें प्रेम से जीतकर अपने राज्य के 
अत्यन्त शान्त और स्वामिभकत नागरिक बना दिया। 

अहिल्याबाई अपने राज्य में चारों ओर खुशहाली पैदा करने का अथक 
प्रयत्न करती थी । जब वह अपने राज्य के महाजनों, व्यापारियों, किसानों 
और काश्तकारों को उन्नति करते देखती, तो उसे बड़ी प्रसन्‍तता होती। 
उनपर टंक्स बढ़ाने के बदले महारानी अहिल्याबाई की उन पर कृपा बढ़ती । 

सतपुड़ा घाट के गोंड ओर भील होलकर-राज्य में अक्सर उपद्रव 
मचाया करते थे। अहिल्याबाई ने पहले उनसे प्रेम से काम चलाता चाहा, 
किन्तु जब समझौते से काये न चला, तो उसे विवश होकर कई आदमियों 
को पकड़कर सूली पर लटकाना पड़ा। गोंड, भील उसके इस भीषण दण्ड 
को देखकर काँप गए। उन्होंने क्षमा की प्रार्थना की। उदार रानी ने उन्हें 

क्षमा कर दिया। उन्हें खेती करने के लिए ज़मीनें दीं। उन्हें यह अधिकार 
दे दिया कि उनके पहाड़ों से जो माल से लदी हुई गाड़ियाँ गुजरें, उत पर वे 
दो पैसे प्रति गाड़ी कर वसूल करे । इस तरह धीरे-धीरे अहिल्याबाई ने उन्हें 
शान्‍्त और सुखी नागरिक बनाने की चेष्टा की। 

महारानी अहिल्याबाई ने अपने राज्य में कई किले बनवाए। उससे 
विन्ध्याचल पंत पर, ऐसी जगह जहाँ पर कि पहाड़ जमीन से बिल्कुल 
सीधा ऊपर को जाता है, बडी लागत पर एक सड़क बनवाई और चोटी के 
ऊपर जौम नाम का किला बनवाया। अहिल्याबाई ने अपनी राजधानी 
माहेश्वर में बहुत-सा रुपया खर्च करके कई मन्दिर और धर्मंशालाएँ बन- 
वाईं | होलकर राज्य भर के अन्दर उसने सैकड़ों कुएँ खुदवाए। किन्त्‌ उस 
की यह उदारता अपने राज्य तक ही परिमित न थी। उसने भारत के समस्त 
तीथ॑-स्थानों में द्वारिकापुरी से लेकर जगन्ताथ-धाम तक और केदारनाथ से 
लेकर रामेश्वरम्‌ तक मन्दिर और धर्मशालाएँ बनवाईं। साधुओं के लिए 
सदाब्रत खुलवाए। बनारस का प्रसिद्ध मणिकाणिका घाट महारानी अहिल्या- 
बाई का ही बनवाया हुआ है। 

दक्षिण के अनेक दूर-दूर के मन्दिरों में मूतियों के स्तान के लिए प्रति- 
दिन गंगाजल पहुँचने का प्रबन्ध अहिल्याबाई ते अपने खर्च पर कर रखा 
था। वह रोज गरीबों को खाना खिलाती थी और विशेष त्यौहारों पर छोटी 
से छोटी जातियों के लिए खेल तमाशे और आमोद-प्रमोद का प्रबन्ध किया 
करती थी। गर्मी के मौसम में प्यासों को ठण्डा जल पिलाने का प्रबन्ध 
करती थी और जाड़ में गरीबों को कम्बल बंटवाती थी। नदियों में मछ- 
लियों को खाना खिलवाती थी और गर्मी के दिनों में उसके आदमी किसान 
के हल में जुते बैलों को रोककर पानी पिलाते थे। चूँकि किसान पक्षियों को 
अपने खेत से उड़ा देते हैं, इसलिए उसने पक्षियों के लिए फल के अनेक 
बाग लगवा दिए थे, ताकि पक्षी स्वतन्त्रतापू्वंक उसमें अपना पेट भर सकें । 

इन्हीं कार्यों के कारण लोग उससे शत्रुता करना पाप समझते थे। 
इतना ही नहीं, वरन्‌ किसी भी शत्रु के विरुद्ध अहिल्याबाई की सहायता 
करना अपना धामिक कतेव्य समझते थे। अन्य राजा भी उसका आदर करते 
ये। दक्षिण के निजाम और टीपू सुल्तान अहिल्याबाई का उतना ही आदर 

करते थे, जितना कि पेशवा करता था; और मुसलमान एवं हिल्‍्दू--दोनों 
अहिल्याबाई के चिरजीवी होने और उसकी सौख्य-बृद्धि की ईश्वर से 
प्राथेना करते थे। 

६० वर्ष की अवस्था में ३० वर्ष तक राज्य करने के बाद सन्‌ १७६५ 
में महारानी अहिल्याबाई की मृत्यु हुईं। कड़े उपवास और ब्रतों ने उसके 
शरीर को दुबंल बता दिया था। 

अहिल्याबाई मध्यम कद की दुबली-पतली स्त्री थी। रंग उसका गहरा 
गेहुआँ था और जीवन की अन्तिम घड़ी तक उसके चेहरे से शान्ति और 
भलाई झलकती थी । अहिल्याबाई बड़ी हसमुख थी, किन्तु लोगों के जुल्म और 
ज्यादतियों से जब उसे क्रोध आता था तो लोग काँपने लगते थे। धामिक 
ग्रन्थों से उसे विशेष प्रेम था। वह उन्हें पढ़ और समझ लेती थी । अहिल्या- 
बाई राज्य-प्रबन्ध में अत्यन्त चत्र और दक्ष थी। अहिल्याबाई जब बीस 
वर्ष की भी न थी, उसके पति युद्ध में मारे गये। पुत्न भी उसका केवल नौ 
महीने राज्य करके मर गया | पति-वियोग और अपने पुत्र की असामय्रिक 
मृत्यु का उसके हृदय पर बड़ा गहरा असर पड़ा । पति-पमृत्यु के बाद उसने 
कभी रंगीन कपड़े नहीं पहने; और सिवाय एक हीरों की माला के कोई 
दूसरा आभूषण भी नहीं पहना । खुशामद से उसे सख्त नफरत थी । 

एक ब्राह्मण कवि उसकी प्रशंसा में एक पुस्तक लिखकर लाया। 
अहिल्याबाई ने उसे बड़े धेये के साथ सुना। जब वह समाप्त कर चुका तो 
कहने लगी--“मैं तो एक पापी और दुब॑ल स्त्री हूँ । मैं इस प्रशंसा की पात्र 
नहीं । 

यह कहकर कवि की पुस्तक तमंदा नदी में फिकवा दी गई। 

उसमें अभिमान त था। वह अपने धर्म की कट्टर विश्वासी थी, किन्तु 
उसमें अनुदारता न थी। अपनी प्रजा के उन लोगों के साथ, जिनके धामिक 
विश्वास उससे भिन्‍त थे, अहिल्याबाई का व्यवहार विशेष अनुग्रह और 
उदारता का होता था । अहिल्याबाई की मृत्यु के बाद अंग्रे जों ने मालवा पर 
अधिकार कर लिया। 


द्र्८ 


खराठ 


सत्नहवीं शताब्दी के मध्यकाल में इंगलैंड ने अपने राजा चाल्स प्रथम 
का सिर कुल्हाड़े से काट डाला। उस समय वहाँ रोमन कैथोलिक और 
प्रोटेस्टेन्ट सम्प्रदायों में झगड़े बढ़े हुए थे। राजसत्ता सुदढ़ नहीं थी। ईसाई 
सम्प्रदाय दो भागों में विभकत था। एक सम्प्रदाय दूसरे सम्प्रदाय से बैर 
रखता था, इसी कारण चाल्से प्रथम को अपना सिर कटाना पड़ा । १६२५ 
ई० में जेम्स प्रथम की मृत्यु के उपरान्त उसका पुत्र चाल्से प्रथम के नाम से 
इंगलैंड के सिहासन पर बेठा। उस समय इंगलैंड की राजने तिक अवस्था 
प्रोटेस्टेन्ट और रोमन कैथो लिकों के झगड़ों के कारण अत्यन्त डाँवाडोल हो 
रही थी। चाल्स स्वयं अनुभवहीन था, इस पर उसे मन्त्रि-मण्डल भी उदण्ड 
तथा स्वेच्छाचारी मिला। परिणाम यह हुआ कि प्रजा पर नाना प्रकार के 
अत्याचार होने लगे । लोगों में क्रान्ति की लहर फैलने लगी। चाल्स ने 
क्रान्ति को निर्दंयतापू्वंक कुचलना चाहा, परन्तु कृतकायं न हुआ, उलटे 
प्रजा कुचले हुए सप॑ की भाँति उसे नष्ट करने पर उतारू हो गई। राज्य- 
क्रान्ति हुई। पालियामेण्ट के नेता क्रामवेल ने जेसे-तैसे शान्ति स्थापित की, 
परन्तु चाल्से के प्रति उनके घुणा के भाव कम न हुए। सेनाओं का क्रोध 
इतना बढ़ गया कि वे चाल्से के सब साथियों को मार डालने पर भी तृप्त 
न हुईं । सब लोग चाल्स के लहू के प्यासे बत गये तथा उस पर अभियोग 
चलाने का आयोजन करने लगे । पालियाग्नेण्ट के अधिकाँश सदस्यों ने इसका 
विरोध किया, परन्तु कनेल प्राइड ने तलवार के बल पर से सब विरोधियों 
को बाहर निकाल दिया तथा बचे हुए सभासदों से चाल्स पर अभियोग 
चलाने का बिल पास करवा दिया। बाद में, चिढ़ाने के लिए, इस बची हुई 
पालियामेण्ट का नाम रम्प रख दिया गया। बिल पास हो गया, परन्तु 
हाईकोर्ट के अनेक विचारकों ने इस कार्य में भाग लेने की अनिच्छा प्रकट 
की | इतने पंर भी १५० सदस्यों की एक विचार-सभा बनाई गई तथा जॉन 
ब्राइशा को उसका सभापति नियुक्त किया गया । 

चाल्स ने विचार सभा में आते ही ललकारकर कहा-- प्रजा का उस 
पर अभियोग चलाने का कोई अधिकार नहीं है । क्योंकि राजा की नियुक्ति 
परमात्मा की ओर से होती है, अतएवं मनुष्य को तथा विशेषतया उसकी 
प्रजा को उसमें हस्तक्षेप करते का अधिकार नहीं हो सकता । 

उसने अपने पक्ष में कोई प्रमाण देने से इन्कार कर दिया। परन्तु शत्रु 
तो तुले हुए बैठे थे । विचार-सभा में पाँच दिन बहस के बाद उसे मृत्युदण्ड 
दिया गया और व्हाहटहाल जेल भेज दिया गया। विचार-सभा के फैसले 
को पालियामेन्ट ने भी पास कर दिया और अपने राजा को मृत्यु-दण्ड 
देने की आज्ञा दे दी। 

यद्यपि चार्ल्स के मित्रों को ऐसी आशंका थी, पर उन्हें इस निर्णय पर 
बड़ा दुख हुआ । राजा के परम मित्र डी आट्टंगनन ने ऐसे संकट और नाजुक 
समय में बड़ी धीरता और विचार से प्रतिज्ञा की कि मैं यथाशक्ति यह कत्ल 
न होने दँगा । पर किस प्रकार ? इस समस्या को वह अभी तक सुलझा न 
पाया । यह सब कुछ अवसर पर निर्भर था। पर इतना समय ही कहाँ था ? 
यदि किसी प्रकार बधिक को वहाँ से एक दिन के लिये हटा दिया जाता तो 
भी यथेष्ठ समय मिल सकता था । वास्तव में उसकी प्राण-रक्षा का एकमात्र 
उपाय बधिक को लन्दन से बाहर हटा देना था। पर उसे लन्दन से बाहर ले 
कैसे जाय, डी आर्टंगनन के सामने यही सबसे कठिन समस्या थी । 

अपने इस प्रयत्न को चाल्से स्टुअर्ट पर व्हाइटहाल जेल में पहुँचकर 
प्रकट करना अनिवाये था, जिससे वह निकल भागने में सावधान रहे । एक 
दूसरे मित्र अरेमिस ने यह नाजुक काम अपने जिम्मे लिया। चार्ल्स को पादरी 
जुक्सन से जेल में मुलाकात करने की आज्ञा मिल गई थी। अरेमिस ने इस 
अवसर पर लाभ उठाना चाहा और यह सलाह ठहरी कि वह जुक्सन के कपड़े 
पहनकर और उसका पूरा भेष बताकर उसकी जगह मिलने जाय और इस 
बात के लिये जुक्सन किसी न किसी प्रकार राजी कर लिया जाय । ब्हाइट- 
हाल जेल पर तीन पलटनों का पहरा रखा गया था। 
:. राजा के कमरे में सिर्फ दो मोमबत्तियाँ जल रही थीं। धीमा प्रकाश 
उसमें फेल रहा था । राजा उदास भाव से बैठे हुए अपने जीवन पर विचार 
कर रहे थे। मृत्यु-शय्या परपड़े मनुष्य को अपना जीवन कितना ज्योतिमय 

और आनन्ददायक दीखता है, ठीक वही दशा इस समय उनकी थी। उनका 
सेवक पेरी अब भी अपने स्वामी के साथ था और कत्ल की आज्ञा सुनने के 
समय से ही रो रहा था। 

चाल्स स्टुअट्ट मेज पर झुके हुए अपने तमगे की ओर देख रहे थे, जिस 
पर उनकी स्त्री और लड़की के चित्र अंकित थे। वे दोनों की प्रतीक्षा में 
थे-..पहले जुक्सन की और फिर मृत्यु की। स्वप्न-जैसी दशा में वे फ्रेंच वीरों 
का स्मरण कर रहे थे। कभी-कभी वे स्वयं ही प्रश्न कर बेठते थे--कक्‍्या यह 
सब कुछ स्वप्न नहीं है ? क्‍या मैं पागल हूँ ? 

अंधेरी रात थी। पास वाले चर्च से घण्टा बजने की आवाज आ रही 
थी। कमरे में मन्द प्रकाश फंला हुआ था। उन्हें कुछ प्रतिबिम्बित मूर्तियाँ 
दिखाई दीं, पर वास्तव में कुछ था नहीं । बाहर कोयले की आग जल रही 
थी, उसीका यह प्रतिबिम्ब था। 

अचानक किसी के पैरों की आहट सुनाई दी। दरवाजा खुला और 
मशालों के प्रकाश से कमरा चमक उठा। श्वेत वस्त्र धारण किये हुए एक 
शान्त मूर्ति अन्दर आई। 

“जुक्सन” चाल्स ने कहा--“धन्यवाद, मेरे अन्तिम बन्धु ! तुम खूब 
मौके पर आये ।” 

पादरी ने सशंक भाव से कोने की ओर देखा, जहाँ पेरी सुबक-सुबककर 
रो रहा था। 

राजा ने कहा--' पेरी, अब रोओ मत | पवित्र पिता हमारे पास आए 
हैं।' ह 

पादरी ने कहा--“यदि यह पेरी है तो फिर डरने का कोई कारण 
नहीं ! श्रीमान्‌, मुझे आज्ञा दीजिये कि मैं आपको अभिवादन करूँ। आज्ञा 
हो तो मैं अपना परिचय भी द॑ और आने का कारण बताऊ । 

आवाज को पहचानकर चार्ल्स चिल्लाने ही वाला था कि अरेमिस ने 
उसका मूँह बन्द कर दिया और झुककर अभिवादन किया । 

चाल्स ने धीरे से कहा--क्या तुम ?” 

“जी हाँ श्रीमानू, आपकी इच्छानुसार पादरी जुक्सन हाजिर है ।” 

“यहाँ कैसे आ पहुँचे ? यदि वे तुम्हें पकड़ लें तो तुम्हारे टुकड़े-टुकड़े 

कर डालेंगे ?” 

अरेमिस खड़ा था। उसकी आकृति इस समय देव-तुल्य थी। उसने 
कहा--“श्रीमान्‌, मेरी चिन्ता न कौजिये। आप अपनी फिक्र कीजिए। 
आपके मित्रों की दृष्टि आपके ऊपर लगी हुई है। हम क्‍या करेंगे, यह अभी 
तक मैं भी नहीं जान पाया हूँ, परहम चार आदमी हैं और चारों ही आपकी 
रक्षा करने पर तुले हुए हैं। रात-भरका समय है। आप सोइये, किसी बात 
पर चौंकिये भी नहीं। क्षण-क्षण की प्रतीक्षा कीजिये।” 

चाल्स ने सिर हिलाकर स्वीकृति दी | 

फिरकहा--“मित्न, तुम्हें ज्ञात है कि तुम्हारे पास व्यर्थ समय नहीं है । 
यदि तुम्हें कुछ करना ही है तो बहुत जल्दी करो। कल प्रातः दस बजे मैं 
जरूर मर जाऊंगा ।” 

“श्रीमान्‌, इसी बीच में कोई ऐसी घटना हो जायेगी, जिससे आपका 
वध असम्भव हो जायेगा।” 

राजा ने अरेमिस की ओर विस्मित दृष्टि से देखा । उसी समय नीचे 
खिड़की के पास लकड़ी के लट॒ठे के उतारने की आवाज सुनाई दी | 

राजा ने कहा--“यह आवाज सुनते हो ?” 

आवाज के साथ-साथ चिल्लाने का शोर भी था। 

अरेमिस ने कहा--“सुन रहा हूँ। पर यह शोर कैसा है, यह नहीं समझ 
आता ।” 

“क्या जाने, परयह आवाज कैसी है, यह मैं बता सकता हूँ । तुम जानते 
हो कि मेरा कत्ल इसी खिड़की के बाहर होगा ? ” 

हाँ श्रीमान्‌, यह तो जानता हूँ ।” 

तो ये लट्ठे मेरी पाड़ बनाने के लिए लाए जा रहे हैं। कई मजदूरों को 
तो इन्हें उतारते-उतारते चोट लग चुकी है।” 

अरेमिस काँप उठा। 

राजा ने कुछ ठहरकर कहा-- “देखो, जीवन की आशा व्यर्थ है। मुझे 
प्राण-दण्ड की आज्ञा मिल चुकी है । तुम मुझे मेरे भाग्य पर छोड़ दो ।” 

अरेमिस ने कहा--“श्रीमन्‌, वे लोग पाड़ बना सकते हैं, पर बधिक को 
कहाँ से लायेंगे ?” 

“इसका क्‍या मतलब ?” 

“यही कि अब तक तो बधिक बहुत दूर निकल गया होगा, इसलिये 
आपका बध अगले दिन के लिये स्थगित करना पड़ेगा ।” 

“अच्छा ?” 

“कल रात को हम लोग आपको यहाँ से ले भागेंगे ? ” 

“किस तरह ? ”--राजा ने चौंकक र पुछा। उसका चेहरा प्रसन्‍्तता से 
खिला हुआ था । 

पेरी ने हाथ जोड़कर कहा--“आपको और आपके साथियों को ईश्वर 
सफलता दे ।” 

“मुझे तुम्हारी बातें तो मालूम होनी चाहिए, ताकि मैं भी तुम्हारी कुछ 
सहायता कर सक्‌ ।” 

“सो तो मैं नहीं जानता श्रीमन्‌ । लेकिन हम चारों में जो सबसे अधिक 
चतुर, वीर और धुन का पक्का आदमी है, उसी ने चलते वक्‍त मुझसे कहा 
था कि महाराज से कह देना कि कल रात को दस बजे हम उन्हें भगा 
लायेंगे। जब उसने यह कहा है तो वह अवश्य पूरा करेगा।” 

“मुझे उस उदार सज्जन का नाम तो बताओ, ताकि मैं अन्त समय 
तक उसे धन्यवाद देता रहूँ, चाहें वह अपने काम में सफल हो या न हो ।” 

“डी आट्टंगनन श्रीमन्‌ । ये वही सज्जन हैं जो आपको उस समय बचाने 
में असफल रहे थे, जबकि कर्नल है रीसन महलों में घुस आये थे। ” 

“तुम सचमुच विचित्र आदमी हो | यदि मुझसे कोई ऐसी बात कहे तो 
मैं कभी विश्वास न कहूँ |” 

“श्रीमान हम प्रत्येक क्षण आपकी रक्षा के लिए प्रयत्नशील हैं। छोटी 
से-छोटी चेष्टाएँ धीमी से धीमी कानाफूसी और गुप्त से गुप्त संकेत, जो 
शत्र आपकी बाबत करते रहते हैं, हमसे छिपा नहीं रह सकता ।”* 

“ओह ! मैं क्या करूँ ? भेरे अन्तस्तल से कोई शब्द नहीं निकलता है। 
मैं तुम्हें केसे धन्यवाद दूँ ? यदि तुम अपने काय में सफल हुए तो मैं यही 
नहीं कहूँगा कि तुमने एक राजा को बचाया है, बल्कि तुमने एक स्त्री का 
पति बचाया है, बच्चों का पिता बचाया है | अरेमिस मेरा हाथ तो दबाओ | 
यह हाथ तुम्हारे ऐसे मित्र का है, जो अन्तिम श्वास तक तुम्हें प्यार करता 

रहेगा।" 
अरेमिस ने चाहा कि राजा के हाथ चूम लूँ। पर उसने तुरन्त हाथ 
खींचकर अपने हृदय पर रख लिया । 
अकस्मात एक व्यक्ति ने बिना द्वार खटखटाए अन्दर प्रवेश किया। 
बहुत से गुप्तचर आस-पास लगे रहते थे । उन्हीं में से एक यह भी था। यह 
पादरी था। 
राजा ने उससे पूछा--“आप क्या चाहते हैं ? ” 
“मैं जानना चाहता हूँ कि चाल्स स्टुअर्ट की स्वीकृति खत्म हुई या 
नहीं ?” 
“इससे आपका क्‍या मतलब है ? हम लोग तो एक ही पन्थ के मानते 
वाले नहीं हैं न ? 
“सब आदमी भाई-भाई हैं। मेरा एक भाई मरने वाला है और मैं उसे 
मृत्यु के लिए तैयार करने आया हूँ ! 
पेरी ने कहा -- “हमारे स्वामी को शिक्षा की जरूरत नहीं है । 
अरेमिस ने धीरे से राजा से कहा-- इनसे नर्मी का व्यवहार करें, यह 
तो एक सेवक मात्र हैं।” 
राजा ने कहा--“पवित्न पिता से मुलाकात करने के बाद मैं आपसे 
प्रसन्‍तता से बातें कर सकगा ।” 
एक संदिग्ध दृष्टि फेरता हुआ बह व्यक्ति वहाँ से चला गया। जुक्सन 
वेशधारी पादरी को भी उसने सन्देह की दृष्टि से देखा है, यह बात राजा से 
छिपी न रही | 
दरवाजा बन्द हो जाने पर राजा ने कहा--“मुझे विश्वास हो गया 
कि तुम ठीक कहते थे। यह आदमी किसी बुरे भाव से आया था। जब तुम 
लौटो तो सावधान रहना । कोई आपत्ति न आ जाए ।” 
“श्रीमन्‌, मैं आपको धन्यवाद देता हूँ, पर आप व्याकुल न हों। इस' 
लबादे के नीचे मैं एक कवच पहने हुए हूँ और एक खंजर भी मेरे पास है।” 
“तब जाओ मन्शेर। ईश्वर तुम्हें सकुशल रखे। यही आशीर्वाद जब 
मैं राजा था, तब भी दिया करता था।” 
अरेमिस बाहर चला गया। चाह्स द्वार तक पहुँचाने आए। अरेमिस 

ने आशीर्वाद दिया। पहरेदारों ने मस्तक झुका दिए, और बड़ी शात के साथ 
सैनिकों से भरे उस कमरे में से निकलकर वह अपनी गाड़ी में आ बैठा । 
गाड़ी पादरी साहब के घर की ओर चल दी । 

जुक्सन व्याकुलता से उसकी प्रतीक्षा कर रहा था। अरेमिस को देखकर 
उसने कहा--“आ गए ?” 

अरेमिस ने कहा--“जी हाँ, “मेरी इच्छानुसार सब कुछ सफल 
हुआ । सिपाही, पहरेदार, सभी ने मुझे समझा कि आप ही हैं। राजा ते 
आपको आशीस दी है और आपकी आशीस के लिए भी वे व्याकुल हैं ।” 

“मेरे पुत्र, ईश्वर ने तुम्हारी रक्षा की है। तुम्हारे इस कार्य से मुझे 
बहुत-कुछ आशा और साहस हुआ है।* 

अरेमिस ने फिर अपने कपड़े पहने और जुक्सन से यह कहकर कि मैं 
फिर आऊंगा, चल दिया । 

वह मुश्किल से दस गज गया होगा कि एक आदमी को लबादा पहने 
हुए उसने अपनी ओर आते देखा। वह सीधा आकर उसके पास खड़ा हो 
गया ! वह पोरथस था। 

पोरथस ने अरेमिस के हाथ में हाथ मिलाते हुए कहा--“मैं तुम्हारी 
देख-रेख कर रहा था। क्‍या तुम राजा से मुलाकात कर चुके ? ” 

“हाँ, सब ठीक है । पर हमारे और साथी कहाँ हैं ? ” 

“हमने उस होटल में ग्यारह बजे मिलने का निश्चय किया था न ? ” 

“तो फिर अब समय नष्ट न करता चाहिए ।” 

गिरजे की घड़ी ने साढ़े दस का घण्टा बजाया। वे जल्दी-जल्दी चले 
और वहाँ सबसे पहले पहुंच गए । इनके बाद अथस पहुंचा । 

अथस ने पूछा--सब ठीक है न ? 

अरेमिस ने कहा-- हाँ, तुम क्या कर आए ? ” 

“मैंने एक नाव किराए पर तय की है। वह नाव बहुत तेज चलने वाली 
है। डाग्स टापू के ठीक सामने ग्रीनविच पर वह हमारी प्रतीक्षा करेगी । 
उस पर एक कप्तान है और चार सिपाही हैं। तीन रात के लिए पचास 
पौण्ड में तय हुए हैं। वे हमारी इच्छानुसार काम करेंगे। पहले तो हम 
टेम्स में दक्षिण दिशा को चलेंगे, फिर करीब दो घण्टे में खुले समुद्र में पहुँच 

जावेंगे। वहाँ पहुँचकर असली समुद्री डाकुओं की तरह किनारे-कितारे, 
और यदि समुद्र अनुकूल हुआ तो बोलोगने की ओर चलेंगे। कप्तान का 
नाम रागस है और नाव का ताम लाइटनिंग है। निशानी के लिए एक 
रूमाल है, जिसके कोनों में गाँठें बँधी हुई हैं।” 

थोड़ी देर पीछे ही आट्टंगनन ने प्रवेश किया । 

उसने कहा--“अपनी जैबों में से निकलो क्या है, और सौ पौण्ड इक 
करके मुझे दो |” 

रकम फौरन इकट्ठी कर दी गई । डी आटटंगनत बाहर चला गया और 
जल्दी ही लौठ आया । उसने कहा --/अच्छा, यह काम भी पूरा हुआ।” 

अथस ने पूछा--”क्या बधिक लन्दन छोड़कर चला गया ?” 

“बहू एक द्वार से जा सकता था, और दूसरे से आ सकता था। इस- 
लिए सावधानी की दृष्टि से बन्द कर दिया है ।” 

“बह है कहाँ ? 

“होटल में एक कोठरी में कैद है। मोसक्येटत दरवाजे पर बैठा है। 
यह लो उसकी ताली ।” 

अरेमिस ने कहा, “शाबास, पर तुमने उसे बाहुर आने तक राजी कैसे 
किया ?” 

“रुपये से । इसमें खचे तो बहुत हुआ ।” 

अथस ने कहा--“यद्यपि बधिक ! सम्बन्धी काम खत्म हो चुका है, 
पर उसके सहायक भी तो बहुत हैं। 

“हाँ, हैं तो पर इस समय भाग्य हमारे साथ है।” 

“कैसे ?” 

“जब मैं यह सोच रहा था कि अब क्या कहूँ, तभी कई आदमी मेरे 
नौकर को, जिसकी टाँग टूट गई थी, लेकर मेरे घर पर गये। जोश में 
उन्‍्मत होकर वह एक गाड़ी के पीछे-पीछे हो लिया था । इसमें पाड़ बनाने 
के लिये लकड़ी का सामान जा रहा था। उसमें से एक लट्ठा निकलकर 
उसकी टाँग पर गिर पड़ा और वह टूट गई ।” 

अरेमिस ने कहा-- “ओह, यह वही व्यक्ति था जिसकी चिल्लाने की 
आवाज मैंने राजा के कमरे में सुनी थी ।” 

आर्टंगनन ने कहा-- सम्भव है, उसने चलते समय उनसे यह वादा 
किया कि तुम्हारा काम पूरा करने के लिए मैं चार आदमी शीघ्र ही भेजगा। 
और घर पहुँचते ही अपने एक दोस्त बढ़ई को जिसका ताम मिस्टर होमलो 
हैं, लिखा कि मेरे वादे के अनुसार तुम तुरन्त व्हाइटहॉल पहुंचो | देखो, यह 
पत्र है जिसे एक विश्वासपात्र आदमी के हाथों दस पेन्स देकर भेजा गया उसका 
था । और उस आदमी से वह पत्र अधिक मुद्रा देकर मैंने खरीद लिया है ।* 

अथस ने पूछा-- उस पत्र से हमें क्या ?” 

“नहीं समझ सके ? ” 

“त्हीं तो ।” 

“अथस, जॉनबुल की तरह अंग्रेजी बोल सकने योग्य तुम मिस्टर होमलो 
बन जाओ और हम उसके तीनों साथी बन जाएं। अब समझे ?” 

अथस प्रसन्तता से उछल पड़ा। 

चारों ने मजदूरों जेसा भेष बना लिया और पाड़ बनाने चले । अथस 
के कन्धे पर आरी थी, पोरथस पर रन्‍्दा, अरेमिस पर कुल्हाड़ी और 
डी आर्टंगनन पर हथौड़ा और कीलें थीं। 

आधी रात के समय राजा ने खिड़की के नीचे बहुत शोर-गुल सुना । 
यह सब कुछ हथोड़े की चोटों और चीरने-फाड़ने से हो रहा था। उस 
अन्धकार और निस्तब्धता में वह पहले से ही भयभीत हो रहे थे । इस शोर- 
गुल से उनकी रही-सही हिम्मत भी जाती रही । उन्होंने पेरी को द्वारपाल 
के पास यह कहला भेजा कि “जरा इन मजदूरों से कह दो, कम शोर 
मचावें । कम से कम इस अन्तिम रात्ति में तो मुझे सुख से सो लेने दे ।” 

पेरी ने बाहर जाकर पहरेदार से कहा परन्तु वह अपनी ड्यूटी से हट 
नहीं सकता था। इसलिए पेरी को ही वहाँ जाकर मना कर आते की आज्ञा 
उसने दे दी। महल का चक्कर काटकर पेरी ने उस खिड़की के नीचे पहुँच- 
कर देखा कि पाड़ अभी पूरी नहीं हो पाई है और वे लोग उसमें कीलों से 
काला कपड़ा लटका रहे हैं । 

पाड़ की ऊँचाई जमीन से २० फीट ऊंची खिड़की तक थी। इसमें नीचे 
दो मंजिलें थीं। पेरी घृणा से उन आठ-दस मजदूरों को, जो अभी तक 
शीघ्रता से काम कर रहे थे, देखने लगा। वह देखना चाहता था कि किस 

आदमी के काये से राजा कष्ट पा रहे हैं। दूसरी मंजिल की ओर उसने देखा 
कि दो आदमी लोहे की कमानी सरका रहे हैं। हथौड़े की चोट पड़ते ही 
पत्थर खील-खील होकर बिखर जाता है और एक आदमी घुटने टेके इधर- 
उधर पड़े हुए कंकड़ों को हटाता जाता है। उसे निश्चय हो गया कि यहीं के 
शोर की राजा शिकायत कर रहे थे । 

पेरी जीने पर चढ़कर उनके पास गया और कहने लगा--“दोस्तो, 
अपना काम जरा धीरे-धीरे करो, जिससे शोर न मचे। मैं आप से यही 
प्रार्थना करने आया हूँ। राजा इस समय सो रहे हैं और उन्हें पूरे विश्वाम 
की जरूरत है।” 

हथौड़े से काम करने वाला व्यक्ति रूक गया और पीठ फेरकर उधर 
देखने लगा, पर अँधेरे के कारण पेरी उसका मुंह न देख सका । दूसरा आदमी 
जो घुटने टेके काम कर रहा था, वह भी मुड़ा। यह कम लम्बा था, अतः 
इसका चेहरा लालटेन के प्रकाश में दिखलाई पड़ रहा था। उस आदमी ने 
पेरी पर एक कड़ी दृष्टि डाली और उसके मूँह पर उँगलियाँ रख दीं। पेरी 
हड़बड़ाकर पीछे हट गया। 

उस मजदूर ने कहा--“राजा से कह दो कि यदि आज रात को सुख 
से न सो सकेंगे तो कल रात को सुख से सो लेंगे ।” 

दूसरे मजदूरों ने भी कठोरता से हाँ में हाँ मिलाई। पेरी वहाँ से चल 
दिया। उसे ऐसा मालूम पड़ता था, मानो वह स्वप्न देख रहा है। 

चाल्स बेचनी से पेरी की बाट देख रहे थे। जब पेरी अन्दर आया तो 
पहरेदार ने यह जानने की इच्छा से कि राजा कया कर रहे हैं, अन्दर झाँका। 
राजा कुहनी के सहारे पलंग पर लेटे हुए थे। पेरी ने दरवाजा बन्द कर 
दिया। उसका चेहरा प्रसन्‍नता से लाल हो रहा था। 

पेरी ने धीरे से कहा---“श्रीमन्‌ू, आपको पता है इतना शोर मचाने 
वाले वे मजदूर कोन हैं ? ” 

राजा ने उदास भाव से सिर हिलाकर उत्तर दिया--“नहीं, मैं कैसे 
जान सकता हूँ ? क्‍या वे आदमी मेरे परिचित हैं ?” 

पेरी ने पलंग पर झुककर जरा और धीरे से कहा--“श्रीमन्‌, वे हैं 
अथस और उनके साथी ।” 


जप 


“मेरी पाड़ क्या वे बना रहे हैं ? 

“हाँ, और साथ ही साथ दीवार में सूराख भी कर रहे हैं ? ” 

राजा ने चारों ओर भयभीत दृष्टि से देखते हुए कहा- -'सच ! 
क्या तुमने देखा ? “ 

मैं तो बात भी कर आया।” 

राजा ने दोनों हाथ जोड़कर ईश्वर से प्रार्थना की | वे खिड़की के पास 
गये और परदों को हटा दिया | पहरेदार अब भी पहुरे पर थे। ठीक उसी के 
नीचे एक काले से चबूतरे पर वे परछाईं की तरह घृमते नजर आते थे। 
चाल्स को अपने पैरों के नीचे चोट पड़ने की आवाज सुनाई दी । 

पेरी ने अथस को पहचान लिया था। यह पोरथस की सहायता से लट्ढा 
रखने के लिए दीवार में छेद कर रहा था। इस छेद का सम्बन्ध राजा के 
कमरे से था। कन्धा लगाकर कमरे के फर्श की इंट निकाली जा सकती थीं 
और राजा इस छेद में होकर बाहर निकल सकते थे और पाड़ के एक कीने 
में, जहाँ काला कपड़ा ढका हुआ था, छिप सकते थे। वहाँ छिपे ही छिपे 
मजदूर-जैसे कपड़े पहनकर वे अपने चारों साथियों सहित भाग सकते थे। 
पहरेदार बिना सन्देह किए ही उत मजदूरों को चले जाने की आज्ञा दे सकते 
थे, क्योंकि ये लोग पाड़ बनाने वाले थे । इधर काम भी खतम होने ही वाला 
था । उनके भागने की युक्ति सीधी, सच्ची और सरल थी । अथस के कोमल 
हाथ पत्थर निकालते-निकालते छिल गए थे, इसलिए पोरथस इस काम को 
करने लगा। आर्टंगनन ने फ्रेंच कारीगर का छद॒म-वेश बना रखा था। उसते 
कीलें ऐसी तरकीब से लगाई थीं कि एक चतुर कारीगर मालूम पड़ता था। 
अरेमिस ने ऐसा लबादा पहन रखा था जो जमीन तक लटकता था। उसकी 
पीठ पर पाड़ का नक्शा कढ़ा हुआ था। 

प्रभात हुआ सर्दी के दिन थे । कारीगर लोग अपना काम छोड़-छोड़- 
कर आग जलाकर तापने के लिए वहाँ आ बैठे । केवल अथस और पोरथस 
ने अपना काम अभी तक नहीं छोड़ा था। सवेरा होने तक उन्होंने सूराख 

पूरा कर लिया। एक काले:छपूड़े में. राजा के पहनने योग्य कपड़े लपेटकर 
अथस घुस गुझ: पा खाते, 88 कुफाकी। पूकड़ा दी, और डी आर्टंगनन ने 


कीलों से, 


अथस को सुराख के अन्दर रहकर अभी दूसरी दीवार और फोड़नी 
थी, तब कहीं जाकर वह राजा के पास तक पहुँच सकता था। इन चारों ने 
सोचा कि अभी तो सारा दिन पड़ा है, बधिक तो आवेगा ही नहीं, चलो 
क्रिस्टल से एक साथी और पकड़ लावें। 

आटंगनन और पोरथस अपने-अपने कपड़े बदलने चले गए, और भरे- 
मिस पादरी से सहायता प्राप्त करने की आशा से उनके पास चला गया। 

तीनों ने व्हाइटहॉल के सामने दोपहर को मिलने का निश्चय किया 
ताकि वे वहाँ कीं कार्यवाही देख सके। पाड़ छोड़ने से पहले अरेमिस उस 
सुराख के पास, जहाँ अथस छिपा हुआ था, गया और उससे बोला कि मैं 
जाता हूँ। एक बार मैं चाल्स से मिलने का फिर प्रयत्न करूँगा । 

अथस ने कहा-- साहस न खोना। राजा से सारा मामला कह सुनाना। 
उनसे कहना कि जब वे अकेले हों तो फर्श पर खटखटा दें ताकि मैं निश्चय- 
पूर्वक अपना काम करता रहूं। अगर पेरी चिमनी का पत्थर हटाने में मेरी 
सहायता करें तो और भी अच्छा है। यदि कमरे में कोई पहरेदार हो तो 
फौरन उसे मार डालो । और जो दो हों तो एक को पेरी मार डालेगा और 
एक को तुम मार डालना। पर यदि तीन हों तो चाहे तुम मर भी क्‍यों न 
जाओ, किसी न किसी प्रकार राजा की रक्षा करना। 

अरेमिस ने कहा--मैं दो कटार ले आऊंगा। इनमें से एक पेरी को 
दे दूंगा।' 

“हाँ, अब जाओ पर राजा को सावधान कर देता कि खुशी में बहुत 
फूलें नहीं। जब तुम लड़ रहे हो और उन्हें मौका मिले तो उनसे कह देना 
किवे भाग जाबें। फिर तुम चाहे मरना या जीना। दस मिनट तक तो 
सुराख का पता लग ही न सकेगा कि राजा किधर भाग गए। इन दस 
मितरटों में हम अपने रास्ते लगेंगे और राजा की प्राण-रक्षा हो जायगी ।” 

“जैसा तुम कहते हो, वह तो होगा ही अथस । लाओ हाथ मिलाओ। 
शायद अब हम कभी न मिलेंगे।” 

अथस ने अपनी बाँहें अरेमिस के गले में डाल दीं और दोनों बगलगीर 
होकर मिले । ह 

उसने कहा-- तुम्हारी खातिर अब यदि मैं मर भी जाऊँ तो आर्टंगनन 

से कहना कि मैं उसे अपने बच्चे की तरह प्यार करता था। मेरी तरफ से 
उसे गले लगा लेना । हमारे वीर पोरथस को भी गले लगाना ।” 

अरेमिस ने कहा--“इन जैसे राजभकक्‍त शायद ही संसार में कोई हों ।” 

अरेमिस चल दिया और होटल में पहुँचा। वहाँ उसके दोनों साथी 
आग के सामने बेठे हुए शराब पी रहे थे और नाश्ता कर रहे थे। पोरथस 
खाता जाता था और पालियामेण्ट वालों को उनकी करतूतों के ऊपर कोस 
रहा था। आटटंगनन चुपचाप बेठा हुआ कुछ विचार कर रहा था। 

अरेमिस ने सब हाल कह सुनाया | आ्टंगनन ने सिर हिला दिया। 

पोरथस ने कहा---“ठीक है, परन्तु राजा के भागने के समय हमें वहाँ 
हाजिर होना चाहिए । पाड़ के नीचे छिपने की अच्छी जगह है। आटंगनन, 
मैं, ग्रीमोड और मास्कोटन, हम सब उनके आठ आदमियों को मार सकते 
हैं।” 

अरेमिस ने जल्दी से एक ग्रास खाकर एक गिलास शराब पी और अपने 
कपड़े बदल लिए। 

उसने कहा--“भअब मैं पादरी के घर जाता हूं । हथियारों को संभाल 
लो । बधिक के ऊपर निगाह रखना आट्टंगनन ।” 

अरेमिस ने आटटंगनन को गले लगाया और चल दिया। चलकर वह 
पादरी जुक्सन के घर पहुँचा और अपने आने की खबर दी । पादरी महाशय 
उसकी प्रतीक्षा कर रहे थे। उन्होंने उसे तुरत््त अन्दर बुला भेजा । 

कुछ बातचीत कर चुकने पर वे दोनों गाड़ी में बैठकर चल दिए । अभी 
नौ भी न बजे होंगे कि गाड़ी व्हाइट हॉल के सामने पहुँच गई। इस बीच में 
कोई विशेष घटना नहीं हो पाई थी। दो सिपाही तो दरवाजों पर तैनात थे 
और दो पाड़ के तख्तों पर इधर-उधर टहल रहे थे। 

राजा अरेमिस को देखकर प्रसन्न हुए। उन्होंने जुक्सत को गले लगा 
लिया । पादरी जुक्सन ने पहरेदारों से वहाँ से हट जाने को कहा। सब चले 
गए। 

दरवाजा बन्द होने पर अरेमिस ने कहा--“श्रीमान्‌, आप बच गए हैं। 
लन्दन का बधिक गायब है। उसके सहायक ने उसकी जाँघ तोड़ दी है। हमें 
पूरा निश्चय है कि बधिक यहाँ नहीं है और दूसरा बधिक ब्रिस्टल के सिवा 

यहाँ कहीं आस-पास मिल भी नहीं सकता। उसे वहाँ से बुलाने के लिए 
काफी समय चाहिए। इस हिसाब से कल तक प्रतीक्षा करनी पड़ेंगी।” 

राजा ने कहा-- लेकिन अथस १” 

“आपसे दो फीठ दूर है श्रीमान्‌ । लोहे का डण्डा लेकर तीन बार खट- 
खटाइए। देखिए, वह आपको इसका उत्तर देता है कि नहीं ।* 

राजा ने ऐसा ही किया और उत्तर में त्रन्त ही फर्श के नीचे से खटखट 
की आवाज सुनाई दी । 

राजा ने पुछा--“क्या वही उत्तर दे रहा है ? ” 

“जी हाँ, अथस ही रास्ता बना रहा है, जिससे श्रीमान्‌ निकल भागेंगे। 
पेरी यदि चिमनी के पत्थर को उठा लेगा तो आर-पार रास्ता बन 
जायगा।” 

पेरी ने कहा--पर मेरे पास औजार कहाँ हैं ? ” 

अरेमिस ने कहा--/लो, यह खंजर लो पर इसकी धार बिगड़ने न 
पावे, क्योंकि इससे अभी और काम है।” 

तीचे अथस अपना काम कर रहा था। उसकी ध्वनि प्रतिक्षण पास 
आती मालूम होती थी । पर अचानक कुछ शोर सुनाई दिया। अरेमिस ने 
लोहे का डण्डा लेकर खटखटा दिया और अथस को काम बन्द करने का 
संकेत किया । 

शोर बढ़ता ही गया । अब पैरों की आवाज स्पष्ट आने लगी। चारों 
व्यक्ति चुपचाप खड़े हो गए। उनकी आँखें दरवाजे पर लग रही थीं। दर- 
वाजा धीरे-से खुला । 

कुछ पहरेदार एक कतार बाँधे राजा के कमरे में आकर खड़े हो गए। 
पालियामेण्ट का एक कमिश्नर काली वर्दी पहने गम्भीर भाव से अन्दर 
आया । उसने राजा का अभिवादन किया और चमड़े की बसली को खोलकर 
एक वाक्य पढ़कर सुना दिया। पाड़ पर मरने के लिए जब कोई जाता है तो 
उसे इसी प्रकार यह वाक्य सुनाने का नियम है। 

अरेमिस ने जुक्सन से पूछा--“इसका क्या अर्थ है ?” 

जुक्सन ने संकेत द्वारा उत्तर दिया कि मैं भी नहीं जानता । 

राजा ने जुक्सन और अरेमिस की ओर देखते-देखते पूछा--““तब क्या 

आज का ही वध निश्चय रहा ?” 

कमिश्नर ने कहा--“क्या आपसे पहले ही नहीं कह दिया गया था 
श्रीमात, कि आज का ही दिन निश्चय हुआ है ।” 

राजा ने कहा-- कया मैं एक साधारण व्यक्ति की भाँति लन्दन के 
एक बधिक के हाथों मारा जाऊंगा ? ” 

“राज्य के बधिक का तो कुछ पता नहीं | पर एक अन्य व्यक्ति ने यह 
काम अपने हाथ में ले लिया है। वध कुछ समय के लिए रोक दिया है, ताकि 
आप इहलोक और परलोक का भली-भाँति चिन्तन कर लें ।” 

यह सुनकर राजा के रोम-रोम से पसीना बहने लगा, और अरेमिस का 
रंग एकदम काला पड़ गया। उसके हृदय की धड़कन मानो बंद हो गई। 
उसने आँखें बंद कर मेज पर हाथ टेक दिए । उनके इस गहरे दुख को चार्ल्स 
ने देखा । वह अपना दुख भूल गए और उसे गले लगा लिया। 

उन्होंने उदास भाव से मुस्कराहट के साथ कहा---“धैय रखो।” 

फिर कमिश्तर की ओर मुड़कर कहा--“महोदय | मैं तैयार हूँ। दो 
बातों की मेरी इच्छा है। आपको इसमें कुछ देर न लगेगी। एक तो मैं 
कॉम्यूनियत का स्वागत करू और दूसरे अपने बच्चों को गले लगाकर अंतिम 
विदा ले लूं। क्या मुझे इनकी आज्ञा मिलेगी ?” 

“हाँ श्रीमान |” कमिश्नर यह कहकर चला गया । 

राजा ने अपने घुटने टेककर कहा--“जुक्सन मेरी स्वीकृति सुन 
लीजिये ।” 

अरेमिस जाने लगा, परन्तु राजा ने उसे रोककर कहा--“ठहरो पेरी, 
स्वीकृति तुम भी सुन लो ।” 

जुक्सन बेठ गये और राजा सेवक की भाँति अपनी स्वीकृति कहने 
लगे। 

स्वीकृति समाप्त कर चुकने पर चार्ल्स अपने बच्चों से मिलने दूसरे 
कमरे में चले गये | कुछ देर बाद वे लौद आए। 

जनता की भीड़ इकट्ठी हो चुकी थी, वध का समय ठीक दस बजे रखा 
गया था। आसपास की गलियों में भी लोग भर गये थे। राजा उनके शो र- 
गुल को खेदपूर्ण दृष्टि से देखने लगे। वे सोचने लगे, यह भयंकर कोलाहल 

जनता की अपार भीड़ का है या समुद्र का ? जनता उत्तेजित अवस्था में 
और समुद्र अपने तूफान के समय ही ऐसा कोलाहल करता है। 

राजा के चारों ओर सिपाही खड़े हुए थे। उन्हें भय हुआ कि कहीं 
आहट होते ही अथस अपना काम शुरून कर दे, इसीलिए वे मूर्तिवत 
चुपचाप खड़े रहे । 

राजा का अनुमान ठीक था। अथस ठीक उनके नीचे था। राजा ने 
सुना कि वह संकेत पाने की बाट में है। कभी-कभी तो वह बेचेस होकर 
पत्थर काटने लगता था । पर कोई सुन न ले, इस भय से तुरन्त ही बन्द भी 
कर देता था। दो घण्ठे तक यही भयानक क्रम चलता रहा। मृत्यु की 
निस्तब्धता उस बन्दीगृह में छा गई। 

अथस ने सोचा, मैं देखें तो, लोगों ने कैसा शोरगुल मचा रखा है। वह 
परदा खोलकर पाड़ की पहली मंजिल में उतर आया। यहीं पाड़ थी। उसे 
शोरगुल अब और भी जोर-जोर से सुनाई देते लगा। वह पाड़ के किनारे 
पहुँचा और काले कपड़े को खोला। उसने देखा कि सिर काटने का यन्त्र 
तैयार है। उसके पीछे बन्दूकधारी सिपाही हैं। 

अथस ने भयभीत हो मन ही मन कहा--“यह्‌ क्‍या मामला है ?” 
आदमी बढ़े चले जा रहे हैं, सिपाही हथियारबन्द हैं? और ये दर्शक लोग 
खिड़की की ओर एकटक क्या देख रहे हैं ? मैं डी आटंगनन को भी देख 
रहा हूँ, वह क्या घुमता है ? है भगवान्‌, क्या बधिक भाग निकला ? 

अचातक ढोल बजा। उसके सिर के ऊपर पैरों की भारी आवाज सुनाई 
दी । उसे ऐसा लगा जैसे व्हाइटहॉल में कोई जुलूस निकल रहा है। फिर 
उसने किसी को पाड़ पर उतरते भी सुता। आशा, भय और विस्मय उसे 
परेशान कर रहे थे। वह कुछ समझ नहीं सका । 

भीड़ की गुनगुनाहट बिलकुल बन्द हो गई थी। सबकी आँखें व्हाइट- 
हॉल की खिड़की की ओर लगी हुई थीं । अधखले मुख और रह-रहकर साँस 
यह बताती थी कि कुछ अनिष्ठ होने वाला है। 

लोगों ने देखा कि एक आदमी चला आ रहा है । उसके हाथ में नरघाती 
कुल्हाड़ी थी । इसी से वह बधिक मालूम पड़ता था। तख्ते पर पहुँचकर उसने 
कुल्हाड़ी रख दी। 

बधिक के पीछे शान्‍्त भाव से दो पादरियों के बीच चाल्स जआाए। 

बधिक को देखते ही सब लोग सब कुछ समझ गये । सबको यह जानते 
की उत्सुकता थी कि यह अजनबी बधिक कौन है, जो ठीक मौके पर इस 
भयानक खून के लिए तैयार हुआ है। लोगों का विचार था कि बात कल के 
लिए ठल गई है। बधिक मँझले कद का था। उसके वस्त्र काले थे । उसकी 
उमर पक चूकी थी। उसकी पेशानी पर सफेद बाल लटक रहे थे। 

राजा की शान्‍्त सुन्दर और सजी हुई मूरति देखकर निस्तब्धता छा 
गई। लोग उनकी अन्तिम अभिलाषा सुनना चाहते थे । 

चाल्त॑ ते अधिकारी से कहा---“मैं लोगों से कुछ कहता चाहता हूँ ।” 

उन्हें आज्ञा दे दी गई। 

राजा ने कहना शुरू किया। उन्होंने जनता को समझाया कि मेरा 
तुम्हारे प्रति कैसा व्यवहार रहा है। उन्होंने उसे इंगलैण्ड की शुभकामना 
मनाने की सलाह दी। 

बधिक ने कुल्हाड़ी संभाली, परन्तु राजा ने उससे कहा--“ कुल्हाड़ी 
को अभी मत उठाओ ।” और फिर कुछ कहने लगे । 

अथस के सिर पर जैसे वत्ञ गिरा। उसके माथे पर पसीते की बूंदें 
झलक रही थीं। जनता चुप और शान्त थी। 

राजा ने दया-भाव से भीड़ पर दृष्टि डाली। फिर उन्होंने अपना 
लिबास उतारा, जिसे वे पहने हुए थे। यह वही हीरे का स्टार था, जिसे 
राती ने उनके पास भेजा था। इसे जुक्सन के साथी पादरी को दे दिया गया। 
फिर उन्होंने छाती पर लटकता हुआ हीरे का क्रास निकाला । यह भी रानी 
ने भेजा था । 

उन्होंने पादरी से कहा---मैं इस क्रास को अन्तिम क्षण तक अपने 
हाथ में रखूँगा। जब मैं मर जाऊँ, तब इसे आप ले लें ।” 

“जो आज्ञा ।” एक आवाज आईं, जिसे अथस ने पहचान लिया कि 
यह अरेमिस की है। 

चाल्से ने अपना टोप उतार लिया। इसके बाद उन्होंने एक-एक करके 
बटन खोल डाले और कोट भी उतारकर फेंक दिया। सर्दी का समय 
था, इसलिये उन्होंने अपना ऊती बनियान पहनने को माँगा, जो दे दिया 

गया। ऐसा प्रतीत होता था कि राजा शय्या पर सोने को जा रहे हैं । 

अन्त में अपने बाल उठाये हुए राजा ने बधिक से कहा--“यदि ये 
तुम्हारे कार्य में बाधा डालें तो उन्हें बाँध सकते हो ।” यह कहकर उन्होंने 
एक दृष्टि उस पर डाली। कैसी चितवन थी, शान्त और सौजन्य से परिपूर्ण ! 

बधिक आँख से आँख न मिला सका। उसने पीठ फेर ली। अरेमिस 
उसकी ओर ज्वालामय नेत्नों से देख रहा था । 

राजा ने जब देखा कि मेरी बात का बधिक कुछ भी उत्तर नहीं देता 
है, तो उन्होंने फिर दुबारा वही प्रश्न किया । 

बधिक ने भर्राई हुई आवाज में कहा--“यदि आप इन्हें गर्दन पर से 
हटा लें तब भी काम चल जायगा ।” 

राजा ने अपने हाथों से बालों को गर्दत के दोनों ओर इकट्ठा कर लिया 
और सिर काटने की लकड़ी देखकर बोले--“यह तो बहुत नीची दीखती 
है। क्या जरा ऊँची न हो सकेगी ? ” 

“यह तो जैसी होती है, वैसी ही है।” बधिक ने कहा । 

“क्या तुम्हें निश्चय है कि एक ही चोट से तुम मेरा सिर काट लोगे ? ” 

“मुझे तो यही आशा है। 

“ठीक है। अच्छा, जरा सुनो तो ।” 

बधिक राजा की ओर चला और अपनी कुल्हाड़ी के बल झुक गया। 

“मैं प्राथेना करने को झुकंगा, उसी समय मुझ पर चोट मत करना ।” 

“तो में कब चोट करूं ? ” 

“जब मैं अपना सिर टिकटी पर रख दूं और अपने हाथ फैला दूं ओर 
कहँ--'सावधान' मेरे कहते ही तृम जोर से चोट करना।” 

बधिक ने झुककर स्वीकार किया । 

राजा ने अपने पास खड़े लोगों से कहा--'संसार-त्याग करने का 
समय आ गया है । मैं तुम्हें मंझदार में छोड़े जाता हूँ और स्वयं उस देश में 
जाता हूँ, जहाँ से फिर कोई नहीं लौटता | विदा ।” 

उन्होंते अरेमिस की ओर देखा और सिर हिलाकर एक विशेष संकेत 


किया। उन्होंने कहा---“अब सब चले जाओ ओर मुझे प्रार्थना कर लेने 
दो कं 

बधिक की तरफ मुंह करके कहा--“मैं तुमसे भी यही विनती करता 
हैं। जरा सी देर की बात है, फिर मैं तृम्हारा ही हो जाऊँगा ।” 

चाल्से झुक गये। क्रास का संकेत हुआ। उन्होंने तछत को चूमना 
चाहा । 

उन्होंने फ्रेंच भाषा में कहा --“अथस ! क्‍या तुम वहाँ हो ? मैं बोल 
सकता हूँ ?” 

अथस के हृदय को इस आवाज ने ठेस पहुँचाई। उससे कांपते हुए 
कहा--/ हाँ श्रीमान ।” 

“दोस्त, मैं अब किसी प्रकार भी बच नहीं सकता। मैंने ऐसे पुण्य ही 
नहीं किये थे। मैं इत सबसे बोल चुका हूँ, ईश्वर से भी बोल चुका हूँ, अब 
अन्त में तुमसे बोलता हूँ। एक पवित्र हेतू को दृढ़ रखने के कारण ही मेरे 
पूव॑जों की, मेरे बच्चों की राजगदह्दी मुझसे छीनी जा रही है । सोने की एक 
लाख मोहरें न्यूकासिल की छत में, वहाँ से चलते समय छिपाकर रख दी 
थीं। इस रुपये से तुम मेरे बड़े बेटे की व्यवस्था करता | अथस ! अब विदा 
दो ।” 

“विदा। बलिदान होने वाले पवित्न राजा, विदा।” अथस ने काँपती 
हुई आवाज में धीरे से कहा । 

कुछ देर तक सन्नाटा रहा। फिर राजा ने गरजती आवाज में कहा-- 
“सावधान । 

कठिनता से यह शब्द निकले होंगे कि एक भयानक चोट से पाड़ हिल 
गईं। नीचे की धूल उड़ने लगी। तुरन्त ही अथस ने अपना सिर उठाया। 
खून की गरम बंद उसके मस्तक पर पड़ी। पर वह अन्दर हो गया । खून 
की बूंदे अब जमीन पर गिर रही थीं। 

अथस घुटने के बल गिर पड़ा; और थोड़ी देर तक पागलों की भाँति 
पड़ा रहा। कोलाहल कम हो गया था, भीड़ चली गई थी। अथस फिर 
उधर चला और अपने रूमाल का छोर मृतक राजा के खून से रंग लिया। 
भीड़ कम होती जा रही थी। वह नीचे उतरा। कपड़े को खोला ओर दो 
घोड़ों के बीच में धीरे-से खिसककर भीड़ में मिल गया। 

ई० १७४४ में इंगलैण्ड और फ्राँस में राजनेतिक स्थितियाँ विभिन्‍्त 
थीं। जबकि इंगलंण्ड सम्पूर्ण रूप से भारत की ओर समय-समय पर उचित 
सहायता भेजता रहा, तब फ्रांस अपने आन्तरिक ज्नगड़ों में फेसा रहा। 
इंगलैण्ड के राज्य-परिवार में कभी पारिवारिक झगड़े उत्पन्न नहीं हुए, 
परन्तु फ्रांस का राज्य-परिवार आन्तरिक झगड़ों में फसा रहा । त्िचनापली 
के युद्ध में हार होने के बाद डप्ले को फ्रांस बुला लिया गया। फ्रांस और 
अंग्रेजों ने परस्पर में सन्धि कर ली परन्तु अंग्रेज कब सन्धियों का पालन 
करते थे। 

१८वीं शताब्दी के मध्य में फ्रांस का राज्य वंश अपनी भोगलिप्सा में 
ड्बकर राजकोश को ऐश्वयं और विलासिता में खाली कर रहा था। तत्कालीन 
फ्रांस का बादशाह लुईं पंद्रहवां राजकोष को बिल्कुल समाप्त करके और 
अपनी अतृप्त भोगलिप्सा को अपने हृदय में लिए सन्‌ १७७४ में मर गया। 
उसके बाद लुई सोलह॒वाँ सिहासन पर बैठा । 

नया बादशाह नवयुवक था और उसकी पत्नी आस्ट्रिया की राजकुमारी 
मेरी आत्वानेव बहुत सुन्दरी थी। पति-पत्नी का प्रेम आपस में बँटा हुआ 
था, परन्तु उन्होंने भी अपने ऐश्वें और सुख-भोग के लिए राजकोष को 
अंधाधुंघ खर्च किया। प्रतिवर्ष प्रधानमंत्री राजकोष को भरने के लिए 
उपाय करते, परन्तु उनका प्रयत्त सफल नहीं होता था। १२ वर्ष के बाद 
बादशाह से कह दिया गया कि अब फ्रांस का दिवाला निकलते वाला है। 
बादशाह ने अमीरों, पादरियों और प्रजा के विशिष्ट व्यक्तियों को साथ 
लेकर कुछ उपाय करता चाहा, परन्तु फ्रांस-भर में प्रजा इतनी दुखी और 
पीड़ित हो चुकी थी कि महान क्रान्ति का सूत्रपात १७५६ में देश-भर में 
हुआ। फ्रांस में तीन राजनेतिक दल बन गए। गरिरोण्डिस्ट, कोडिलियर 
और जंकोबिन।। तीनों ही दल अपनी महारानी को आस्ट्रिया की राजकुमारी 
होने के कारण विदेशी समझ उसका तिरस्कार करते रहे और राजवंश का 

अन्त करने पर तुल गए। राज्यक्रान्ति हुई। खून बहाया जाने लगा और 
राज्य-सत्ता राज्यवंश से निकलकर राजनैतिक दलों के हाथों में आती-जाती 
रही। प्रजा के पास खाने को अन्न और पहनने को वस्त्र नहीं बचे थे। चारों 
ओर अराजकता और खून-खराबी का बोल-बाला था। 

मेरी आत्वानेव का शैशव अपनी गरिमामयी माता मेरी थेरेसा की 
गोद में आमोद-प्रमोद में व्यतीत हुआ था। छोटी अवस्था में ही उसका 
विवाह फ्रांस के राजकुमार लुई १६वें से हो गया था। विवाह के पाँच वर्ष 
बाद आत्वानेव को साम्राज्ञी पद प्राप्त हुआ। वह राजसत्ता में दृढ़ आस्था 
रखती थी, परन्तु फ्रांस की राजनीति क्रान्ति की ओर अग्रसर हो रही थी, 
और राजसत्ता संकटमय स्थिति में थी। उसका पति साहसी नहीं था। 
आत्वानेव ने अपने पति को अपने आदेशानुसार चलाना चाहा। वह नहीं 
चाहती थी कि सम्राद्‌ के अधिकारों में किसी प्रकार का नियंत्रण हो। 
आत्वानेब के विचार फ्रांस की प्रजा का रोष उभारने में और भी सहायक 
बने । 

फ्रांस की आर्थिक स्थिति बहुत दुदंशा-ग्रस्त थी। सम्राट ने प्रसिद्ध 
अर्थशास्त्री तूर्गो के हाथ में स्थिति सुधार का कार्य सौंपा था परल्तु साम्राज्ञी 
के हस्तक्षेप के कारण तूर्गों अधिक समय तक अर्थसचिव के पद पर न रह 
सका। आत्वानेव ने सम्राट से कहा कि तुम्हारा कार्य फ्रांस-निवासियों से 
स हो सकेगा--तुम्हें अन्य राष्ट्रों से सहायता लेनी चाहिए । 

लुई वार्सेल्स नगर में रहकर वहीं से राजकार्य की देख-रेख करता था । 
उसके कार्यों से पेरिस की जनता में असन्तोष पैदा हो रहा था और उपद्रव 
के लक्षण दीखने लगे थे। कुछ ही काल में राज्य-क्रान्ति आरम्भ हो गई। 
उन्हीं दिनों पेरिस को भीषण दुर्भिक्ष का सामना करना पड़ा। क्रान्तिकारी 
विचारों के कारण पेरिस की जनता में जाग्रति हो चुकी थी । उन्हें यह असह्य 
हो गया कि राजा और रानी तो आनन्द से जीवन बितायें और प्रजा भूखों 
मरे। भूखे जन-समूह ने वार्सेल्स के राजभवन को घेर लिया । विवश होकर 
राजा और रानी को पेरिस आना पड़ा। वहाँ वे राजभवन में रहने लगे, 
परन्तु उनके कार्यों पर दृष्टि रखी जाने लगी। राजा तो किसी प्रकार उस 
'स्थिति में रहने को प्रस्तुत था, परन्तु स्वतन्त्रता का अपहरण हो जाने से 

रानी को उस स्थिति में रहना बड़ा कष्टप्रद प्रतीत होने लगा । वह वहाँ से 
निकल भागने का विचार करने लगी। 

इन्हीं दिनों फ्रांस की राज्य-परिषद्‌ में शासन-विधान-सम्बन्धी बहुत से 
परिवर्तन हो गए थे, जिसके कारण राज-सत्ता के समर्थेक बहुत से कुलीन 
मनुष्य फ्रांसकी सीमा से बाहर चले गये थे। वे विदेशी राज्यों की 
सहायता से फ्रांस में राजसत्ता को निरापद करना चाहते थे। साम्राज्ञी गुप्त 
रीति से उनके कुचक्र में सम्मिलित थी। उनके परामर्श और सहायता से 
उसने राजभवन छोड़ने का प्रबन्ध कर लिया। एक दित सुयोग देखकर 
प्रहरियों की आँख में धूल झोंककर राजवंश ने सीमाप्रान्त की ओर प्रस्थान 
कर दिया। वहाँ उनकी सहायता के लिए एक सेनानायक २५००० सैनिकों 
के साथ उपस्थित था, परन्तू यह सबके सब मार्ग में ही पकड़े गए। वर्निस 
गाँव के पोस्टमास्टर के पुत्र ने उन्हें पहचान लिया। रानी ने हाथ जोड़े, 
प्राथना की, गिड़गिड़ाई और रोई भी, परन्तु उसके आँसुओं का कुछ फल 
न निकला सबके सब पेरिस लाए गये और कड़े पहरे में बन्द कर दिए 
गए। राजा की स्थिति दुर्भाग्यपूर्ण हो गई। उसकी इच्छा आत्मघात करते 
की होती थी | दस दिन तक निरन्तर उसने रानी से कोई बात न की | जब 
रानी से न रहा गया तो बह जाकर पति के चरणों पर गिर पड़ी और दोनों 
बच्चों को उसकी गोद में बैठाकर कहने लगी--“भाग्य के विरुद्ध युद्ध जारी 
रखने के लिए हमें धैय॑ धारण करना ही होगा । यदि हमारा अन्त अवश्यंभावी 
है तो हम उसे रोक नहीं सकते, परन्तु मरने की कला हम अच्छी तरह जानते 
हैं। मरना ही है तो शासक की भाँति मरें। बिना विरोध किए, बिना प्रति- 
शोध लिए ही हाथ पर हाथ रखकर ब्रैठना उचित नहीं है। हमें अपने स्वत्व 
के लिए झगड़ते रहना चाहिए। 

रानी के हृदय में वीरता थी। वह झगड़ना जानती थी, परन्तु शासन 
करता उसे आता न था। 

राजवंश के पेरिस-परित्याग से पूर्व बहुत से मनुष्य राजा के पक्ष में थे, 
परन्तु उनके इस प्रकार जाने से उनका पक्ष निबंल हो गया। जनता सम्राट 
को पदच्युत करने की बात सोचने लगी। राज्य-परिषद्‌ ने राजा के बहुत से 
अधिकार छीन लिए। उधर आस्ट्रिया और प्रशा के राजाओं ने फ्रांस के 

विरुद्ध युद्ध-घोषणा कर दी । लोग और भी जल उठे । राजा के आदर-सूचक 
चिह्न बन्द कर दिए गए। वह एक साधारण मनुष्य के समान हो गया । 
प्रजा के प्रति राजा की शुभेच्छाओं के विषय में कितने ही मनुष्य अब भी 
विश्वास करते थे, परन्तु आत्वानेव के कारण वह कुछ कार्य नहीं कर 
सकता था। पत्नी से विरुद्ध कार्य करने का उसे साहस न था। प्रजा की 
दृष्टि में साम्राज्ञी अवगुण, स्वेच्छाचार और विश्वासधात की सजीव प्रतिमूर्ति 
थी । नगर की स्त्रियाँ तक उससे घृणा करती थीं । 

जब कभी वह राजभवन की खिड़की से बाहर झाँकती तो लोर' उसका 
तिरस्कार करने लगते थे । उसके लिए अपशब्द कहने लगते थे। एक दित एक 
मनुष्य अपने भाले की नोक रानी को दिखाकर कहने लगा--“भेरे जीवन में 
वह दिन शुभ होगा, जब तुम्हारा सिर इस भाले की नोक फर लठकता देख 
सकगा।” ह 

साम्राज्ी के लिए बाहर की ओर देखना भी अपराध हो गया था। 

फ्रांस की परिषद्‌ ने धर्मंगुरुओं के विरुद्ध एक कानून बनाया। राजा 
की इसमें सम्मति नहीं थी। रानी के परामर्श से उसने मन्त्रिमंडल को विघ- 
टित कर दिया । पेरिस की जनता उत्तेजित हो गई। कुछ वक्‍ताओं के कहने 
से उसने राजभवन परआक्रमण किया। 

उपद्रवी पाँच घण्टों तक राजदम्पत्ति का तिरस्कार करते रहे। बहुत 
सी स्त्रियाँ साम्राज्ञी के कमरे में घुस गईं और उसको नाना प्रकार से कृष्ट 
देने लगीं। एक सुन्दरी युवतीने रानी के प्रति कुछ अपशब्द कहे। रानी से चुप 
न रहा गया। उसने उस युवती से कहा--“तुम मुझसे क्‍यों घृणा करती हो 
क्या मैंते अनजान में तुम्हारा कोई नुकसान या अपराध किया है ? 

युवती ने उत्तर दिया--“मेरी तो कोई हानि तुमने नहीं की, परन्तु देश 
की दुदंशा तुम्हारे ही कारण हुई है।” 

रानी ने कहा--“अभागिनी ! तुमको किसी ने मेरे विपरीत बहका 
दिया है। लोगों के जीवन को दुखमय बनाने से मुझे क्या लाभ है ? मैं 
लौटकर अपने देश को नहीं जा सकती, यहाँ रहकर ही मैं सुखी या दुखी 
रह सकती हूँ । जब तुम लोग मुझसे प्रेम करते थे, मैं परम सुखी थी।” 

युवती ने क्षमा माँगी, उसने कहा---“मैं तुम्हें नहीं जानती थी, परन्तु 

जाज मालूम हुआ कि तुम उतनी बुरी नहीं हो, जितनी बुरी तुम्हें बतलाया 
जाता है ।” 

उपद्रवियों के चले जाने पर रानी राजा के चरणों परगिर पड़ी और 
उसके घुटने पकड़कर घण्टों रोती रही । 

राजा ने कहा--“आह ! मैं तुम्हें यह दिन दिखाने के लिए तुम्हारे देश 
से क्‍यों लिवा लाया ?” 

इस घटना के बाद राष्ट्रीय संरक्षक दल के सेनातायक ने अपनी सहा- 
यता से उनको वह स्थान छोड़ने का परामर्श दिया, परन्तु राजा वहाँ से 
जाने को सहमत न हुआ । उसको विदेशी राष्ट्रों की सेनाओं का भरोसा था। 
राजा के प्रति जनता की श्रद्धां नित्य कम होती गईं। उन्हें यह विश्वास हो 
गया कि राजा और रानी दोनों देशहित में बाधक हैं । 

एक व्यक्ति ने तो परिषद्‌ में कह दिया---/राजभवन ही -सब अनथथों 
का मूल है। उसका अन्त जल्द होना चाहिए।” 

इसी बीच में ब्रन्सविक के ड्यूक ने फ्रांसीसियों को राजा के सम्मुख 
आत्म-समर्पण करने की धमकी दी। लोग भड़क गए। उन्होंने राजमहल पर 
आक्रमण कर दिया । राजवंश का जीवंत बड़े संकट में था । 

विद्रोही चिलला-चिल्लाकर कहते थे---“बढ़े चलो, राजा-रानी और 
उनके बच्चों का सिर काटकरभालों की नोंक परलटका दो, राजवंश का 
एक भी प्राणी जीता न बचने पावे । 

विद्रोहियों ने राजमहल के रक्षकों को मार गिराया। रानी की दशा 
बड़ी खराब थी। एक ओर उसको पति और बालकों की चिन्ता थी, दूसरी 
ओर अपनी मृत्यु का भय। परन्तु उस समय भी उसमें कुछ साहस मौजूद 
था। उसने राजा से कहा -- “मरने-मारने का यही अवसर है, तुम्हारे अधि- 
कारमें जो थोड़ी-सी सेना है, उसकी सहायता से विद्रोहियों को क्‍यों नहीं 
भगा देते ?” ४ 

परन्तु उस समय ऐसा करना अपनी मृत्यु को समीप बुलाना था। राजा 
ने रानी की बात परध्यान नहीं दिया | उन दोनों ने समीपस्थ, परिषद-भवन 
में जाकर अपने प्राण बचाए। उसी दिन सम्राट लुई पदच्युत कर दिया गया 
और राजवंश को पेरिस के टेम्पिल-कारागार में रहने की आज्ञा हुई। 

राजा-रानी, दोनों बालक और राजा की बहन उस कारागार में रहने 
लगे। इस बन्दी-जीवन में पति के साथ रहने से रानी को विशेष दुःख नहीं 
हुआ, पर दो ही दिल में राज-परिवार के सब नौकर वहाँ से हटा दिए गए। 
जेल के कर्मचारियों का व्यवहार बड़ा कठोर और रूखा था। कुछ दिनों बाद 
राती को राजसत्ता का अन्त होने की सूचना मिली, उसी दिन उनसे राज्य 
सम्बन्धी वस्त्र, आभूषणादि सब छीन लिए गए उनके पहनने के लिए वस्त्नों 
तक का कुछ प्रबन्ध न किया ग्रया । राजमहिषि राजा और बालकों 
के फटे कपड़ों को सीकर काम चलाने लगी । रानी का जीवन बड़ा दुःखपूर्ण 
हो गया। कहाँ एक राजमहिंषी और कहाँ एक बन्दिती | एक मास बाद लुई 
को वहाँ से हटाकर रानी से पृथर्‌ रखा गया। रानी को अब अपना जीवन 
सचमुच बड़ा भार-रूप प्रतीत होने लगा। वह दिन-भर उदास रहती और 
दोनों बच्चों को गले लगाकर रोया करती। परन्तु अपनी मनद एलिजाबेथ 
की सान्त्वनाओं से उसका दुःख कुछ कम हो जाता । अपने भाई और भावज 
को सुखी रखने के लिए एलिजाबेथ ते अपने सुख को ठुकरा दिया था। उसे 
अपने शरीर और आराम की जरा भी परवाह नहीं थी। 

मुसीबत का पहाड़ एक साथ ही ट्ठता है। कुछ ही दिनों में शासन 
की आज्ञा से राजकुमार को भी रानी की गोद से छीन लिया गया। उसको 
राजा के पास रहने की आज्ञा हुईं। शासकगण समझते थे कि रानी इस 
राजकुमार को भी क्रान्ति का शत्रु बना देगी। हृदय पर पत्थर रखकर रानी 
ने यह भी दुःख सहा। इन सब प्राणियों को केवल भोजन के समय एकत्नित 
होने की आज्ञा मिल गई थी, परन्तु उनकी चौकसी प्री-पूरी होती थी। 
उनकी रोटियों तक को देखा जाता था कि कहीं इसमें कोई षड़्यन्त्र तो नहीं 
भरा है। वे लोग धीरे-धीरे बात नहीं कर सकते थे, फ्रेंच के अतिरिक्त दूसरी 
भाषा में बोलता भी उनके लिए निषिद्ध था। 

इसी बीच में राजभवन की खोज होने पर वहाँ कुछ ऐसे गुप्त कागज- 
पत्न मिले, जिनसे राजा का विदेशी राजाओं और सरदारों से षड़यन्त्र करना 
सिद्ध होता था। परिषद्‌ ते लुई पर देश के प्रति विश्वासधात का दोष 
लगाया। राजा परअभियोग चलाया गया। ११ दिसम्बर, १७६२ को 
दोषी पाकर उसको मृत्यु-दण्ड की आज्ञा दी गई। 

रानी यह समाचार सुनते ही लुई के समीप गई। आधे घण्टे तक सभी 
प्राणी चुप बेठे रहे, परन्तु उसके बाद रानी के आँसुओं और सिसकियों ने 
शान्ति भंग कर दी। रानी ने अपने आँसुओं से राजा के चरणों को तर कर 
दिया। दो घण्टे तक समस्त राज-परिवार अपने सुख-दु:ख की बातें करता 
रहा। रानी ने पति के जीवन की उस अन्तिम रात्नि में पति के साथ रहने की 
इच्छा की, परन्तु लुई सहमत न हुआ। वह नहीं चाहता था कि मृत्यु के 
समय उनके मन में किसी प्रकारका मोह अथवा विकार उत्पन्न हो। अगले 
दिन प्रात:काल मिलने का वचन देकर उन सबको विदा किया । 

रात्ि-भर उसके हृदय में भावों का तुमुल संग्राम होता रहा। उसने 
सारी रात जागकर बिता दी। दूसरे दित बिता मिले ही, बिता कुछ कहे- 
सुने ही राजा उस स्थान से चला गया। वह जानता था कि अन्तिम विदाई 
के दृश्य की चोट को रानी सहन न करसकेगी। अन्तिम समय पति से भेंठ 
न हो, इससे बढ़कर दुर्भाग्य पत्नी का और क्‍या हो सकता है ? रानी का 
व्यवहारचाहे जैसा रहा हो, वह लुई को हृदय से चाहती थी। उसके लिए 
उसका पति परमेश्वर के समान था। रानी ने पति की मृत्यु का समाचार 
सुना तो मूच्छित हो गई | चेतना लोटने पर वह उन्मादिनी के समान बकझक 
करने लगी। परन्तु ननद की सेवा-शुश्रुषा से उसकी दशा शीघ्र ही ठीक हो 

जिस समय देहली के तख्त पर मुज्जिमशाह आसीन था, उस समय 
अफगानिस्तान के तीरा शहरका निवासी दाऊदर्खाँ भाग्य आजमाने भारत 
आया । दाऊदखाँ पठान था और उसमें वीरता की भावनाएँ उठ रही थीं । 
उस समय उत्तर भारत में कटहर प्रदेश (अवध के उत्तर और गंगा के पूर्व 
हिमालय की तराई में रामपुर, मुरादाबाद, बरेली और बिजनौर का सम्मि- 
लित हरा-भरा सुहावना प्रदेश) छोटे-छोटे ताल्‍लुकों में बंठा हुआ था। 
ताल्‍्लुकेदार राजपूत और ठाकुर थे, जो परस्पर में ईर्ष्या-देष तथा शक्ति- 

संतुलन के लिए परस्पर में लड़ते रहते थे। अपनी ओर से लड़ाने के लिए 
वे कुछ बन्य वीर योद्धाओं की भी पारिश्रमिक देकर सहायता प्राप्त 
करते थे। दाऊदखाँ ने अपने कुछ वीर पठानों का संगठन करके एक 
योद्धादल बनाकर उन ताललुकदारों की आपस की लड़ाई में उनका 
साथ देकर युद्ध किया, जिससे उसकी वीरता की प्रसिद्धि हुईं। वह जिस 
ताल्लुकेदार की ओर से लड़ता उसी की विजय होती थी। विजय होने 
पर उसे खूब रुपया मिलता था । एक बार बरेली के पास बाँकौली 
गाँव में दो जमींदारों में भयंकर लड़ाई हुईं। बाँकौली गाँव सैयदों का था। 
सैयद जमकर लड़े, परन्तु अन्त में सब मारे गए। दाऊदखाँ ने इस लड़ाई 
में दूसरे जमींदार का पक्ष लेकर युद्ध किया था। लड़ाई जीतकर जब उसने 
बाँकौली गाँव में प्रवेश किया तो उसे एक सूने घर में एक छ: वर्ष का सुन्दर 
और तेजस्वी बालक एक कोने में बैठा हुआ मिला। दाऊदखाँ ने बालक को 
अपनी गोद में लेकर पृछा--“क्या तुम अकेले बचे हो ?” 

0 

“तुम्हारा नाम ?” 

“मोहम्मद अली ।* 

“तुन्हारे वालिद का ?” 

“दिलदार अली।” 

“अब वह कहाँ है ?” 

“शायद लडाई में मारे गए।” 

“घर के और लोग ? ” 

“सब भाग गए ।” 

“क्या तुम मेरे साथ चलोगे ? ” 

बालक ने यह्‌ प्रश्त सुनते ही दाऊदख्खाँ के मूह की ओर देखा। उस 
समय उसमें वात्सल्य और प्रेम झलक रहा था। बालक ने कहा---/तुम मुझे 
मारोगे तो नहीं ?” 

“नहीं बेटे, मैं तुम्हें अपना बहादुर बेटा बनाऊँगा।” 

दाऊदख्खाँ ने उसे अपने साथ ले लिया और दत्तक पुत्न बनाकर पालन- 
पोषण किया । उसका नया नाम रखा अली मोहम्मद खाँ । उसके पढ़ने-लिखने 

तथा युद्ध-शिक्षा की उचित व्यवस्था की। युवा होने पर अली मोहम्मद थाँ 
दाऊदखाँ की भाँति साहसी और वीर योद्धा बना। 

कुछ समय बाद दाऊदखाँ कुमायूं के राजा के साथ हुए युद्ध में मारा 
गया। उसकी फौज ने अली मोहम्मद खाँ को अपना सरदार स्वीकार किया । 
अली मोहम्मद खाँ ने अपनी फौज में और भी वृद्धि की तथा अपने पिता की 
मृत्यु का बदला लेने के लिए कुमायूं के राजा पर आक्रमण किया। कुमायूँ 
के राजा ने उसका सामना करने में असमर्थ समझ उससे संधि कर ली। 

इससे अली मोहम्मद खाँ का साहस बढ़ गया । अतः उसने कटहर प्रान्त 
के छोटे-छोटे जमींदारों से युद्ध करके उनकी जमींदारी छीन-छीनकर अपने 
अधिकार में करती आरम्भ की। धीरे-धीरे उसने सारा ही कटहर प्रान्त 
अपने प्रान्त में कर लिया। यही प्रान्त र्हेलखण्ड कहलाने लगा। 

इस समय दिल्‍ली के तख्त पर मोहम्मदशाह रंगीला आसीन था। 
बादशाह ने अली मोहम्मद को काम का आदमी समझकर एक शाही फरमान 
भेजा जिसमें उसे फिदवी खास लिखा और कहा कि वह जाकर मुजफ्फर- 
नगर के बारा गाँव में निजामुलमुल्क आसिफज्जाँ की उसके प्रतिद्वन्द्द 
जमींदार सेपुलदीन अली खाँ के विरुद्ध सहायता करे। अली मोहम्मद खाँ ने 
बादशाह का यह हुक्म तुरन्त पालन किया और आसिफ्खाँ की विजय 
कराकर लौट आया । बादशाह ने उसे पाँच हजारी मनसब, माहीमरातिब, 
नौबतनिशा, चबर और नकक्‍्कारखाना की उपाधियाँ देकर रुहेलखण्ड की 
सुबेदारी दी । 

रुहेलखण्ड में उसे शासन करते थोड़ा ही समय हुआ था कि अली 
मोहम्मद खाँ की कुछ सख्तियों के ,जुल्म से तंग होकर वहाँ के जमींदारों ने 
दिल्‍ली के बादशाह से उसकी शिकायत की | बादशाह ने राजा हरनत्द को 
पचास हजार सेना देकर अली मोहम्मद खाँ को कैद करने के लिए भेजा । 
मुरादाबाद पहुंचकर हरनन्द ने बरेली और शाहबाद के शासक अब्बदुल- 
नबीखाँ को शाही सेना में आ मिलने का हुक्म दिया। अब्दुलनबीखाँ अली- 
मुहम्मद्खाँ के साथ युद्ध नहीं करना चाहता था। उप्तने बहाना बनाकर 
अपने भाई दिलेर खाँ को राजा हरनन्द के पास भेज दिया । अली मोहम्मद 
राजा. हरननद का आगमन सुन १२ हजार योद्धाओं को लेकर मुरादाबाद 

की ओर बढ़ा । दाल और जाहरू गाँवों के पास दोनों ओर की सेनाओं का 
आमना-सामता हुआ। पहले ही दिन भयानक युद्ध हुआ, जिसमें राजा 
हरनन्द, उसका पुत्र मोतीलाल और दिलेरखाँ मारे गए तथा अधिकाँश सेना 
युद्ध में कट मरी। अन्ततः अब्दुलनबीखाँ अपने भाई दिलेरखाँ की मृत्यु 
का बदला लेने के लिए क्रोध में भरकर युद्ध-क्षेत्र में आया | उसने अपने साथ 
चुने हुए ५०० योद्धा लिए थे, परन्तु युद्धक्षेत्र में पहुँचते-पहुचते उसके 
अधिकाँश योद्धा बहाना बनाकर मार्ग में ही उसका साथ छोड़ते गए । जिस 
समय वह युद्ध-भूमि में पहुँचा तब कठिताई से सौ योद्धा भी उसके साथ न 
थे। अली मोहम्मद की सेना राजा हरनन्द के सेमों को लूट रही थी और 
वह किसी सरदार से बातें कर रहा था। अब्दुलनबीखाँ अकस्मात्‌ उनपर 
टूट पड़ा और शत्रु के बहुत से सेनिक शीघ्रता से काट डाले गए। अली 
मोहम्मद ने अपनी सेना की तुरन्त व्यवस्था कौ और अब्दुलनबी से डटकर 
मुकाबला किया । अन्त में अच्दुलनबी भी मारा गया । अली मोहम्मद विजय- 
दुन्दभी बजाता हुआ लौट गया। उसने अपने राज्य का विस्तार किया। 
उसकी सेना में एक लाख सैनिक थे। खजाते में तीन करोड़ चार लाख रुपये 
और एक करोड़ सोलह लाख सोने की मोहरें थीं। उसके पाँच बेटे थे। वे 
सब रहेले प्रसिद्ध हुए। तीस वर्ष नवाबी करके कुछ महीने बीमार रहकर 
उसकी मृत्यु हो गई। 

अवध के नवाब बहुत दिनों से रुहेलखण्ड को हथियाना चाहते थे, मगर 
जब कभी सब रुहेले-सरदार मिलकर युद्ध का डंका बजाते थे, तब उनकी 
संख्या अस्सी हजार पहुंचती थी । इसके सिवा वे वीर भी थे, अत: नवाब को 
उन्हें छेड़ने का साहस न होता था। जब नवाब शुजाउद्दोला ने अंग्रेजों की 
धनलिप्सा को देखा, तो उसने वारेन हेस्टिग्स को लिखकर अंग्रेजी सेवा की 
मदद माँगी। दोनों ने सलाहु कर ली, और चालीस लाख रुपये और सेना 
का कुल खर्चा लेना स्वीकार करके अंग्रेजों ने भाड़े पर रुहेलों के विरुद्ध अपनी 
सेना देना स्वीकार कर लिया। रुहेलों से अंग्रेजों का कोई मतलब न था, न 
कुछ टण्टा था, इसके सिवा वे अन्य सूबेदारों की तरह बादशाह के अधिकार 
प्राप्त सूबेदार थे । 

हेस्टिग्स ते कर्तल चैम्पियन की अधीनता में तीन ब्रिग्रेड अंग्रेजी सेवा 

और चार हजार कड़ाबीनी रवाने किए रुहेलों ने प्रथम तो बहुत-कुछ लिखा- 
पढ़ी की, पर अन्त में हारकर युद्ध की तैयारियाँ कीं, और हाफिज रहमत- 
खाँ चालीस हजार सेना लेकर अवध के नवाब और अंग्रेजों की सम्मिलित सेना 
की गति रोकने को अग्रसर हुए । कनेल चैम्पियन के पास तीन ब्रिगेड अंग्रेजी 
सेना और चार हजार कड़ाबीनी नवाबी सेना थी। २३ अप्रैल १७७४ को 
बाबुल-नाले पर घोर-युद्ध हुआ, और रुहेलों की वीरता से इस संयुक्त सेना 
के छक्के छूट गये। पर भारत से मुसलमानों का भाग्य-चक्र तेजी से फिर 
रहा था। अगले दिन हाफिज रहमतखाँ युद्ध में मारा गया, ओर पूर्वी सेनाओं 
के दस्तूर के अनुसार उसके मरते ही सेना का उत्साह भंग हो गया, और वह 
भाग चली। रुहेलों का अस्तित्व मिट गया । 

नवाब की फौज ने भागते रुहेलों को मारने और लूटने में बड़ी फुर्ती 
दिखाई। एक लाख से अधिक रुहेले अंग्रेजों के आतंक से भयभीत होकर 
अपने सुख-निवासों को छोड़-छोड़कर विकट जंगलों में भाग गये । 

नवाब ने फसल उजाड़ दी, कुछ घोड़ों से कुचलवा दी। नगर-गाँवों में 
आग लगवा दी। क्या मनुष्य, क्या स्त्री, क्या बालक, या तो कत्ल कर दिए 
गये, या अंग-भंग करके तड़पते छोड़ दिए गये, अथवा गुलाम बनाकर बेच 
दिए गये। रुहेले सरदारों की कुल-महिलाओं और कुमारी कन्याओं का 
अत्यन्त पाशविक ढंग से सतीत्व नष्ट किया गया। वे दाने-दाने के लिए दर- 
दर भीख माँगने लगीं । मुन्शी बेगम के अंगूठी छल्‍ले तक उतरवा लिए गए। 
महबूवर्खाँ की लड़की पर नवाब ने पाशविक अत्याचार किया, जिससे उसने 
विष खाकर आत्मघात कर लिया। डेढ़ करोड़ रुपये का माल लूटा गया। 
अस्सी लाख वाषिक आय की रियासत नवाब के हाथ लगी। नवाब ने रुहेले 
सरदारों को पहले तो अभयदान दिया, बाद में विश्वासघात करके उन्हें 
कत्ल करा डाला। यन्त्रणाएं भूगतने के लिए प्रसिद्ध रहेले सरदार महबृ- 
बुल्लाखाँ और फिदाउल्लाखाँ के परिवार वाले फैजाबाद भेज दिए गए। 

इस युद्ध में हेस्टिग्स को भारी आथिक लाभ हुआ। इस तीन ब्रिगेड 
अंग्रे जी सेना का पूरे वर्ष भर का खच्चे साढ़े सैंतीस लाख रुपया वसूल किया 
तथा साढ़े सढ़शठ लाख रुपये वाषिक नवाब ने कम्पनी को और दिए। एक 
करोड़ रुपया नकद कम्पनी के खजाने के लिए भी दिया गया। 


द्प 


ग्यारह 


फ्रांस के एक नगर में एक मध्यम श्रेणी के जौहरी परिवार में एक 
प्रतिभाशाली बालिका ने जन्म लिया। बालिका के पिता एक महत्त्वाकाँक्षी 
उद्योगी पुरुष थे और थोड़ी पूँजी से ही अपनी उन्नति करते जाते थे । इन्हीं 
पिता की देखरेख में बालिका का शैशव-काल बीता। पिता ने पुत्री को उच्च 
से उच्च शिक्षा देने का प्रबन्ध कर दिया । उनके और कोई सन्तति नहीं थी, 
अतएव माँ ने भी अपना सारा स्नेह बालिका के लालन-पालन में ही लगा 
दिया था, परन्तु अपने प्रेम के कारण कन्या की शिक्षा में उसने किसी प्रकार 
की त्रुटि न आने दी । उसने स्वयं बालिका को वीरता और धैय॑ के भावों से 
बचपन ही में परिपक्व कर दिया। शैशव-काल में ही बालिका में भावी 
उन्नति के अंकुर प्रस्फुटित होने लगे थे। अध्ययतत की ओर उसकी विशेष 
रुचि थी। अवकाश मिलने पर भी वह अपनी हमजोलियों में जाकर खेल- 
कद न करती, वरन्‌ एकान्त में बैठकर गम्भीरतापूर्वक प्रत्येक बात पर 
विचार किया करती थी। किसी एक वस्तु की जानकारी से सन्तुष्ट होकर 
बैठ रहना उसके लिए कठिन था। उसका अध्ययन-क्षत्न विस्तृत था । यौवन 
के आगम-काल में ही उसको धर्म, इतिहास, दर्शन, संगीत, चित्रकारी, 
नृत्य, विज्ञान, रसायन शास्त्र आदि का ज्ञात हो गया था। दूसरे देशों की 
भाषाओं को भी वह बड़ी रुचि से पढ़ती थी। रूसो, बोल्टेयर, मोन्टिस्कयु, 
प्लूटाक जैसे प्रसिद्ध लेखकों की पुस्तकें बड़े ध्यान से पढ़ती थी । उसने अपने 
पिता का व्यवसाय भी सीख लिया। मूर्तियों में खुदाई का काम करके वह 
उन्हें अपने बाबा और दादी को दिया करती थी। वे दोनों वृद्ध प्राणी पौत्ी 
की उन्नति को देखकर फूले न समाते थे और उसे बढ़ावा देने के लिए आशु- 
घण दिया करते थे। घर का काम करने में भी उसे किसी प्रकार की हिच- 
किचाहठ नहीं थी । बाजार से सौदा मोल ले आना, चौके में बैठकर शाक- 
भाजी तैयार करना, माँ की सहायता करना तो उसके नित्य के काम हो 
गए थे। संलग्तता और परिश्रम का उसके जीवन पर बड़ा गहरा प्रभाव 

पड़ा । 
उसे विलासिता से बड़ी घृणा थी । दूसरे का स्वस्थ अपहरण करके जो 
लोग आनन्द करते थे, उनको देखकर उसका तन जल उठता था। वह एक 
बार अपनी दादी के साथ किसी कुलीन मनुष्य के घर गई। वहाँ का असमान 
व्यवहार देखकर उसके हृदय को बड़ी ठेस लगी। बात-बात में निम्न श्रेणी 
के मनुष्यों के प्रति कुलीनों की उपेक्षा का भाव उसने देखा । एक दूसरे अवसर 
पर उसको एक बार वार्सल्स के राजभवन में रहने का सौभाग्य प्राप्त हुआ, 
परन्तु वहाँ के अपव्यय और विलासिता को देखकर उसे बड़ा दुख हुआ। 
बह जानती थी कि उनके इस ऐश्वयं-विलास में निर्धन मनुष्यों की आहें 
भरी हुई हैं। उसको वहाँ रहना भार मालूम पड़ा, वहाँ से लौटने पर ही 
उसके हृदय को शान्ति मिली। | 
युवा होने पर उसके विवाह की चर्चा होते लगी। उसका पिता किसी 
सम्पन्न व्यापारी के साथ अपनी पुत्री का विवाह करना चाहता था, परन्तु 
"पिता के विचार से वह सहमत न थी। व्यापार से उसको घृणा थी। वह 
व्यापार को लोभ का साधन समझती थी। उसको ऐसे पति की चाह थी, 
जिसके साथ उसके भावों और विचारों का साम्य हो सके । उसको ऐश्वर्य 
की चाह न थी, वह आत्मा के साथ अपना बच्धन करता चाहती थी। जब 
उसके एक पड़ोसी धनी कसाई ने उसके साथ विवाह का प्रस्ताव किया तो 
उसने स्पष्ट शब्दों में अपने पिता से कह दिया--“मैं अपने विचार को 
नहीं बदल सकती। ऐसे मनुष्य से विवाह करने की अपेक्षा जीवन भर 
अविवाहित रहकर कुमारी रहना मुझे अधिक पसन्द है।” 
पिता ने बहुत समझाया, धन का प्रलोभन दिखाया, परन्तु उसका कोई 
असर न हुआ। 
कुछ समय के बाद उसका रोलों नामक एक व्यक्ति से परिचय हुआ। 
उसने रोलों में अपने विचारों के अनुरूप पति के सभी लक्षण देखे। उसने 
उसके साथ विवाह करने का निश्चय किया, परन्तु पिता ने इस विवाह में 
सम्मति न दी । रोलां की अवस्था उस समय लगभग पचास वर्ष थी, उसका 
अधिकाँश जीवन कठोर तपस्या में बीता था। ऐसे मनुष्य के हाथ में अपनी 
कन्या को अर्पण करना उसने महान्‌ पातक समझा। कन्या को बड़ा दुख 

हुआ। उसने घर-बार सब छोड़ दिया और एक देव-मन्दिर में जाकर 
तपस्वियों के समान जीवन बिताने लगी । अन्त में उसके विचारों की विजय 
हुईं। छः मास बाद दोनों का विवाह हो गया । अवस्था भेद के कारण पत्नी 
अपने पति की शिष्या के समान जान पड़ती थी, परल्तु मादाम रोलाँ को इस 
विवाह से बड़ी प्रसन्‍नता थी | उनकी दृष्टि में विवाह नैसगिक और पवित्र 
बंधन था, जहाँ दो आत्माओं का मिलन होता है। 

विवाह के बाद मादाम रोलाँ अपने पति के साथ एमिन्स नगर में रहने 
लगी। पति की सेवा-सुश्रुषा में ही उसका सारा समय बीतता था। वह 
अपने पति का बड़ा सम्मान करती थी । वह स्वयं ही उसको पौष्टिक भोजन 
बनाकर खिलाया करती । विवाह के दो वर्ष बाद उतके यहाँ एक पुत्नी का 
जन्म हुआ । कुछ वर्ष उपरान्त रोलॉ अपने गाँव लियोन्स में रहने लगा। 
वहाँ पर मादाम रोलाँ ने आसपास के ग्रामीण कृषकों से परिचय किया। 
समय-समय पर वह उनकी सहायता भी करती और उनके घर जाकर स्वय॑ 
औषधि का प्रबन्ध कर आती । पिता के घर पर औषधि-सम्बन्धी कुछ ज्ञान 
उसने प्राप्त कर लिया था। दूर-दूर के गाँवों से लोग रोगी की औषधि 
कराने उसको लिवा ले जाते। रविवार के दिन बहुत से किसान अपनी- 
अपनी तुच्छ भेंट देने के लिये उसके घर आते थे। इन भोले-भाले किसानों 
की सादगी और पवित्नता पर वह मुग्ध हो गई थी। 

इन्हीं दिनों फ्रांस में राज्य-क्रँति आरम्भ हो गईं। पेरिस की घटनाओं 
के समाचार मादाम रोलों के कानों में पड़े । उसे विश्वास हो गया कि इस 
क्रांति से मनुष्य-समाज का उद्धार होगा, श्रमिक लोगों के दुःख दूर होंगे 
और एक नवीत युग का आरम्भ होगा। मादाम रोलाँ के हृदय में अग्नि 
प्रज्बलित हो गई। अपना कत्तंव्य पालन करने के लिये वह भी उचद्यत हो 
उठी। उसने पति से अपने विचार कहे। दोनों के समान विचार थे। एक 
बार रोलाँ नगर-समिति की ओर से परिषद्‌ में उपस्थित होने के लिये पेरिस 
' गया। साथ में उसकी पत्नी भी थी। पेरिस में बहुत शीघ्र अनेक मनुष्य 
मादाम रोलों के अनुयायी हो गये । ब्रिसो, पितियन, बूजो और रोब्सपीयर 
का उस समय बड़ा जोर था। ये सब मादाम रोलों के स्थान पर इकट्ठे हो- 
होकर राज्य की स्थिति पर विचार किया करते थे। ये लोग फ्रांस में प्रजा- 

तन्त शासन-विधान स्थापित करता चाहते थे। इन लोगों ने समय पड़ने 
पर एक-दूसरे की सहायता करना निश्चय कर लिया। इस निश्चय पर 
अन्य सब मनुष्य तो दृढ़ न रहे, परन्तु मादाम रोलों ने अपनी बात का 
पालन किया । एक बार जब रोब्सपीयर का जीवन संकट में पड़ गया तो 
मादाम रोलों ने ही अपने यहाँ आश्रय देकर उसको बचाया था। कार्य की 
समाप्ति पर दोनों पति-पत्नी लियोन्स लौठ आए, परन्तु मादाम रोलोँ वहाँ 
त रह सकी | वहाँ रहकर वह देश-हित के काये में योग नहीं दे सकती थी। 
खूब सोच-विचार के बाद दिसम्बर मास में दोनों पति-पत्नी फिर पेरिस 
लौट आए। 

इस बार मादाम रोलों ने बड़े उत्साह से काये आरम्भ किया। उसका 
सब समय राजरनतिक कार्यक्रम की पूर्ति में बीतने लगा। फ्रांस में प्रजातन्तर 
शासन-विधान प्रचलित करना ही उसका उद्देश्य था। उसने अपने विचार 
उस समय के प्रमुख और प्रसिद्ध मनुष्यों पर प्रकट किये। उसके नेत्रों में 
आकर्षण था और वाणी में माधुर्य । उसके तेजस्वी मुख को देखकर किसी 
को भी उसका विरोध करने का साहस न होता था। कुछ ही समय में उसने 
अपने अनेक अनुयायी बना लिये। इसी समय गिरोण्डिस्ट दल ने शासन-सूत्र 
अपने हाथ में कर लिया ओर रोलों की अध्यक्षता में मन्त्रिमण्डल का निर्माण 
किया । 

रोलों को राज्य-सम्बन्धी कार्यों में अपनी पत्नी से बड़ी सहायता मिलती 
थी । जिन गुत्थियों को सुलझाने में उनकी बुद्धि चकरा जाती, उन सबको 
मादाम रोलों शीघ्र ही ठीक कर दिया करती थी। वह मनुष्य की परख 
बड़ी जल्दी कर लेती थी। कई बार उसने अपने पति को अपने सहकारियों 
से सचेत रहने के लिये कहा था। 

दुमरो' नामक व्यक्ति को देखकर उसने अपने पति से कहा--“इस 
मनुष्य पर अपनी दृष्टि रखता, यह बड़ा भयंकर आदमी है। समय आने पर 
यह आपको मन्त्रिमंडल से बाहर निकाल देगा।” 

रोलों की लापरवाही से भविष्य में ऐसा ही हुआ, परन्तु मादाम रोलों 
के कारण गिरोण्डिस्ट-दल परिषद्‌ में अपना पैर जमाए रहा। नित्य प्रति 
उसके स्थान पर इन लोगों की बैठक हुआ करती, कार्यक्रम, साधन आदि 

पर विचार होता। इन बैठकों का प्राण मादाम रोलों ही थी। लोगों को 
नई-नई बातें सुझाना ही उसका काम था। उसकी अलौकिक बुद्धि और 
प्रखर-प्रतिभा को देखकर सब चकित होते थे । 

परन्तु कुछ मनुष्य उसके विरुद्ध भी कार्य कर रहे थे। उनमें एक रोब्स- 
पीयर भी था। सिद्धान्त के ताम पर वह गिरोण्डिस्ट दल से अलग हो 
गया था | जब सम्राट लुई १६वें के अपराध पर परिषद्‌ में विचार हो रहा 
था, उस समय रोब्सपीयर के कुछ साथियों ने मादाम रोलों पर यह दोष 
लगाया था कि राजा को बचाने वालों में मादाम रोलों भी शामिल है। 
उस समय मादाम रोलों ने स्वयं सफाई पेश करके अपती निर्दोषता 
सिद्ध की थी, परन्तु गिरोण्डिस्ट दल की नीति के असफल होने से मादाम 
रोलों का प्रभाव कम होता गया। जून, सन्‌ १७६३ में गिरोण्डिस्ट के हाथ 
से शासन-सूत्र छीन लिया गया। 

गिरोण्डिस्ट दल के छिन्त-भिन्‍न होने के पश्चात्‌ रोलाँ राजनीति क्षेत्र 
से अलग हो गया। विरोधियों ने अपने भाषणों द्वारा जनता की दृष्टि में 
दोनों पति-पत्नियों को गिरा दिया था। इस अपयश के कारण पेरिस में 
रहना मादाम रोलों के लिये कठिन हो गया। पति और पुत्री को लेकर 
उसने घर लौट जाने का विचार किया, परन्तु घटता-चक्र में फेस जाने के 
कारण वह पेरिस नगर को न छोड़ सकी । 

इस बीच में ऋँतिकारी न्यायालय ने रोलाँ को दोषी ठहराकर उस पर 
अभियोग चलाना निश्चित किया। गिरफ्तारी का वारण्ट लेकर कुछ कमे- 
चारी उसके मकान पर पहुँचे। उसने आत्म-समपंण करने से इंकार कर 
दिया। भावी अनथे की आशंका से मादाम रोलाँ को बड़ा कष्ट हुआ। 
उसने पति के छूटकारे के लिए परिषद्‌ के नाम एक पार्थता-पत्र भेजा और 
स्वयं जाकर अध्यक्ष से मिली। परिषद्‌ में बोलने के लिए उसने अध्यक्ष से 
आज्ञा माँगी । परन्तु वहाँ अधिकाँश मनुष्य गिरोण्डिस्ट दल से जले-भूने 
बैठे थे, अतएवं अध्यक्ष ने रोलाँ को चुप रहने का आदेश किया। 

घर लौटकर रोलोँ अपने पति से मिली। उस समय उस पर से अभि- 
योग हटा लिया गया था। उसी दिन रोलों ने पेरिस नगर के बाहर एक 
दूसरी जगह आश्रय लिया, परन्तु उसकी पत्नी वहाँ से न गई। सायंकाल 

परिषद्-भवन्त के समीप मादाम रोलों ने कुछ मनुष्यों के मुख से सुना कि 
गिरोण्डिस्ट दल के बाईस मनुष्य शीघ्र ही गिरफ्तार किए जाएँगे, उनमें 
वह भी शामिल थी। वह॒खिन्न मन से घर लौट आईं। उसने अपनी प्ोई 
हुई पुत्री को छाती से लगाकर बार-बार चूमा। मृत्यु से उसकी किसी प्रकार 
भय न था। मृत्यु को वह चिर-शांति का आश्रय समझती थी, परन्तु इस 
बालिका का मोह उसको सता रहा था। उसने अपने एक मित्र के यहाँ 
उसको छोड़ने का विचार किया । एक पत्र अपने पति के नाम लिखकर वह 
सो रही, परन्तु थोड़ी देर में द्वार तोड़कर कुछ पुलिस कर्म चारी उसके घर 
में घुस आए ।। उन्होंने उसको गिरफ्तार कर लिया। मादाम रोलाँ को अपने 
पति के सुरक्षित होने से बड़ी प्रसन्‍नता हुई। अपने भृत्य को कन्या के संबंध 
में कुछ बातों का आदेश देकर मादाम रोलों कर्मचारियों के साथ हो ली। 

एक कर्मचारी ने उससे पुछा--'क्या गाड़ी की खिड़कियाँ बन्द कर 
दूं? 

उसने कहा--“कदापि नहीं, मैंने कोई अपराध नहीं किया है, मुझे कोई 
लज्जा नहीं जो अपना मूँह ढाँकती फिलूँ ।” 

कर्मचारी ने उससे फिर कहा--“आप में मनुष्यों से अधिक साहस है, 
आप शांति और धैय॑ से न्यय की प्रतीक्षा कीजिए ।” 

रोलों हँसी और कहने लगी--“न्याय ! न्याय होता तो मैं आज यहाँ 
न होती। मैं निभय चित्त से फाँसी के तख्ते पर चढ़ूँगी। मुझे अब जीवन से 
घृणा हो गई है।” 

गाड़ी कारागार के समीप खड़ी हो गई। मादाम रोलॉ को एक कोठरी 
में बन्द कर दिया गया। 

परन्तु कारागार में भी कर्मचारियों ने उसके लिए बहुत-सी बातों की 
सुविधा कर दी । फल, फूल, पुस्तक, कलम, दवात, कागज, सभी चीजें उसे 
उपलब्ध थीं। कुछ खास मनुष्य उससे मिलने के लिए आते थे। कारागार में 
मादाम रोलों ने अपनी आत्मकथा लिखी और प्रहरियों की दृष्टि से छिपा- 
कर उसे अपने एक मित्र बोस्क को दे दी। यह व्यक्ति कभी-कभी मादाम 
रोलों से मिलने आया करता था। कुछ दिनों बाद मादाम को वहाँ से एक 
दूसरे कारागार में हटा दिया गया, जहाँ उसको नगर की दुराचारिणी 

स्त्रियों के साथ रहना पड़ा, परन्तु कुछ कर्मचारियों की कृपा से उसे एक 
अच्छी-सी कोठरी रहने को मिल गई। यहाँ पर उसने रोब्सपीयर के नाम 
एक पत्र लिखा---“अपराधी को प्रार्थना करने का कोई अधिकार नहीं है । 
गिड़गिडाता मेरी प्रकृति के विरुद्ध है। मैं दुख अच्छी तरह सह सकती हूँ । 
मैं भाग्य का रोना नहीं रोती। मैं तुम्हारे मन में दया उत्पन्न करने के लिए 
यह पत्न तहीं लिख रही हूँ । मैं तुम्हें तुम्हारा कत्तंव्य सुझाना चाहती हूँ । 
याद रखो, भाग्य हमेशा साथ नहीं देता है, यही बात स्व-साधारण में प्रिय 
होने के विषय में भी है। इतिहास इस बात का साक्षी है, जो कभी जनता 
के प्रिय थे, वही जनता के पैरों से 5कराए गए।” 

परन्तु उसने यह पत्र रोब्सपीयर के पास नहीं भेजा | जिसके एक बार 
वह स्वयं प्राण बचा चुकी थी, उसके सामने दीन बनने में उसको बड़ी ग्लानि 
प्रतीत हुई । उसने वह पत्र टुकड़े-टुकड़े कर डाला तब से वह किसी न किसी 
प्रकार समय बिताती रही । एक बार विष-पान करके जीवन अन्त करने का 
विचार भी उसके मन में उदय हुआ | एक कर्मचारी की सहायता से उसको 
कुछ विष मिल गया। मरने से पूर्व उसने पति, मित्रों के लिए कई पत्र लिखे, 
परन्तु पुत्री की स्मृति ने मरने न दिया। उसने विष का थ्याला दूर फेंक 
दिया | वह कठिन से कठिन दुख सहने के लिए तैयार हो गई। 

शीघ्र ही उस स्थान से वह एक तंग, गंदी और अंधकारपूर्ण कोठरी में 
बन्द कर दी गईं। केवल विचार के समय न्यायालय में उपस्थित होने के 
लिए बाहर निकाली जाती थी। बड़ी निर्भीकता से उसने विचारपति-के 
प्रश्तों का उत्तर दिया । 

मृत्यु-दण्ड सुनकर उसने बड़े कु शब्दों में विचारपति से कहा--“उन 
महात्मा पुरुषों का साथ देने में, जिनके रक्त से आपके हाथ रंगे हुए हैं, 
आपने मेरी जो सहायता की है, मैं उसके लिए आपको धन्यवाद देती हूँ ।”” 

जब वह अन्य अपराधियों के साथ फाँसी के स्थान को जा रही थी, 
नगर की बहुत-सी स्त्रियाँ चिलला-चिल्लाकर कहने लगीं--“बध् स्थान के 
लिए, बध-स्थान के लिए।* 

मादाम रोलों से चुप त रहा गया। उसने उन स्त्रियों से कहा--/ मैं 
तो बध-स्थान को जा रही हूँ और कुछ क्षणों में ही वहाँ पहुँच जाऊंगी, पर 

वे जो मुझे वहाँ भेज रहे हैं, उन्हें भी शीघ्र ही मेरा अनुकरण करना होगा। 
मैं निर्दोष जा रही हूँ, उनके सिर पर रक्त का अपराध होगा और तुम जो 
आज हम लोगों के ऊपर हँस रही हो, आज से भी अधिक उन लोगों के दंड 
पर हँसोगी ।” 

मादाम रोलाों का कथन अक्षरसः सत्य सिद्ध हुआ । 

मादाम रोलों की गाड़ी में एक वृद्ध मनुष्य भी था| वह मार्ग भर रोता 
रहा, परन्तु रोलां ने उसको सान्त्वता देकर धीरज बंधाया । बध-स्थान पर 
सबसे पहले मादाम 'रोलाँ को ही फाँसी लगनी थी, पर उसने बधिक से 
प्रार्थना की कि--- पहले उस बुद्ध को फाँसी पर चढ़ाओ, वह मेरी मृत्यु न 
देख सकेगा, उसका हृदय फट जायेगा। मैं तो पीछे भी मर लूँगी।” 

बधिक ने उसकी बात मान ली | हृदय कड़ा करके मादाम रोलों ने वृद्ध 
का सिर कटते देखा। वृद्ध के मरने के बाद वह अपने स्थान से हटी। पास 
ही में स्वतन्त्रता देवी की मूर्ति रखी थी। उसके सामने नत-मस्तक होकर 
मादाम रोलों ने दीघ॑ निश्वास भरकर कहा--स्वाधीनते ! स्वतन्त्रते। 
तुम्हारे नाम पर मनुष्यों ने कितने अपराध किये हैं।* 

इतना कहकर वह गिलेटिन पर जाकर खड़ी हो गई और अपना गला 
छरी के नीचे रख दिया । क्षण-मात्र में उसका सिर धड़ से अलग हो गया। 
यह ८ नवम्बर, सन्‌ १७९३ की घटना है। 

रोलों के पति ने जब अपनी स्त्री की मृत्यु का समाचार सुना तो उसके 
लिए एक क्षण भी इस संसार में रहना कठिन हो गया । बह अपने स्थान से 
भाग निकला और आत्महत्या कर ली। 


बारह 


रूहेलखंड युद्ध के अत्याचारों की कहानी इंगर्लण्ड में विभिन्‍न रूए 
धारण करके पहुँची। गवर्नर के कार्य को दोषपूर्ण कहा गया। अन्त में 
१७७२ में लाडडनार्थ के द्वारा पालियामेंट में एक बिल रेग्युलेटिंग एक्ट! 
पास हुआ, जिसके द्वारा ईस्ट इंडिया कम्पनी के हाथ से भारतीय शासन 

इंग्लैण्ड के राजा के हाथ में चला गया। बंगाल में एक गवर्नर जनरल 
नियुक्त करने का निश्चय हुआ | गवनंर जनरल की कौच्सिल में चार सदस्य 
भी नियत किए गए। एक गवनर जनरल की शासन काल अवधि पाँच वर्ष 
नियत हुईं। हेस्टिग्स ही को गवनर जनरल पद दिया गया। उनका वेतन 
डेढ़ लाख वाषिक नियत हुआ। उनकी कौंसिल के नये चार सदस्य जनरल 
क्लेवरिंग, कनेल मानसून, सर फिलिप फ्रांसिस और रिचर्ड बारबल थे । 

पालियामेंट के नये एक्ट के अनुसार भारत में एक नयी बड़ी अदालत 
सुप्रीम कोर्ट खोली गईं। इसके एक प्रधान न्‍्यायधीश और तीन न्यायधीश 
नियत हुए। प्रधान न्‍्यायधीश का वेतन एक लाख बीस हजार रुपया तथा 
दूसरे न्यायधीशों का ६० हजार रुपया वाषिक वेतन नियत हुआ। इस 
कोर्ट का पहला प्रधान न्‍्यायधीश सर इलिजा इम्पे को बनाया गया। इस्पे 
हेस्टिग्स के बाल-सहपाठी रहे थे । 

गवनंर जनरल और उनकी नई कौन्सिल की पहली बैठक बैठी। 
पहले ही दिन हेस्टिग्स को ज्ञात हो गया कि वह अब स्वतन्त्न नहीं रह गए 
हैं। बंठक आरम्भ होने पर हेस्टिग्स ने अपनी शासन सम्बन्धी रिपोर्ट 
सदस्यों को सुनाई। जब रूहेला युद्ध और बनारस की सन्धि का प्रसंग 
आया तब कर्नल मानसून ने कहा--- गवर्नर जनरल और उनके एजेण्ट के 
बीच इस विषय में जो लिखा-पढ़ी उस दिन तक हुई, वह सब हमारे सामने 
रखी जाय ।” 

हेस्टिग्स हतप्रभ होकर बोले---“वे अत्यन्त गोपनीय कागजात हैं, अतः 
सब नहीं दिखाए जा सकते । सभ्य केवल वह अंश देख सकते हैं जिसे स्वे- 
साधारण में दिखाये जाने से हानि की संभावना नहीं है।” 

इस उत्तर से गवर्नर जनरल और सदस्यों में विग्रह उठ खड़ा हुआ । 
जो अधिकार गवर्नर जनरल को थे वही अधिकार प्रत्येक सदस्य को भी थे। 
गवर्नर जनरल मनमानी नहीं कर सकते थे। कनंल मानसुन, क्लेवररिग 
और फ्रांसिस ने लखनऊ के रेजीडेन्ट मिडिलटन को पदच्युत कर दिया, 
कम्पनी को अंग्रेजी सेना तुरत्त लखनऊ से वापिस बुला ली गई और नवाब 
से फौरन रुपया तलब किया गया । रूहेला युद्ध की जाँच के लिए भी आदेश 
दिया गया । 

तेरह 


फ्रांस की राज्य-क्रान्ति के दिनों में वहाँ सभी दल शासन-सूत्र अपने 
हाथ में लेने के लिये आपस में झगड़ते रहते थे । जिस दल के हाथ में शासन 
अधिकार आ जाता, वही भाग्य विधायक समझा जाता। इन्हीं अधिकारियों 
के कारण उस समय फ्रांस में खून बहाया जा रहा था। विरोधियों के प्राण 
हरण के लिए सैकड़ों बधिक नियुक्त किये जाते थे । १७६२ के सितम्बर मास 
में ऐसे दो सौ बधिकों द्वारा तीन दिन के भीतर चौदह सौ मनुष्यों का वध 
केवल पेरिस नगर में हुआ | थक जाने पर इन बध्चिकों को मद्य और भोजन 
देकर काय॑ जारी रखने के लिये फिर उत्तेजित किया जाता था । इन बधिकों 
पर १४६३ लिवर मुद्रा व्यय किये गये थे। इतने मनुष्यों की गर्दत काटने के 
लिए गिलेटिन यन्त्र काम में लाया जाता था। जूत १७६३ में गिरोण्डिस्ट 
दल शासन से च्युत हो गया और दल के सदस्य छिपकर संघर्ष चलाने लगे । 
वे स्थान-स्थान पर भाषण देकर जनता को अपना पक्ष समझाते रहते थे । 

नामंण्डी प्रान्त के केईडेन तगर की एक गरीब किसान परिवार की 
युवती कन्या इन भाषणों को बहुत उत्सुकता से सुनती थी। इसका ताम 
शालोति कोर था। कोर्दे के पिता को राजनीति और साहित्य से प्रेम था। 
बाल्यावस्था में माता की मृत्यु होने पर पिता ने उसका लालन-पालन किया 
और इस प्रकार तभी से वह भी अपने पिता के विचारों से प्रभावित होती 
गई। गरीबी असह्य होने पर पिता अपने बच्चों का भार उठाने में असमर्थ 
होकर गृह त्याग, एक मठ में ईश्वर चिन्तन करने लगे। कोर्द भी अपने पिता 
के साथ वहीं रहने लगी। इससे वह संयमी और कठोर जीवन की अभ्यस्त 
हो गई। उसने रूसो, रेनल, प्लूटाक आदि प्रसिद्ध लेखकों की पुस्तकों का 
अध्ययन किया। और देश सेवा की भावना मन में भरकर उसमें जूझ गई। 
नए सत्ताहुढ़ दल के नेता मारोत की अमानवीय करता ने जतता में भय 
का संचार कर दिया। गिरोण्डिस्ट दल मारोत को नष्ट करने के उपाय 
सोचने लगा। उन्होंने उसके विरुद्ध एक राष्ट्रीय सेना की भरती आरम्भ की। 

सैनिकों की संख्या में नित्य वृद्धि होती जा रही थी। एक दिन कोर्दे 
का एक परिचित युवक सेना में भरती होने के लिए आया। वह कोर से 
स्नेह करता था। कोर्दे भी उसकी ओर आशक्रृष्ट हुई थी, परन्तु वह अपना 
जीवन देश-हित में अपंण. करने की प्रतिज्ञा कर चुकी थी, अतः उस युवक 
के सम्मुख आत्म-समपंण न कर सकी । 

उसने अपना एक चित्र उस युवक को देकर कहा--- तुम्हें प्रेम करते का 
मुझे अधिकार नहीं है, व्यवहारिक दृष्टि से भी मुझे साथ रखने में तुम्हें 
कष्टों के सिवा और कुछ न मिल सकेगा। हाँ, इस चित्न के रूप में ही तुम 
मुझसे प्रेम कर सकते हो ।” 

युवक को निराश और उदास जाते देखकर कोर्द की आँखों से अनायास 
आँसू निकल पड़े । 

कोद को रोती देखकर सेनापति पितियन जे पूछा--“यदि यह मनुष्य 
यहाँ से न जाय तो तुम्हें प्रसन्‍तता होगी ? ” 

कोदें ने ये शब्द सुने और लज्जा से सिर झुका लिया। वह मुख से एक 
शब्द भी न निकाल सकी और वहाँ से चली गई। 

इस घटना के बाद कोर का वहाँ रहना कठित हो गया और शी घ्राति- 
शीघ्र पेरिस पहुँचने की इच्छा प्रबल होती गई। नवीन सेना के पेरिस 
पहुँचने से पूर्व मारोत का प्राणान्त कर देना ही उसका एक मात्र उद्देश्य था। 
उसने अपना कार्यक्रम और साधन निश्चित किया। किसी को भी उसके 
विचारों का पता न था और न स्वयं उसने किसी से इस विषय में कुछ कहा 
था, परन्तु हृदय के आवेग में आकर उसने अपनी चाची से एक दिन कुछ 
ऐसे शब्द कह दिये, जिससे अप्रत्यक्ष रूप में उसके विचारों का पता चल 
गया। 

को एकान्त में बैठी रो रही थी। चाची ने कारण पूछा। 

कोद्द के मूंह से निकल पड़ा--मैं अपने देश, अपने सम्बन्धियों और 
तुम्हारे दुर्भाग्य के लिये रोती हूँ। जब तक मारोत इस संसार में मौजूद है, 
कोई भी व्यक्ति स्व॒तन्त्र जीवन की आशा नहीं कर सकता |” 

उसी दिन बाजार में कुछ मनुष्यों को ताश खेलते देखकर बड़े तीत्र शब्दों 
में कोद ने उनसे भी कहा--“तुम लोगों को खेलने की सूझी है और तुम्हारा 

देश मृत्यु-मुख में पड़ा है। 

पेरिस जाने की तैयारी करने के बाद कोर्दे मठ में जाकर पिता और 
बहनों से मिली । उसके दोनों भाई राजा की सेवा में चले गये थे । पिता से 
उसने इंगलेंड जाने का बहाना किया। पिता ने अनुमति दे दी। कोर्दे चाची 
के पास लौट आई। दो दिन चाची की सेवा करने के बाद, अपनी सखी- 
सहेलियों और चाची से विदा होकर और अन्तिम बार उस स्थान का 
नमस्कार कर कोदें ने पेरिस के लिये प्रस्थात किया। दो दिन के पश्चात्‌ 
वह पेरिस पहुँच गई और यहाँ एक होटल में रहने का उसने प्रबन्ध किया। 

पेरिस में कोद नगर में एक प्रतिनिधि दूप्रे से मिली । उससे परिचय 
करने के लिये गिरोण्डिस्ट दल के एक सदस्य बाबंरी से कोर्द ने केईन नगर 
में ही एक पत्न लिखा लिया था। 

भेंट होते पर उसने प्रतिनिधि से कहा--“मुझे आप मन्त्री मारोत से 
मिला दीजिए, मुझे उतसे काम है ।” 

दुप्ने ते अगले दिन कोर्द को मारोत के पास ले चलने का वचन दिया। 
चलते समय कोर ने बहुंत धीमे स्वर में दूप्रे से कहा--“आपका जीवन सुर- 
क्षित नहीं है, आप इस स्थान को छोड़ दीजिये और केइन नगर जाकर 
अपने साथियों में मिल जाइए, [परिषद्‌ में आप अब कोई भी अच्छा कार्य 
नहीं कर सकते |” 

दूप्रे ते कहा--“मैं पेरिस में नियुक्त हुआ हूँ, मैं इस स्थान को नहीं 
छोड़गा।" 

कोर्द ने फिर कहा--“आप भूल करते हैं, मेरा विश्वास कीजिये और 
आगामी रात्रि से पूर्व ही यहाँ से चले जाइये ।” 

परल्तु दूप्रे ने उस समय कोदे की बातों पर ध्यान नहीं दिया, परन्तु 
शीघ्र ही अधिकारियों की शनि-दृष्टि उस पर पड़ गई | उसका नाम संदिग्ध 
मनुष्यों की सूची में लिख लिया गया । 

दूसरे दिन बड़े सबेरे ये दोनों मारोत से मिलने गये, परन्तु मारोत ने 
संध्या के पूर्व भेंट करने में असमथंता प्रकट की। कोर्दे उससे मिलकर मारोत 
के विषय में कुछ बातें जानना चाहती थी, पर अब उसने अपना विचार बदल 
दिया। समय नष्ट करना उसे व्यथ्थ प्रतीत होने लगा। दृप्रेको धन्यवाद 

सहित विदा करके कोर्द ने उसी दिन एक पैना छरा खरीदकर अपने वस्त्रों 
में छिपा लिया । उसकी इच्छा मारोत को खुलेआम मारने की थी, परन्तु 
ऐसा अवसर मिलना कठिन था, अतएव उसने मारोत के स्थान पर ही 
उसका बध करने का निश्चय किया | 

मारोत से भेंट होना बड़ा कठिन था। कोर्दे को एक युक्ति सूझी । कोर्दे 
जानती थी कि मारोत प्राणपण से प्रजातन्त्र-शासन-विधान की रक्षा करेगा । 
यदि उससे कहा जाय कि अमुख स्थान पर शासन-विधान के विरुद्ध लोगों ने 
उपद्रव किया है, तो वह मेरी बात अवश्य सुनेगा। इसी बहाने से कोर्द ने 
मारोत से मिलना चाहा | इस आशय की सूचना उसने मारोत के पास भेजी, 
प्र कोई सुनवाई न हुई । दो बार जाने पर भी कोर को लोट आना पड़ा, पर 
वह हताश न हुईं। उसने मन ही मन प्रतिज्ञा की कि चाहे जैसे हो, तीसरी 
बार जाने पर अपना उद्देश्य अवश्य सिद्ध करूँगी । 

कोर्दे उसी दिन सन्ध्या-समय तीसरी बार फिर मारोत के मकान पर 
पहुँची । द्वार-रक्षक के द्वारा अन्दर जाने से रोकने पर वह उससे झगड़े 
लगी। द्वार-रक्षक कोदें का मार्ग रोकता था और कोर्द मारोत से मिलने के 
लिये अपने हठ पर अड़ी हुई थी। इन दोनों के वाकयुद्ध का शोर मकान के 
अन्दर मारोत के कानों में पड़ा । शब्दों द्वारा उसने इतना जान लिया कि 
यह वही स्त्री है, जो आज ही मुझसे मिलने के लिए दो पत्र भेज चुकी है। 
मारोत ने वहीं से कोद को भीतर आने के लिये द्वार-रक्षक को आदेश 
दिया। 

अन्दर जाने पर कोर्द ने देखा कि मारोत अपने कमरे में उपस्थित है। 
उसके चारों ओर कागज-पत्न फैले हुये हैं और वह बड़े गौर से उनकी देख- 
भाल कर रहा है। 

कुछ समय तक कोरद और मारोत में बातचीत होती रही | उपद्रवियों 
के नाम एक पर्च पर लिखने के बाद बड़े निःशंक भाव से मारोत ने कहा-- 
“एक सप्ताह पूर्व ही ये सब मौत के घाट उतार दिये जाएंगे ।” 

कोर ऐसे शब्द सुनने की प्रतीक्षा में ही थी। मारोत के अभिमान को 
चूर्ण करने का उसे अवसर मिल गया। उसने बड़ी फुर्ती से अपने वस्त्रों में से 
छुरा निकाला और मारोत की छाती में पूरे वेग से घोंप दिया | यह सब करने 

में कोर्दें को पल भर का भी समय नहीं लगा । मारोत के मूह से निकाल[-- 
“सहायता” और फिर उसका प्राण-पसेरू उड़ गया। 

सहायता” का शब्द सुनकर मारोत के कुछ भृत्य कमरे में दौड़ आये । 
उन्होंने कोदें को पकड़ लिया। एक मनुष्य ने एक कुर्सी उठा कर कोदें के 
शरीर पर दे मारी और वह बेहोश होकर गिर पड़ी । उसकी अचेतन अवस्था 
में मारोत की प्रेयसी ने, जो उस समय वहाँ खड़ी थी, कोरदे को अपने पैरों 
से रोंद डाला। मारोत का मृत्यु समाचार बिजली की तरह सारे नगर में 
फैल गया । थोड़ी देर में पास-पड़ौसी, सरकारी कर्मचारी, नगर-रक्षक आदि 
सभी घटता-स्थल पर आ पहुँचे, मारोत का मकान बाहर और भीतर नर- 
समूह से भर गया। 

बेहोशी दूर होने पर कोर्दें बिना किसी की सहायता के फर्श पर से उठ 
बैठी । उसने देखा, सेकड़ों आदमी उसे देखकर दाँत पीस रहे हैं। लाल-लाल 
आँखें दिखाकर अपने क्रोध में वे उसे भस्म कर देना चाहते हैं और घूंसों 
द्वारा मारने के लिए प्रस्तुत हैं। वास्तव में यदि उस समय पुलिस कर्मचारी 
वहाँ न होते तो कोद की अस्थियाँ तक मिलना कठिन हो जाता । को इस 
दृश्य को देखकर तनिक भी विचलित न हुईं। केवल मारोत की प्रेयसी को 
देखकर उसे कुछ पीड़ा हुई, परन्तु वह भी क्षणिक थी। पुलिस ने कोर्दे को 
ले जाकर कारागार में बन्द कर दिया । 

पुलिस ने उससे प्रश्त किये-- 

“तुम इस छरे को पहचानती हो ? 

धहवाँ।” 

कस कारण तुमने यह भीषण अपराध किया है ? 

“मैंने देखा कि गृह-युद्ध से फ्रांस नष्ट हुआ चाहता है। मुझे यह 
विश्वास हो गया कि इत सब आपत्तियों का मुख्य कारण मारोत ही है। 
मैंने अपने देश को बचाने के लिये अपना जीवन स्वेच्छा से बलिदान किया 
है।” 

“जिन मनुष्यों ने तुम्हें इस कार्य में सहायता दी है, उनके नाम 
बताओ ।” 

“कोई भी मेरे विचारों से अवगत न था, मैंने अपनी चाची और पिता 

तक को धोखा दिया । बहुत कम मनुष्य मेरे सम्बन्धियों से मिलते आते रहे, 
किसी को भी मेरे विचारों के बारे में जरा भी सन्देह न था।” 

“क्या केईन नगर छोड़ने से पूर्व मारोत के मारने का तुमने पूर्ण निश्चय 
नहीं कर लिया था ? 

“यही तो मेरा एकमात्र उद्देश्य था।” 

एक पुलिस अधिकारी को प्रतीत हुआ कि कोर्द की साड़ी के एक छोर 
में कागज बंधा है। उसे जानने की उसे इच्छा हुई, परन्तु कोर्द उसके विषय 
में बिल्कुल भूल गई थी। उस अधिकारी को इस प्रकार घूरते देखकर कोर्दे 
ने समझा कि यह मेरे कौमायें परदृष्टिपात करके मेरी पवित्नता का अनादर 
कर रहा है। उसके हाथ बंधे हुए थे। वह किसी तरह भी अपने वस्त्रों को 
संभाल नहीं सकती थी। उसने अपनी लज्जा को ढकने के लिए शरीर को 
दुहरा करने की चेष्टा की, परन्तु उसके वक्षस्थल पर से वस्त्र हुट गया और 
उसके स्तन बाहर निकल पड़े | कोर्द को अपनी इस दशा से बड़ी लज्जा 
प्रतीत हुई । उसने बड़े दीन शब्दों में अधिकारियों से अपने हाथ खोलने की 
प्राथता की । 

उसकी प्रार्थना स्वीकृत हुईं। हाथ खुलने पर दीवार की ओर मुँह 
करके उसने झटपट अपने वस्त्रों को ठीक किया और अपने बयान पर 
हस्ताक्षर कर दिये। रस्सी से बंधने पर उसके हाथों में नीले दाग पड़ गये 
थे। इस बार हाथ बाँघे जाने पर उसने दस्ताने पहताने का अनुरोध किया, 
परन्तु उप्तकी वह प्राथना स्वीकृत नहीं हुई। 

मृत्य-मुख में पड़े रहने पर भी एक लड़की के ऐसे शिष्ट, संयत और 
निर्भीक उत्तर सुनकर अधिकारी दंग रह गये। उस कागज में कोद ने फ्रांस 
निवासियों के प्रति अपना सन्देश लिखा था। उस सन्देश की प्रत्येक पंक्ति 
में एक युवती के मारमिक हृदय के उद्गार भरे हुए थे। सन्देश इस प्रकार 
था--“अभागे फ्रांस-निवासियों ! मतभेद और इस प्रकार को मुसीबतों में 
कब तक पड़े रहोगे ? मुट्ठी-भर मनुष्यों ने सवे-लाधारण का हित अपने 
हाथ में कर रखा है, उनके क्रोध का लक्ष्य क्यों बनते हो ? अपने प्राणों को 
नष्ट करके फ्रांस के भग्तावशेष पर उनके अत्याचारों को स्थापित करना 
क्या तुम्हें उचित दीखता है ? चारों ओर दल-बन्दियाँ हो रही हैं और मुट्ठी- 

भर मनुंज्य ऋर और अमानुषिक कार्यों द्वारा हम पर आधिपत्य जमाए हुए 
हैं। वे नित्य हमारे विरुद्ध पडयन्त्र रचते हैं। हम अपना नाश कर रहे हैं। 
यदि यही दशा रही तो कुछ समय में हमारे अस्तित्व की स्मृति के अतिरिक्त 
और कुछ शेष न रह जायेगा । 

“क्रांस निवासियों ! तुम अपने शत्रुओं को जानते हो, उठो और उनके 
विरुद्ध प्रस्थान कर दो, उन्हें शासनाधिकार से हंटाकर फ्रांस में सुख और 
शान्ति स्थापित करो । 

“ओ भेरे देश, तेरे दुखों से मेरा हृदय फटा जाता है। मैं तुझे अपने 
जीवन के अतिरिक्त और क्या दे सकती हूँ? मैं परमात्मा को धन्यवाद देती 
हैँ कि मुझे अपना जीवन अन्त करने की पूरी स्वतन्त्रता है। मेरी मृत्यु से 
किसी को भी हानि त होगी। मैं चाहती हूँ कि मेरा अन्तिम श्वास भी मेरे 
नागरिक भाइयों के लिए हितकर हो, मेरे कठे सिर को पेरिस नगर में 
मनुष्यों द्वारा इधर-उधर घ॒माते देखकर वे कार्य-सिद्धि के लिए एक मत हो 
सकें, मेरे रक्त से अत्याचारियों का अन्त लिखा जाए और उनके क्रोध का 
अच्तिम निशाना बन्‌। 

“मेरे संरक्षक और मित्रों को किसी प्रकार का कष्ट न दिया जाय, 
क्योंकि मेरे विचारों से कोई भी अवगत न था। देशवासियों ! मैं अपने 
उद्देश्य में सफल नहीं हो सकी हूँ, पर मैंने आप लोगों को मार्ग दिखा दिया 
है। आप अपने शत्रुओं को जानते हैं। उठो और उनके विरुद्ध प्रस्थान करके 
उनका अन्त कर दो ।” 

दूसरे दित क्रांतिकारी न्यायालय के अध्यक्ष उस वीरबाला कोर्द को 
देखने के लिये आये । कारागार की अँधे री कोठरी में वह उससे मिले। *द्दे 
की युवा अवस्था और सुन्दरता को देखकर उनके हृदय में बड़ी दया उत्पन्न 
हुईं। उसने कोदे को बचाना चाहा, परन्तु कोर्दे ने झूछ बोलकर अपना प्राण 
बचाने से इन्कार कर दिया । कारागार में कोर्द को लिखने की सामग्री मिल 
गई थी। अपने मित्रों और पिता को उसने जो पत्न लिखे हैं, उनमें उसने 
अपने काये, दशा और विचारों का वर्णन किया है। पिता को उसने बड़े 
संक्षिप्त शब्दों में लिखा---“आपकी अनुमति बिना अपने जीवन का अन्त 
करने के लिये आप मुझे क्षमा करे। मेरे प्यारे पिता, विदा। आप मुझे भूल 

जाइये अथवा यदि उचित समझें तो मेरे भाग्य पर हर्ष मनाइए। मैंने बड़े 
पवित्न कार्य के लिये अपना उत्सर्ग किया है। मैं अपनी बहन को हृदय से 
प्यार करती हूँ । बाबा कोर्नेल के इस वाक्य को कभी न भूलियेगा---/ मनुष्य 
को फाँसी से नहीं, वरन्‌ अपने अपराधों से लज्जित होता चाहिए ।” 

कोल फ्रांस का प्रसिद्ध नाट्यकार हुआ है। वह कुशल कवि भी था। 
कोर्द उसकी पौत्नी थी । कदाचित्‌ कोर्द की वीरता में अप्रत्यक्ष रूप से कोर्नेल 
की कविता ही काम कर रही थी। कवि और वीर में कोई विशेष भेद नहीं। 
एक भावों द्वारा अनुभव करके जिस बात को शब्दों में व्यक्त करता है, 
दूसरा उसी को अपने कार्यों" में परिणत कर देता है। 

क्रान्तिकारी न्यायालय में कोर्दे का विचार हुआ | नियमानुसार अपनी 
ओर से एक वकील करने का कोद को अधिकार था, परन्तु जिस मनुष्य को 
उसने नियुक्त किया था, वह वहाँ पर नहीं दिखाई दिया। तब अध्यक्ष ने 
एक दूसरे मनुष्य को इस कार्य के लिये नियत किया । 

कोर्दे ने कहा-- 'मैं मानती हूँ कि वह साधन मेरे उपयुक्त न था, परन्तु 
मारोत के सम्मुख पहुँचने के लिये धोखा देना आवश्यक था।” 

जज ने कोदें से पूछा-- तुम्हारे हृदय में मारोत के प्रति घृणा किसने 
उत्पत्त की ? 

कोर्दे ने उत्तर दिया--“मुझे किसी दूसरे की घुणा की जरूरत ही क्या 
थी, स्वयं मेरी घ॒ुणा पर्याप्त थी। इसके अतिरिक्त जो काये स्वयं सोच- 
विचारकर नहीं किया जाता, उसका अन्त ठीक नहीं होता |” 

“तुम उसकी किस बात से घुणा करती थीं ? उसके दोषों से उसको 
मारकर किस फल को आप्त करने की इच्छा थी ? ” 

“देश में शान्ति स्थापित करने की ।” 

“क्या तुम्हारा विश्वास है कि तुमने सब मारोतों का अन्त कर दिया 
है! 

“मारोत के मारे जाने से सम्भवतः दूसरे मनुष्य अत्यात्नार करने का 
साहस न कर सकगे। मैंने हजारों मनुष्यों को बचाने के लिये एक मनुष्य को 
मारा है। मैं क्रान्ति के पूर्व से ही प्रजातन्त्नवादी रही हूँ, परन्तु क्रान्ति की 
ओट में व्यर्थ का रक्तपात मुझे पसन्द नहीं है।* 

जूरियों की सहायता से जज ने एकमत होकर कोद को मृत्यु-दण्ड सुना 
दिया। कोर्द के मुख पर भय अथवा शोक का कोई चिह्न प्रकट नहीं हुआ। 
उसने बड़े हर्ष से मृत्यु-दण्ड स्वीकार किया। 

जज ने कोर से पूछा-- “तुम्हें इस दण्ड पर कोई आपत्ति तो नहीं है ? ” 

कोद ने कोई उत्तर नहीं दिया, परन्तु अपने बकील के प्रति उसने 
अवश्य ही क्रृतज्ञता प्रकट की। उसकी ओर देखकर कोदे ने कहा-- “मैं 
आपको धन्यवाद देती हूँ। आपने मेरी इच्छानुसार ही मेरी ओर से बयान 
दिया है। व्यायालय ने मेरी सब सम्पत्ति को जब्त कर लिया हैं, परन्तु 
कारागार में मेरी कुछ वस्तु अभी शेष है। आपके परिश्रम-स्वरूप वह वस्तु 
मैं आपको अप॑ण करती हूँ।” 

जिस समय कोदे का मुकहमा चल रहा था, एक चित्नकार को का 
चित्र बताने में मग्न था। कोर्द को यह देखकर बड़ी प्रसन्‍्तता हुई। उसने 
सोचा कि इस चित्र द्वारा ही उसके देशवासी उसकी स्मृति बनाएं रखेंगे। 
एक और भी मनुष्य वहाँ पर उपस्थित था, जिसे कोर से पूर्ण सहानुभूति थी । 
उसकी मुखाक्ृति और भावों के उतार-चढ़ाव से यही प्रतीत होता था । जब 
मृत्यु-दण्ड सुनाया गया, तो उसका विरोध करने के लिये उसने अपने होंठ 
हिलाए, अपने स्थान से उठा भी, परन्तु असंख्य जन-समुदाय में को का 
पक्ष-समर्थत करने की उसे हिम्मत त हुईं। वह अपने स्थान पर बैठ गया। 
कोद ने उसकी समस्त चेष्टाओं को देखा। उसे जानकर परम सनन्‍्तोष हुआ 
कि कम से कम एक मनुष्य वहाँ ऐसा अवश्य मौजूद है, जिसे उसके कार्यों 
से सहानुभूति है। कोरदे ने मन ही मन उसको धन्यवाद दिया। वह युवक 
जमंनी का एक प्रजातन्त्रवादी व्यक्ति था। उसका ताम आदमलक्ष था। 
किसी कार्यवश वहु उस समय पेरिस आया हुआ था। 

कोद कारागार को लौट गई । वहाँ पर अपने अपूर्ण चित्र को पूरा करने 
के लिये दूसरे दिल सबेर चित्नकार उससे मिला। बड़ी ,देर तक कोदें चित्र- 
कार से बातचीत करती रही। थोड़ी देर में एक केंच्री लेकर बधिक वहाँ 
पहुँचा । कोदे ने उससे वह कची ले ली और अपने रेशम के समान मुलायम 
बालों को काटकर चित्नकार को देते हुए उसने कहा--“आपके कष्ट के लिए 
किन शब्दों में धन्यवाद दूं। आपको देने के लिए इसके अतिरिक्त मेरे पास 

कुछ नहीं है । क्ृतज्ञता-स्वरूप इनको आप अपने पास रख लीजिये, और मेरी 
स्मृति वनाए रखिएगा। आपसे एक अनुरोध है, कृपया मेरा एक चित्र मेरे 
पिता के पास भेज दीजियेगा ।” 

बधिक ने कोद के हाथ बाँध दिये और एक गाड़ी में वेठाकर उसको 
वधस्थल की ओर ले चलां । असंख्य मनुष्यों की भीड़ उसके साथ थी। उस 
भीड़ में आदमलक्ष भी था। अन्य सब मनुष्य तो कोर्द की मृत्यु का कौतुक 
देखने के लिए जा रहे थे, परन्तु आदमलक्ष की धारणा दूसरे प्रकार की थी । 
उसका विश्वास था कि यदि मैं कोर्दे के निमित अपने प्राण विसर्जन कर दूं, 
तो हम दोनों एक रूप होकर ब्रह्म में लीन हो जायेगे। 

कोर्द निर्भय-चित्त से फाँसी के तख्ते पर चढ़ी। बधिक ने उसकी गर्दन 
से कपड़ा हटा दिया, जिसके कारण उसकी छाती खूल गई। मृत्यु के समय 
भी इस अनादर से कोर्दे को अपार कष्ट हुआ, परन्तु उसने शीघ्र ही छूरी 
के तीचे अपना गला रख दिया। क्षण मात्र में ही उसका गला कटकर नीचे 
गिर पद्ा। यह १७६३ के जुलाई मास की बात है। कोर्द की मृत्यु पर 
गिरोण्डिस्ट दल के एक नेता वर्जीनियाँ ने कहा था--कोर्द ने हमको मरने 
का पाठ पढ़ाया है । 

कोर्दे की मृत्यु के कुछ दिनों बाद आदमलक्ष ने कोर्दे की निर्दोषता सिद्ध 
करते हुए एक विज्ञप्ति प्रकाशित की थी, जिसमें लिखा था कि कोदे के 
कार्य में मैंने भी सहायता की है। लक्ष शीघ्र ही बच्दी कर लिया गया। 
मृत्यु-दण्ड ने उसको संसार से मुक्त कर दिया। मरते समय उसके मन में 
केवल एक ही भावना थी--“मैं एक आदर्श रमणी के निमित्त प्राण-दान 
कर रहा हूँ ।* ह 

मारोत की मृत्यु के बाद देश में और भी अशान्ति हो गई। शासकों 
को कोद के कार्य से गुप्त षड़यन्त्र की गन्ध आते लगी। उन्होंने अपने सब 
विरोधियों को मौत के घाट उतारने का निश्चय कर लिया। मारोत की 
मृत्यु के दिन से ही फ्रांस में आतंक का राज्य' आरम्भ हुआ। फ्रांस के कोने- 
कोने में गिलेटिन का प्रचार हो गया। राज्य-सत्ता के पक्षपाती, उदार-नी ति 
के समर्थक सब मनुष्य कारागार में डाल दिए गए, उपद्रवियों को मृत्यु-दण्ड 
दिया गया, उनके गाँव के गाँव नष्ट कर दिए गए। 

चोदह 


साम्राज्ञी आत्वानेत कारागार में सख्त पहरे में रहती थी । शासकों को 
उससे डरने का कोई कारण नहीं था, परन्तु मारोत की मृत्यु के बाद वह 
भी उनकी दृष्टि में षंड्यन्त्र में सम्मिलित प्रतीत हुई । शासन ते उसपर भी 
अभियोग चलाने का निश्चय किया। सम्राट के कत्ल के बाद उसका पुत्र माता 
के ही पास रहता था, परन्तु अभियोग चलाने के निश्चय के बाद उसे मातां 
से पृथक कर बन्दी पिता के कमरे में रखंने की आज्ञा दी गई। रानी ने अपने 
पुत्त को अपने से अलग रखने का विरोध किया। दो घंटे तक वह अधि- 
कारियों से झगड़ती रही, परन्तु वे किसी भाँति नहीं माने । माता के ममत्व 
का उन निष्ठुर व्यक्तियों को तनिक भी ध्यान नहीं हुआ। माता ने पुत्न को 
अपनी छाती से लगाकर भाग्य के भरोसे छोड़ दिया। अधिकारी उसे वहाँ 
से ले गए । | 

कुछ दिनों के बाद आत्वानेत को भी दूसरे बन्दीगृह में भेजने की आज्ञा 
हुईं। एलिजाबेथ के अनुरोध को भी अधिकारियों ते स्वीकार नहीं किया। 
अब आत्वानेत को विश्वास हो गया कि अब वह अपने इन प्रियजनों से 
सर्देव के लिए बिछड़ रही है। वह स्थान छोड़ने से प्रथम उसने अपनी पुत्री 
को बहुत देर तक हृदय से लगांए रखा, और फिर उसका हाथ एलिजाबेथ 
के हाथों में देकर कहा--“बिंटी, अब यही तेरे पिता माता और भाई के स्थांन 
पर हैं। इतकी आज्ञा मानना, मेरे ही समान इनसे स्नेह रखता ।” 

उसने एलिजाबेथ को गले से लगाकर कहा-- “मेरे इन भाग्यहीन बच्चों 
की अब तुम्हीं माता हो । जिस प्रकार तुमते अब तक हमारा साथ नहीं छोड़ा, 
उसी प्रकार इत पर अपना स्तेंह बनांए रखना। तुम्हारे सिवा अब संसार में 
इनका कौन है। 

पुत्र को देखने के लिए वह तरंसती रहं गई। अधिकारी उसे भअन्यत्रं 

दीगह में ले गए। 
इस बन्दीगृह में आत्वानेत बहुत कष्ट में एकाकी जीवन व्यतीत करने 

लगी। धीरे-धीरे उसके मन में वीतराग उत्पन्न हुआ और वह मृत्यु की 
कामना करने लगी, जिससे वह शीघ्र अपने पति के पास पहुँच जाय । 

उस पर अभियोग चला, वह दोषी प्रमाणित हुई। अदालत ने उसे भी 
मृत्युदण्ड दिया । दस महीने तक इस एकाकी बन्दीगृह की यातना भोगकर 
एक दिन प्रात:काल ही उसे वध-स्थल पर ले जाया गया और अपने पति की 
मृत्यु के ग्यारह महीने बाद उसका सिर भी उसी गिलेटन पर रखकर काटा 
गया जिस पर उसके प्यारे पति और फ्रांस के सम्राट का काटा गया था । 
आत्वानेत ने जीवन पयंन्त प्रजा का रोष और तिरस्कार सहा, परन्तु उसने 
अपनी गरिमा को नहीं गिराया। सिर काटने के समय भी वह भय, शोक 
और चित्ता से मुक्त थी । 

आत्वानेत को मारकर अधिकारियों ने गिरोण्डिस्ट दल के सदस्यों को 
डुंढ़-दूंढ़कर मारना आरम्भ किया। कितने ही पुरुष और स्त्रियों के सिर 
गिलेटन पर रखकर काट डाले गए। सम्राट के पुत्र को ऐसी एकान्त कोठरी 
में रखा गया, जहाँ दिन का प्रकाश भी नहीं पहुँचता था। सर्दी के दिनों में 
उसे तापने के लिए आग भी नहीं जलाने दी जाती थी। उसे भोजन एक 
खिड़की में से दिया जाता था | कोई उससे बात नहीं कर सकता था । अन्त 
में एकान्तवास की यातना सहकर केवल १५ वर्ष की आयु में अपनी माता 
की मृत्यु के दो वर्ष बाद वह भी मृत्यु की गोद में सो गया। 


पन्द्रह 

हैदरअली के दादा वलीमुहम्मद एक मामूली फकीर थे, जो गुलबर्गा में 

दक्षिण के प्रसिद्ध साधु हजरत बन्दानेवाज गेसूदराज की दरगाह में रहा 

करते थे। इनके खर्च के लिये दरगाह से छोटी-सी रकम बँधी हुईं थी। 

इनका एक पुत्र था, जिसका नाम मोहम्मदअली था । उसे शेखअली भी कहते 
थे। उसे भी लोग पहुंचा हुआ फकीर मानते थे । 

वह कुछ दिन बीजापुर में रहा, पीछे कर्नाठक के कोलार नामक स्थान 

में आकर ठहरा, कोलार का हाकिम शाह मुहम्मद दक्षिणी शेखअली का 

बड़ा भक्त था | शेखअली के चार बेटे थे । उन्होंने बाप से नौकरी की इजा- 
जत माँगी। पर उसने समझाया--“हम साधुओं को दुनिया के धंधों में 
फँसना ठीक नहीं । निदान, वे पिता की मृत्यू तक उसके पास रहे। पिता 
की मृत्य पर बड़ा तो पिता के स्थान पर अधिकारी हुआ और सबसे छोटा 
अरकाट के नवाब के यहाँ फौज में जमादार हो गया और तंजोर के फकीर 
पीरजादा कुरहानुद्दीन की लड़की से शादी कर ली। इससे उसे दो पुत्र 
हुए--जिनमें छोटे का नाम हैदरअली था। उस समय उसका पिता सिरा के 
नवाव के यहाँ बाराँपुर कलाँ का किलेदार था । जब हैदरअली तीन वर्ष का 
था, तव उसका पिता किसी युद्ध में मारा गया। उनका सब सामान जब्त 
कर लिया गया और हैदरअली को भाई सहित नककारे में बन्द कराकर 
नक्कारे पर चोटें लगवानी शुरू करा दी गईं। इस अवसर पर उसके चचा 
ते धन भेजकर उसका उद्धार किया और अपने पास रखा। वहाँ उसने यूद्ध- 
विद्या सीखी और समय आते पर दोनों भाई मैसूर की सेना में भर्ती हो गये । 

मैसूर रियासत मरहठों को चौथ देती थी। इस समय निजाम और 
मैसूर राज्य का मिलकर अंग्रेजों से युद्ध हुआ। इस युद्ध में हैदरअली एक 
साधारण सवार की भाँति लड़ा। 

इस युद्ध में हैदर ने जो कौशल दिखाया, उस पर मैसूर के दीवान की 
दृष्टि पड़ी और उसने हैदर को डिण्डीनलल का फौजदार नियत कर दिया। 
वहाँ उसने अपनी सेना को फ्रांसीसी रीति से युद्ध करने की शिक्षा दी और 
तोपखाने में भी फ्रांसीसी कारीगर नियुक्त किये। 

धीरे-धीरे उत्तका बल बढ़ता गया और वह प्रधान सेनापति हो गया । 
शीघ्र ही वह मैसूर का प्रधानमन्त्री हो गया। उस समय प्रधानमन्त्ी ही 
राज-काज के कर्त्ता-धर्ता थे। महाराज तो साल में एकाध बार प्रजा को 
दर्शन देते थे। हैदरअली ने शीघ्र ही मैसूर की सम्पूर्ण सत्ता अधिकार में 
कर ली और प्रधानमन्त्री की पदवी उसकी खानदानी पदवी हो गई । दिल्‍ली 
के सम्राट ने भी उसे सीरा-प्रान्त का सुबेदार नियुक्त कर दिया। 

अब हैदरअली ने राज्य की व्यवस्था की ओर ध्याव दिया और शीघ्र ही 
प्रबन्ध उत्तमता से होने लगा । इसके बाद उसने आस-पास के प्रान्त में विजय 
प्राप्त कर, रियासत को बढ़ाना प्रारम्भ किया। 


जि 


यह वह समय था, जब मराठे बढ़ रहे थे। मराठों का मैसूर पर चार 
बार आक्रमण हुआ, पर अंत में उन्हें हैदरअली से सन्धि करनी पड़ी। 

इस समय अंग्रेज कम्पनी की शक्ति भी किसी शक्ति की वृद्धि सहन 
न कर सकती थी। उन्होंसे छेंड-छाड़ की और हैदरअली के मित्र कर्नाटक 
के नवाब को भड़काकर फोड़ लिया। हैदर ने यह देख, निजाम से सन्ध्रि की 
और दोनों ने मिलकर कर्नाटक और अंग्र जी इलाके पर हमला कर दिया । 
निजाम की ओर से ५० हजार सेना सहायतार्थ आई थी । इतनी ही अंग्रेजी 
सेना जनरल स्मिथ की आधीनता में मद्रास से बढ़ी | हैदर के पास दो लाख 
सेना थी। इसमें से पचास हजार सेना लेकर उसने अंग्रेजी सेना की गति 
रोकी। परन्तु निजाम को भी अंग्रेजों ने फोड़ने की चेष्टा की। यह देख, 
हैदर ने सन्धि की चेष्टा की--पर, अंग्रेजों ने उसके दूत को अपमानित 
करके निकाल दिया । यह देख, हैदर युद्ध को सन्‍नद्ध हो गया और शीघ्र ही 
समस्त छीना हुआ देश लौटा लिया तथा अंग्रेज सेना को छिल्त-भिन्‍्त कर 
दिया । 

इस समय हैदर के पुत्र टीपू की जायु १८ वर्ष की थी और बह पिता के 
साथ युद्ध के मेदान में था। हैदर ने उसे ५ हजार सेना देकर दूसरे रास्ते 
मद्रास भेज दिया । वह इतना शीघ्र मद्रास पहुँचा कि उसकी सेना को सिर 
पर देख, अंग्रेज गवर्नर घबरा गया और वे लोग भाग खड़े हुए। टीपू ने 
सेण्ट टॉमस नामक पहाड़ी पर कब्जा किया और आसपास के अंग्रे जी इलाके 
भी कब्जे में कर लिये । 

उधर त्रिचनापलली में हैदर और जनरल स्मिथ का मुकाबला हुआ। 
ऐन मौके पर अपनी तमाम सेना को निजाम के अफसर ने इसे बुरी तरह 
पीछे हटाया कि हैदर की तमाम फोज में खलबली मच गई | यह विश्वास- 
घात देख हैदर ने अपनी सेना कुछ पीछे हटाई । 

उधर अंग्रेजों ने उड़ा दिया कि हैदर हार गया और टीपू को भी समा- 
चार भेज दिया। टीपू उस समय मद्रास से एक मील द्र था। वह अंग्रेजों 
के भर में आ गया और मद्रास को छोड़कर पिता से मिलने को चल दिया। 

इधर हैदर, बेवियमबाड़ी के किले की ओर बढ़ा और उसे फतह करके 
आम्बूर की ओर गया। वहाँ उसे बहुत-सा हथियार और गोला-बारूद हाथ 

लगा । जनरल स्मिथ हार-पर-हार खाकर पीछे हुटता गया। तब उसको 
सहायता के लिये कनंल कुड एक नई सेना लेकर बंगाल से चला। 

इस बीच में अंग्रे जों ने पादरियों द्वारा हैदर के यूरोपियत अफसरों को 
फोड़ने की पूरी-परी कोशिश की और सफलता भी प्राप्त की। पर अन्त में 
हैदर ने अपना तमाम इलाका अंग्रेजों से छीन लिया । उधर अंग्रेजों ते बंग- 
लौर को हथिया लिया था--उसे टीपू ने छीना। इस युद्ध में अनेक अंग्रेज 
अफसर सेनापति सहित गिरफ्तार किये गये। अन्त में हैदर वीरपुत्त सहित 
सेना को खदेड़ते हुए मद्रास तक पहुँचा । अंग्रेजों ने कप्तान ब्रुक को सुलह 
की बातचीत करने भेजा । हैदर ने जवाब दिया--“मैं मद्रास के फाटक पर 
आ रहा हूँ । गवर्नर और उसकी कौंसिल को जो कुछ कहना होगा--वहीं 
आकर सुनूंगा ।” 

वह साढ़े तीन दिन के अन्दर १३० मील का फासला तय करके अचा- 
तक मद्रास जा धमका और किले से दस मील दूर छावनी डाल दी । अंग्रेज 
काँप उठे | हैदर श्रौर अंग्र जी सेना के बीच में 'सेण्ट टॉमस' की पहाड़ी थी। 
अंग्रेजों ने देखा कि यदि हैदर इसपर अधिकार कर लेगा--तो खैर नहीं । 
वे जल्दी-जल्दी वहाँ तोपें जमा रहे थे । पर हैदर एक चक्कर काटकर मद्रास 
के किले के दूसरे फाटक पर आ पहुँचा। अंग्रे जी सेना किले के दूसरी ओर 
फसील से दो-तीन मील के फासले पर थी। अंग्रेजों के भय का ठिकाना न 
था। पर हैदर ने पूर्व बचन के अनुसार गवनेर को कहला भेजा--“कहो, 
क्या कहता चाहते हो ? -- 

गवरनंर ने तुरन्त डुग्रे और वेशियर को सुलह की बातचीत करने को 
भेजा। डुग्ने भविष्य के लिये गवर्नर नियुक्त हो चुका था। वेशियर उस 
समय के गवर्नर का सगा भाई था। 

अन्त में सन्धि हुई। उसमें कम्पनी का किसी प्रकार का राजनैतिक 
अधिकार नहीं माना गया । सन्धि-पत्न हैदर ने जेसा चाहा, बसा ही इंगलि- 
स्तान के बादशाह के नाम से लिखा गया । इस सन्धि के आधार पर हैदर- 
अली और इंगलैण्ड के राजा में मित्नता कायम रही । दोनों ने अपने प्रान्त 
वापस लिये और हैदर ने एक मोटी रकम युद्ध के खर्च के लिए ली । दूसरी 
सन्धि के आधार पर अरकाट का नवाब मैसूर का सूबेदार समझा गया और 

बतौर खिराज के ६ लाख सालाना का देतदार बना । इसके सिवा एक ८4. 
युद्ध का जहाज, जिस पर उम्दा ५० तोपें थीं, हैदरअली को अंग्रेजों ने भेंट 
किया । 

इस सन्धि का यह असर हुआ कि इंगलंण्ड में इसकी खबर पहुँचते ही 
ईस्ट-इण्डिया कम्पनी के हिस्सों की दर ४० फीसदी गिर गई। 

कुछ दिन बाद मरहठों ने मैसूर पर आक्रमण किया। हैदर ने अंग्रेजों 
से मदद माँगी । पर उन्होंने इन्कार कर दिया। हैदर अंग्रेजों की चाल समझ 
गया। उसने टीपू को मरहठों पर सेना लेकर भेजा और ६ वर्ष के लिए दोनों 
में सन्धि हो गई। जब हैदर को यह निश्चय हो गया कि अंग्रेज सन्धि को 
तोड़ रहे हैं तो उसने अंग्रेजों पर चढ़ाई करने की तैयारी कर दी और 
निजाम से मदद माँगी। पर निजाम इस बार भी ऐन मौके पर दगा कर 
गया । 

इसी बीच में नाना फड़नवीस ने हैदर से सन्धि कर ली | अंग्रेजों ने फिर 
सन्धि की वहुत चेष्टा की पर हैदर ने स्वीकार नहीं किया। कर्नाटक का 
नवाब मुहुम्मदअली अंग्रेजों का मित्र था। हैदर ने पहले उसी की ओर रुख 
किया और सेना के कई भाग कर तमाम प्रान्त में फैला दिये। अंग्रेजों और 
नवाब की सेनाएँ हार-पर-हार खाने लगीं। अन्त में तमाम प्रान्त को हैदर 
ने अपने कब्जे में कर लिया। नवाब भागकर मद्रास चला गया। हैदर की 
सेनाएं भी मद्रास जा धमकीं। अंग्रेजों की दो सेनाएँ उसके मुकाबले को 
उठीं। घनघोर युद्ध हुआ और हैदर ने अंग्रेजी सैन्य को बिलकुल नष्ट-भ्रष्ट 
कर दिया | अरकाट के किले और नगर पर भी अधिकार हो गया। वहाँ 
उसने एक हाकिम नियत किया और शासन-प्रबन्ध ठीक किया | 

उस समय वारेन हेस्टिग्स गवर्नर जनरल थे। यह समाचार सुन वह 
घबरा गये । बंगाल की हालत भयानक हो गई थी। भयानक दु्भिक्ष था । 
प्र फिर भी पाँच लाख रुपया नकद और एक भारी सेना उसने मद्रास के 
लिये भेजी । मद्रास पहुँचकर इस सेता के सेनापति ने सात लाख रुपये 
मुहम्मदअली से और वसूल किये और संन्य-संग्रह कर हैदरअली के मुकाबले 
को बढ़ा। कई बार मुठभेड़ हुई और अंग्रेजों को भारी हानि उठाकर पीछे 
हटना पड़ा। अन्त में सेवापति सर कट बंगाल लौट गये। हैदर ते लगभग 

समस्त अंग्रेजी इलाका फतह कर लिया था। पर अचानक उसकी मृत्यु 
आरकाट के बिले में हो गईं। हैदरअली की पीठ में अदीठ (कारबंकल) 
फोड़ा हो गया था। उसी से उसकी मृत्यु हुई। मृत्यु के समय वहु साठ वर्ष 
काथा। 

मृत्यु के समय उस तमाम इलाके को छोड़कर जो उसने हाल के युद्ध में 
अपने शत्रुओं से विजय किया था--शेज का क्षेत्रफल ८० हजार वर्ग मील 
था, जिसकी सालाना बचत, तमाम खर्चा निकालकर, ३ करोड़ रुपये से 
अधिक थी। उसकी सेना ३ लाख २४ हजार थी। खजाने में नकदी और 
जवाहरात मिलाकर ८० करोड़ से ऊपर था। उसकी पशुशाला में ७०० 
हाथी, ६००० ऊंट, ११००० घोड़े, ४००००० गाय और बेल, १००००० 
भैंसे, ६०००० भेड़ें थीं। शस्त्रागार में ६ लाख बन्दूकं, २ लाख तलवारें 
और २२ हजार तोपें थीं। 

यह पहला ही हिंदुस्तानी राजा था, जिसने अपने समुद्र-तट की रक्षा 
के लिए एक जहाजी बेड़ा--जो तोपों से सज्जित था, रखा हुआ था। यह 
जल सेना बहुत जबदंस्त थी, और उसके जल-सेनापति अली रजा ने मल- 
द्वीप के १२ हजार छोटे-छोटे टापुओं को हैदर के राज्य में मिला लिया था । 

वह पढ़ा-लिखा न था। बड़ी कठिनता से वह अपने वाम का पहला 
अक्षर है! लिखना सीख पाया था। पर, इसे भी वह उल्ठा-सीधा लिख पाता 
था। फिर भी उसने योरोप के बड़े-बड़े राज्यतीतिज्ञों के दाँत खट्टे कर दिये 
थे। उसकी स्मरण शक्ति ऐसी अलौकिक थी, कि वह एक-साथ कई काम 
किया करता था । एक साथ वह तीस-चालीस मुंशियों से काम लेता था । 

उसकी मृत्यु के बाद उसके पुत्र टीपू ने यूद्ध उसी भाँति जारी रखा। 
अंग्रेजों ते लललो-चप्पो करके सन्धि की। वह वीर था--पर अनुभव-शुन्य 
था। उसने अंग्रेजों-से मित्रता की सन्धि स्थापित की, और जीता हुआ प्रान्त 
उन्हें लौटा दिया। कम्पनी ने उसे मेसर का अधिकारी स्वीकार कर लिया 
था। 

कुछ दिन तो चला । पीछे जब लॉड्ड कानंवालिस गवनंर होकर आया 
तो उसने देखा कि टीपू ने निजाम और मराठों से बिगाड़ कर लिया है। 
कॉनेवालिस ने झट निजाम के साथ टीपू के बिरुद्ध एक समझौता किया। 

इसके बाद उसने टीपू और मराठों में होती हुई सुलह में विष्त डालकर 
मराठों से भी एक समझौता कर लिया। तीन बार उसने इंगलेंड से कुछ 
गोरी फौज तथा ५ लाख पौंड कर्ज भी मंगवाये। ह 

अब त्रावनकोर के राजा से भी युद्ध छिड़वा दिया गया, और अंग्रेज 
उसकी मदद पर रहे। मुठभेड़ होने पर फिर टीपू ने अंग्रेजी सेता को हार- 
पर-हार देती आरम्भ की। अन्त में स्वयं कानंवालिस ने सेना की वागडोर 
हाथ में ली। निजाम और मराठे उसकी सहायता को सेवाएं ले-लेकर उससे 
मिल गये । ठीक युद्ध के समय तमाम योरोपियन अफसर और सिपाही शत्रु 
से मिल गये । टीपू के कुछ सेतापति और सरदार भी घूस से फोड़ लिये गये । 

यद्यपि टीपू की कठिनाइयाँ असाधारण थीं, पर उसने वीरता और 
दृढ़ता से कई महीने लोहा लिया। अन्त में बंगलौर अंग्रेजों के हाथ में आ 
गया--टीपू को पीछे हटना पड़ा । 

अब कार्नवालिस ने मैसूर की राजधानी श्रीरंपपट्टन पर चढ़ाई की । 
टीपू ने युद्ध किया, और सुलह की भी पूरी चेष्टा की । अंग्रेजों ने लालबाग 
में हेदरअली की सुन्दर समाधि पर अधिकार कर लिया, और उसे लगभग 
नप्ट-भ्रष्ट कर दिया। अत्त में दोनों दलों में सन्धि हुई, और टीपू का आधा 
राज्य लेकर कम्पती, तिजाम और मराढों ने बाँठ लिया । इसके सिवा टीपू 
को ३ किस्तों में ३ करोड़ ३० हजार रुपया दण्ड देने का भी वचन देता 
पड़ा; और इस दण्ड को अदायगी तक अपने दो बेटों को - जिनमें एक की 
आयु १० वर्ष और दूसरे की ८ वर्ष की थी--बतौर बन्धक अंग्रेजों के हवाले 
करना पड़ा। 

इस पराजय से टीपू का दिल टूट गया, और उसने पलंग-बिस्तर छोड़- 
कर टाट पर सोना शुरू कर दिया, और मृत्यु तक उसने ऐसा ही किया। 

टीपू ने ठीक समय पर दण्ड का रुपया दे दिया, और बड़ी मुस्तैदी से 
वह अपने राज्य, राज्य-कोष और प्रबन्ध को ठीक करने लगा। युद्ध के कारण 
जो मुल्क की बर्वादी हुई थी, उसे ठीक करने में उसने अपनी सारी शक्ति 
लगा दी। सेना में भी नई भर्ती करता और उसे शिक्षा देता उसने आरम्भ 
किया । इस प्रकार शीघ्र ही उसने अपनी क्षति-पूर्ति कर ली। 

उधर अंग्रेज सरकार भी बेखबर न थी। उधर भी सैन्य-संग्रह हो रहा 

था। निजाम सबसीडीयरी सेना के जाल में फेस चुका था, और पेशवा के 
पीछे सिन्धिया को लगा दिया था। पर प्रकट में दोनों ओर से मित्रता और 
प्रेम के पत्रों का भुगतान हो रहा था। अन्त में सन्‌ १७६९६ की € जनवरी 
को हठात टीपू को वेलेजली का एक पत्र मिला, उसमें लिखा था--“अपने 
समुद्र-तट के समस्त नगर अंग्रेजों के हवाले कर दो, और २४ घण्टे के अन्दर 
जवाब दो।” 

३ फरवरी को अंग्रेजी फौजें टीपू की ओर बढ़ने लगीं । परन्तु टीपू युद्ध 
को तैयार न था उसने सन्धि की बहुत चेष्टा की, पर वेलेजली ने कुछ भी 
ध्यान न दिया। जल और थल दोनों ओर से टीपू को घेर लिया गया था। 
गुप्त साजिशों से बहुत से सरदार फोड़े जा चुके थे। अंग्रेजों के पास कुल 
तीस हजार सेना थी। 

प्रारम्भ में टीपू ने अपने विश्वस्त सेनापति पुणियाँ को मुकाबले में भेजा । 
पर वह विश्वासधाती था। वह अंग्रेजी फौज के इधर-उधर चक्कर लगाता 
रहा और अंग्रेजी सेता आगे बढ़ती चली आई। यह देख, टीपू ने स्वयं आगे 
बढ़ने का इरादा किया । पर विश्वासघात्तियों ने उसे धोखा दिया और उसकी 
सेना को किसी और ही मार्ग पर ले गये। उधर अंग्रेजी सेना दूसरे ही मार्ग 
से रंगपट्टन आ रही थी। पता लगते ही टीपू ने पलंटकर गुलशनबाद के 
पासअंग्रेजी सेता को रोका। कुछ देर घमासान युद्ध हु आ। सम्भव था, अंग्रे जी 
सेता भाग खड़ी होती--पर उसके सेनापति कमरुद्दीनखाँ ने दगा दी, और 
उलटकर टीपू की ही सेना पर टूट पड़ा । इस भाँति अंग्रेज विजयी हुए। 

इसी बीच में टीपू ने सुना कि एक भारी सेना बम्बई की तरफ से चली 
आ रही है। टीपू वहाँ कुछ सेना छोड़, उधर दौड़ा, और बीच में ही उस 
पर टूटकर उसे भगा दिया। परन्तु उसके मुखबिर और सेनापति सभी 
विश्वासघाती थे। टीपू को वे बराबर गलत सूचना देते थे। ज्योंही टीपू 
लौोटकर रंगपट्टन आया कि अंग्रेजी सेना ने शहर घेरकर तोपों से आग 
बरसाना शुरू कर दिया। 

टीपू ने सेनायें भेजीं। पर सेनापतियों ने युद्ध के स्थान पर चारों ओर 
चक्कर लगाता शुरू कर दिया। अंग्रेज फतह कर रहे थे और टीपू को गलत 
खबरें मिल रही थीं। क्रोध में आकर टीपू ने तमाम नमकहरामों की सूची 

बनाकर एक विश्वस्त कमंचारी को दी, और कहा--“इन्हें रात को ही 
कत्ल कर दो । पर एक फर्राश की नमकहरामी से फण्डाफोड़ हो गया । 

उसी दिन टीपू घोड़े पर चढ़कर किले की फसीलों का निरीक्षण करने 
निकला, और एक फसील पर अपना खेमा लगवाया। 

ज्योतिषियों ने उससे कहा था---“आज का दिन दोपहर की सात 
घड़ी तक आपके लिए शुभ नहीं ।” 

उसने ज्योतिषियों की सलाह से स्तान किया, हवन-जप भी किया, और 
दो हाथी--जिन पर काली झूलें पड़ी थीं--और जिनके चारों कोनों में 
सोना, चाँदी, हीरा, मोती बंधे थे, ब्राह्मण को दान दिये, गरीबों को भी 
अटूट ध्त दिया। इसके बाद वह भोजन करने बेठा ही था, कि सूचना 
मिली --ज्िले के प्रधान संरक्षक अब्दुलगफ्फारखाँ को कत्ल कर डाला गया 
है। टीपू तत्काल उठ खड़ा हुआ, और घोड़े पर सवार हो, स्वयं उसका 
चार्ज लेने किले में घुस गया । कुछ खास-खास सरदार साथ में थे । 

उधर विश्वासघातियों ने सैयद गफ्फार को खत्म करते ही सफेद रूमाल 
हिलाकर अंग्रं जी सेना को संकेत कर दिया। यह देख, टीपू के सावधान 
होने से प्रथम ही दीवार के टूटे हिस्से से शत्र्‌ के सेनिक किले में घृस गये । 

एक नमकहरास सेनापति मीरसादिक यह खबर पा, सुल्तान के पीछे 
गया और जिस दरवाजे से टीपू किले में गया था, उसे मजबूती से बन्द 
करवाकर दूसरे दरवाजे से मदद लेने के बहाने निकल गया। वहाँ वह पहरे- 
दारों को यह समझा ही रहा था कि, मेरे जाते ही दरवाजा बन्द कर लेना 
और हरगिज न खोलना, कि एक वीर ते जो उसकी नमकहरामी को जानता 
था, कहा--“कम्बख्त मलऊन ! सुलतान को दुश्मनों के हवाले करके यों 
जान बचाना चाहता है। ले, यह तेरे पापों की सजा है।” कहकर खट से 
उसके दो टुकड़े कर दिये । 

पर टीपू अब फँस चुका था। जब वह लौटकर दरवाजे पर गया, तो 
उसी के बेईमान सिपाही ने दरवाजा खोलने से इन्कार कर दिया। अंग्रेजी 
सेना टूटे हिस्से से किले में पुस चुकी थी। हताश हो, वह शत्रुओं पर टूट 
पड़ा । पर कुछ ही देर में एक गोली उसकी छाती में लगी। फिर भी वह 
अपनी बन्दूक से गोलियाँ छोड़ता ही रहा । पर फिर और एक गोली उसकी 

छाती में आकर लगी। घोड़ा भी घायल होकर गिर पड़ा । उसको पणड़ी भो 
जमीन पर गिर गई । अब उसने पैदल खड़े होकर तलवार हाथ में ली। 
कुछ सैनिकों ने उसे पालकी में लिटा दिया। कुछ लोगों ने सलाह दी, कि 
अब आप अपने आपको अंग्रेजों के सुपुर्द कर दे । पर उसने अस्वीकार कर 
दिया । अंग्रेज सिपाही नजदीक आ गये थे। एक ने उसकी जड़ाऊ कमरपेटी 
उतारनी चाही | टीपू के हाथ में अभी तक तलवार थी--उसने उसका भर- 
पूर हाथ मारा, और सिपाही दो टूक हो दूर जा पड़ा। इतने में एक गोली 
उसकी कनपटी को पार करती निकल गई। 

रात को जब उसकी लाश मुर्दों में से निकाली गई, तो तलवार अब 
भी उसकी मुद्ठी में कसी हुई थी। इस समय उसकी आयू ५० वर्ष की थी । 

इस समय उसका बेटा फतह हैदर कागी घाटी पर युद्ध कर रहा था । 
पिता की मृत्यु की खबर सुनते ही वह उधर दौड़ा। पर नमकहराम सलाह- 
कारों ने उसे लड़ाई बन्द करने की सलाह दी साथ ही जनरल हेरिस स्वय 
कुछ अफसरों के साथ उससे भेंट करने आये, और कहा कि यदि आप लड़ाई 
बन्द कर दें, तो आपको आपके पिता के तख्त पर बैठा दिया जायगा । इस पर 
विश्वास कर, फतह हैदर ने युद्ध बन्द कर दिया। पर यह सिर्फ बहाना था। 
अंग्रेजी सेता ने किले पर कब्जा कर लिया, और रंगपट्टन में अंग्रेजी सेना 
ते भारी लूट-खंसोट और रक्‍्तपात जारी कर दिया। 

अब अंग्रेजी सेना महल में घुसी । टीपू को शेर पालने का शौक था । 
बाहरी सहन में अनगिनत शेर खुले फिरा करते थे। अंग्रेजी फौज ने भीतर 
घुसते ही इन्हें गोली से उड़ा दिया। महल में टीपू का खजाना, धन, रत्न 
और जवाहरात से ठसाठस भरा था | इस सब माल, हाथी, ऊंट भाँति-भाँति 
के असबाब पर अंग्रेज-सेना ने कब्जा कर लिया। सुलतान का ठोस सोने का 
तख्त तोड़ डाला गया, और हीरे-जवाहरात व मोतियों की माला और जेवरों 
के पिटारे नीलाम कर दिये गये। सिफ महल के जवाहरात की लूठ का 
अन्दाजा १२ करोड़ रुपया था। उसका मृल्यवान पुस्तकालय और अन्य 
मुल्यवान पदार्थ रंगपट्टन से उठाकर लन्दन भेज दिये गये । उसके बाद टीपू के 
भाई करीम साहब, टीपू के बहार बेटों और उसकी बेगमों को कैद करके 
रायविल्‍लुर के किले में भेज दिया गया। 

टीपू का सिहासन सोने का बना हुआ था। सिहासन की छतरी की 
कलगी में मोर बना था। मोर की गर्दन जमरुंदों, शरीर हीरों तथा बीच- 
बीच में लालों की तीन धारियों से भरा हुआ था। चोंच एक बड़े जमरूँद 
की थी, जिसके सिरे स्वर्णमंडित थे। इसमें एक बड़ा लाल और दो मोती 
भी लटक रहे थे। सिर की कलगी जमरुंद और मोती की थी । पंख और पर 
लाल हीरों और जमरूुंद के थे, जिनमें दोनों ओर सफेद छोटे मोती लटकते थे । 

टीप का राज्यचिन्ह 'सिंह' था। सिंहासन का चरणासन स्वर्ण-निर्मित 
सिह-मुख था। सिंह की आँखें और दाँत बिल्लोर के थे, सिर के ऊपर की 
धारियाँ भी स्वर्ण की थीं। 

उसकी पताकाओं पर सूर्य का चिह्न होता था। दो पताकाएँ लाल रेशम 
की होती थीं, जिनके बीच में स्वर्णेरश्मियों के सूर्य बने हुए ये । बीच की 
पताका हरे रंग की होती थी, जिसपर सुनहरी सूर्य कढ़ा था। पताकाओं के 
सिरे सोने के थे जिनमें लाल हीरे और जमरूँद जड़े हुए थे। 

ये दोनों अमुल्य धरोहर आजकल इंगलैंड के विडसर कंसेल में रखे 
हुए हैं। 

टीपू की समाधि पर यह शेर खुदा है-- 

चूँ आँ मर्द मैंदा निहाँ शुदज दुनिया । 
थके गुफ्त तारीख शमशीर गुल शुद ॥ 

अर्थात्‌-जिस समय वह ,श्र दुनिया से गायब हुआ, उसी समय इति- 

हास के लिये तलवार गुम हो गई । 


सोलह 


भारत के हुदय में अवध स्थित है। भारत में अंग्रेजों के आगमन के 
समय भी इस भूमि में अनेक उपयोगी आकर्षण थे। इस भूमि को देखकर 
अंग्रेजों ने इसे विपुल जलभूमि, ऊंचे-ऊंचे बाँस के जंगलों से लहराते हुए 
शोभायमान दृश्य, आम्रवृक्षों की घती शीतल छाया और हरी-भरी फसलों से 
लहलहाती हुईं शस्य श्यामला अत्यन्त वैभवशाली और मनोरम बताया था । 

इमली के व॒क्षों की घनी छाया से, तारंगियों की सुगन्ध से, अंजीरों के 
मनोहारी रंगों से और पुष्प रेणुओं से सर्वत्र महकती हुईं मधुर सुगन्ध से 
इस प्रकृत सुन्दर भूमि के वैभव में चार चाँद लग गए थे। 

दिल्‍ली इस्लाम कौ परम प्रतापी राजधानी अवश्य रही, परन्तु इस्लामी 
नजाकत, जो ऐयाशी और मद से उत्पन्न हुई थी---उसका जहूर तो लखनऊ 
ही में तजर आया । आज भी लखनऊ अपनी फसाहत और नजाकत के लिये 
मशहूर है। लखनऊ के नवाबों के एक-से-एक बढ़कर मजेदार और आश्चयं- 
जनक कारनामे सुनने को मिलते हैं। वह बाँकपन, वह अल्हड़पन, वह रईसी 
बेवकफी दुनिया में सिफे लखनऊ ही के हिस्से में भाई थी । आज भी वहाँ सैकड़ों 
नवाब जूते चटकाते फिरते हैं। यद्यपि अंग्रेजी दौरे-दौरे ने लखनऊ को पूरा 
ईसाई बना दिया था, पर कुछ बुढ़क खूसट अब भी गज-भर चोड़े पाँयचे का 
पायजामा और .हल्की दुपलली टोपी पहतकर उसी पुराने ठाठ से निकलते 
हैं। ताजियेदारी के पुराने शाही जल्बों के दिन मानो लखनऊ कुछ देर के 
लिए भूल जाता है कि अब हम बीसवीं सदी के तवीन आलोक में है। इस 
समय भी उसमें वही शाही छठा देखने को मिलती है | आज भी वहाँ नवाब 
कनकव्वे और नवाब बटेर देखने को मिल सकते हैं। खम्मीरी तम्बाक्‌ की 
भीनी महक में ड्बकर प्रत्येक पुराना मुसलमान अब भी अपने ऊपर इतराता 
है । द द 

लखनऊ की तवाबी की नींव नवाब सआदत'्खाँ बुर्दामुल्‌ू-मुल्क ने डाली 
थी। उसका असली नाम मिरजा मुहम्मद अमीन था। उन दिनों दिल्ली के 
तख्त पर मुहम्मद शाह रंगीले मौज कर रहे थे । अवध में तब शेखों ने बड़ा 
ऊध्रम मचा रखा था। उनकी देखा-देखी दूसरे जमींदार भी सरकश हो उठे 
थे। जो कोई अवध का सूबेदार बनकर जाता, उसे ही मार डालते थे। 
इसलिये बादशाह किसी जबरदस्त आदमी की तलाश में थे। सआदतर्खाँ 
और आसफजाह दो पराक्रमी सरदारों से बादशाह सलामत सशंक रहते थे 
और इन्हें दरबार से हंटाता चाहते थे। अतः अब अवसर देखकर सआदत 
को अवध और आसफजाह को हैदराबाद दक्षिण की सुबेदारी देकर उन्होंने 
इन्हें दूर किया । 

बादशाह ने मिरजा साहब को अवध की सूबेदारी और खिलअत तो दे 

दी थी पर फौज का कोई भी बन्दोबस्त न था। मिरजा साहब ने हिम्मत ते 
हारी। उन्होंने दिल्‍ली के आवारा और बेकार मुसलमान युवकों को बटोर- 
कर संगठित किया और कहा---'क्यों पड़ें-पड़े बेकार जिन्दगी बरबाद करते 
हो ? खुदा ने चाहा तो अवध पर दखल करके मजा करेंगे।” 

कुछ ही दिनों में हजारों आदमी जमा हो गये । कुछ तोपें और हथियार 
शाही शस्त्रागार से मिल गए। इस फौज को दिल्‍ली से अवध तक ले जाने 
और सामान के लिये बैल खरीदने को मिरजा ने अपनी बेगम के जेवर तक 
बेच डाले । 

जब मिरजा इस ठाठ से चले तो रास्ते में आगरे के सूबेदार ने इनकी 
खातिरदारी करती चाही । आपने कहा--“जो रुपया मेरी खातिर-तवाजे 
में खर्चे करना चाहते हो, वह मुझे नकद दे दो, क्‍योंकि रुपये की मुझे बड़ी 
जरूरत है ।” 

आगरे के सूबेदार ने यही किया । 

वहाँ से बरेली पहुँचे तो वहाँ के सुबेदार से भी दावत |के बदले रुपया 
लेकर फरुंखाबाद आये। 

वहाँ नवाब ने कहा--“लखनऊ के शेख बड़े लड़ाके और अवध के 
आदमी भारी सरकश हैं। आप एकाएक गंगा पार न कर, पहले आसपास 
जमींदारों और रईसों को मिला लें, तब सबकी मदद लेकर लखनऊ पर 
चढ़ाई करे।” 

मिरजा ने यही किया--और जब वे धमधाम से लखनऊ पहुँचे और 
शेखों को अपने आने की सूचना दी तो वे इनकी सेना से डर गये और 
कहा-- आप गोमती के उस पार मच्छी-भवन में डेरा डालिये ।” 

मच्छी-भवन अनायास ही दखल हुआ देखकर मिरजा बहुत खुश हुए, 
क्योंकि उन्हें आशा न थी कि बिना रक्तपात हुए सफलता मिल जायगी । 

नवाब ने अपने सुप्रबन्ध और चतुराई से थोड़े ही दिनों में सूबे की 
आमदनी सात लाख रुपया कर ली और अट्ठाईस वर्षों तक बड़ी सफलता 
से शासन किया। मृत्यु के समय खजाने में नौ करोड़ रुपये जमा थे । 

उनकी मृत्यु पर उनके भांजे और दामाद मिरजा मुहम्मद मुकीम 
अबुल मन्सू रखाँ सफदरजंग के नाम से वजीरे-तवाब नियुक्त हुए। वह 

अपनी राजधानी लखनऊ से उठाकर फैजाबाद ले गये । यहाँ नवाब की सेना 
की छावनी थी। वह बुद्धिमान न थे, इसलिए उनका जीवन युद्ध और झगड़ों 
में बीता । उनके समय में शेख फिर सिर उठाने लगे। अन्य सरदार भी बागी 
हो गये । 

उनमें एक गुण था कि वे एक नारी-ब्रती थे। उनकी पत्नी नवाब 
सदरजहाँ बेगम युद्ध-स्थल में भी छाया की भाँति उनके साथ रहती थीं। 
वह सोलह वर्ष नवाबी भोगकर मरे । 

उनके बाद मिरजा जलालुद्दीन हैदर नवाब शुजाउद्दोला के नाम से 
मसनदपर बेठे । वह चौबीस वर्ष की आयु के वीर युवक थे पर चरित्र ठीक न 
था। गद्दी पर बैठते ही किसी हिन्दू स्त्री का अपमान करने के कारण हिन्दू 
बिगड़ गये। परन्तु इनकी माता ने बहुत कुछ समझ्ना-बुझाकर हिन्दू-रईसों 
को शान्‍्त किया । उन्होंने बाईस वर्ष तक नवाबी की। उनके जमाने में 
दिल्‍ली की गद्दी पर बादशाह शाहआलम थे, और बंगाल की सूबेदारी के 
लिये मीरकासिम जी-जान से परिश्रम कर रहा था। शुजाउहोला बादशाह 
के वजीर और रक्षक थे। मीरकासिम ने उनसे सहायता माँगी थी। उस 
समय अंग्र जी कम्पनी के अधिकारियों ने मीरजाफर को नवाब बनाया था । 
शुजाउहौला ने एक पत्र अंग्रेज कौंसिल को लिखकर बादशाह के अधिकार 
और उनके कत्तंव्यों की चेतावनी दी, पर उसका कोई फल न देख, युद्ध की 
तैयारी कर दी। युद्ध हुआ भी, परन्तु अंग्रे जों की भेद नीति से शुजाउद्दोला 
की हार हुई, उसमें नवाब को हर्जाने के पचास लाख रुपये और इलाहाबाद 
तथा कड़े के जिले अंग्र जों को देने पड़े । अंग्रेजों का एक एजेण्ट भी उनके 
यहाँ रखा गया और दोनों ते परस्पर के शत्रु-मित्नों को अपना निजू शत्रु- 
सित्र समझने का कौल-करार भी किया। 

नवाब को इमारतों का भी बड़ा शौक था | दस लाख रुपये के लगभग 
वह इमारतों पर भी खर्चे किया करते थे। इनकी बनाई इमारतें आज भी 
लखनऊ की रोशनी हैं। दोलतगंज या दौलतखाना, जहाँ नवाब स्वयं रहते 
थे--इन्द्र-भवन के समान शोभा रखता था। 

उस समय ईस्ट इण्डिया कम्पती की कौंसिल में वारेन हेस्टिग्स का 
दौर-दोरा था और मुगल-तख्त शाह आलम के पैरों के तीचे डगमगा रहा 

था। लखनऊ में भी कम्पनी का एक रेजीडेण्ट रहता था। उस समय तक 
रेजीडेण्टों को नवाब के सामने आने पर दरबार के नियमों का पालन करना 
पड़ता था और अन्य दरबारियों की भाँति उन्हें भी अदब के साथ नवाब से 
मिलना पड़ता था। 

नवाब ने रेजीडेण्ट के रहने के लिये एक विशाल इमारत बनवाई थी 
जो १८५७ की घटनाओं के कारण अब बहुत प्रसिद्ध हो गई है । 

एक बार नवाब घोड़े पर सवार सैर को निकले तो एक चूहा उनके 
घोड़े की टाप के नीचे दब गया। इस पर उन्होंने वहीं उसकी कब्र बनवा 
दी और एक बाग लगवाया, जो मूसा बाग के नाम से प्रसिद्ध है। यह बाग 
नवाब को बहुत प्रिय था। इसी में बादशाह जानवरों की लड़ाई देखा करते 
थे। सन्‌ १७७४ में उनकी मृत्यु हुई । 

उनके बाद इनके तीसरे पुत्र मिरजा अनजीअलीखाँ आसफउद्दोला के 
नाम से गद्दी पर बैठे । ये प्रारम्भ में ७ वर्ष तक फैजाबाद में रहे। परन्तु 
बाद में लखनऊ चले आये और उसे ही राजधानी बनाया । 

उनके लखनऊ आने से लखनऊ की तकदीर चेती। उस समय तक 
लखनऊ एक साधारण कस्बा था। आसफउद्दौला ने उसे अच्छा खासा शहर 
बता दिया । उन्होंने कई मुहल्ले और बाजार बनवाये। वह बड़े शाहखचे, 
स्वाधीन प्रकृति के, और हिम्मतवाले शासक थे। उन्होंने सब पुराने दरबा- 
रियों को निकालकर नयों को नियुक्त किया । उनके जमाने में दरबार की 
शानो-शोकत देखने योग्य थी। दाता तो अनोखे थे। उनकी शाहखर्ची से 
उनकी माँ ने अंग्रे जों से कह-सुनकर खजाना अपने अधिकार में कर लिया 
था, परन्तु नवाब ने लड़-भिड़कर ६२ लाख रुपये ले लिये। होली, दीवाली, 
ईद, मुहरंम के अबसरों पर लाखों रुपये स्वाहा हो जाते थे | ब्याह-शादी की 
दावतों में ५-५, ६-६ लाख रुपया पानी हो जाता था। नवाब का अपना रोजाना 
खर्च भी कम न था। उनके यहाँ १२०० हाथी, ३००० घोड़े, १००० कुत्ते, 
अगणित मुरगियाँ, कबूतर, बटेर, हिरत, बन्दर, साँप, बिच्छ्‌ और भाँति- 
भाँति के जानवर थे, जिनके लिए लाखों की इमारतें बती थीं और लाखों 
रुपये खर्च होते थे। उनके निज नौकरों में २००० फराश, १०० चोबदार 
और खिदमतगार तथा सैकड़ों लौंडियाँ थीं। ४ हजार तो माली थे। रसोई 


१३३ 


का खर्च ही २-३ हजार रुपये रोजाना का था । सैकड़ों बावर्ची थे। शाहजादे 
वजीरअली की शादी में ३० लाख रुपये खर्च किये थे। वह सिर्फ दाता और 
उदार ही नहीं, एक योग्य शासक और ग़ुणग्राही भी थे। मीर, सौदा और 
हसरत आदि उर्दू के नामी कवि थे जो साल में सि्फे एक बार दरबार में 
हाजिर होकर हजारों रुपये पाते थे। संगीत और काव्य के ऐसे रसिक थे 
कि एक-एक पद पर हजारों रुपये बरसाये जाते थे । 
बारेन हेस्टिग्स को रुपये की बड़ी जरूरत थी। अंग्रेज कम्पनी ने नवाब 
से कई बड़ी रकमें बार-बार तलब की थीं। विवश हो नवाब ने चुनार के 
किले में हेस्टिग्स से मुलाकात की और बताया कि केवल सेना की मह में ही 
मुझे एक बड़ी रकम देनी पड़ती है। 
अन्त में हेस्टिग्स ने यह निश्चय किया कि चूँकि स्वर्गीय नवाब 
शजाउद्दौला मृत्यु के समय में अपनी माँ और विधवा बेगम को बड़े-बड़े 
खजाने दे गया है, और फंजाबाद के महल भी उन्हीं के नाम कर गया है, 
तथा ये बेगमें अपने असंख्य सम्बन्धियों, बाँदियों और गुलामों के साथ वहीं 
रहती थीं--अत: उनसे यह रुपया ले लिया जाय। 
आसफउद्दौला यह शत सुतकर बहुत लज्जित हुआ, पर लाचार हो उसे 
सहमत होना पड़ा, और इसका प्रबन्ध अंग्रेज-अधिकारी स्वयं कर लेंगे, यह 
भी निश्चय हो गया । 
मृत नवाब शुजाउद्दौला अपनी इन बेगमों को अंग्रेजों की संरक्षकता में 
छोड़ गये थे। परन्तु उस मनुष्यता को भुलाकर और उनका रुपया हड़पते 
का संकल्प करके इन विधवा बेगमों पर काशी के राजा चेतसिंह के साथ 
विद्रोह में सम्मिलित होने का अभियोग लगाया गया, और सर इलाइजाह 
इम्पे कहारों की डाक बैठाकर इस काम के लिए कलकत्ते से तेजी के साथ 
रवाना हुआ। लखनऊ पहुँचकर उसने गवाहों के हलफनामे लिये और 
बेगमों को विद्रोह में सम्मिलित होने का फैसला करके कलकत्ते लौट गया। 
फैजाबाद के महलों को अंग्रेजी फौजों ने घेर लिया--और बेगमात को 
हुक्म दिया कि आप कदी हैं, और आप तमाम जेवरात, सोना, चाँदी, 
जवाहरात दे दीजिए । 
जब उन्होंने इन्कार किया, तो बाहर की रसद बन्द कर दी गई, और वे 


१३४ 


भूखों मरने लगीं। अन्त में बेगमों ने पिटारों पर पिठारे और खजानों पर 
खजाने देना शुरू कर दिया। यह रकम एक करोड़ रुपये के अनुमानतः 
होगी । 

इस घटना से अवध-भर में तहलका मच गया, और आसफउद्दोला का 
दिल टुकड़े-टुकड़े हो गया । 

इसके बाद हेस्टिग्स ने कर्नेल हैनरी को नवाब के यहाँ भेजा और उसे 
बहराइच तथा गोरखपुर जिलों का कलक्टर बनवा दिया । उसने उन जिलों 
पर भयानक अत्याचार किया, और तीन वर्ष के अन्दर ही पतालीस लाख 
रुपया कमा लिया। नवाब ने तंग होकर उसे बर्खास्त कर दिया, पर हेस्टिग्स 
ने फिर उसे नवाब के सिर मढ़ना चाहा। 

नवाब ने लिखा--“मैं हजरत मुहम्मद की कसम खाकर कहता हूँ कि 
यदि आपने मेरे यहाँ किसी काम पर कनेल हैनरी को भेजा--तो मैं सल्तनत 
छोड़कर निकल जाऊँगा। 


सन्रह 


जब वारेन हेस्टिग्स की स्वच्छन्दता नष्ट हुई और कौन्सिल के साथ 
सहमत होकर शासन करने की कम्पनी ने आज्ञा दी, तब महाराज नन्दकुमार 
ने सर फिलिप फ्रांसिस द्वारा एक आवेदन-पत्न कौंसिल में भेजा। उसमें 
उन्होंने लिखा था-- 

“हेस्टिग्स साहब जैसे शत्रु की शिकायत करके आत्मरक्षा के लिए मैं 
ईश्वर की कृपा पर ही भरोसा करता हूँ। मैं आत्ममर्यादा को प्राण से भी 
बढ़कर मानता हूँ । और मैं यदि अब भी असली भेद न खोलूं और मौन रहेँ 
तो मुझे और भी अधिक विपत्तियाँ झेलनी पड़ेगी, अतः मैं लाचार होकर 
यह रहस्य-भेद प्रकट करता हूँ |” 

इस आवेदन-पत्र में महाराज ने दिखाया कि हेस्टिग्स साहब ने ३५४१०५ 
रुपये का गबत किया है और वे महाराज के स्वनाश का षड़यन्त्र रच रहे 
हैं। महाराज के शत्र॒ जगतचन्द्र, मोहनप्रसाद, कमालुद्दीन आदि इस पाप- 

गोष्ठी में सम्मिलित हैं । 

जब यह पत्न कौन्सिल में पढ़कर सुनाया गया तो हेस्टिग्स साहब का 
चेहरा फख हो गया । वे क्रोध में मतवाले होकर मेम्बरों को सख्त बात कहने 
और महाराज को गालियाँ देने लगे । उस दिन कौन्सिल बरखास्त हो गई | 
दो दिन पीछे जब कौन्सिल बैठी तो महाराज का एक और पत्न खोला गया, 
जिसमें उन्होंने लिखा था कि कौन्सिल यदि भाज्ञा दे तो मैं स्वयं कौन्सिल आकर 
अपनी वातों का प्रमाण पेश करूँ और घूस के रुपयों की रसीद दाखिल करूँ। 

पत्र सुतकर कनेल साँतसून ने प्रस्ताव किया कि महाराज को कौन्सिल 
में उपस्थित होकर सुबूत पेश करने की आज्ञा देती चाहिए। यह सुनकर 
गवनर साहब के क्रोध का ठिकाता न रहा। उन्होंने कहा--“यदि नन्दकुमार 
हमारा अभियोक्‍ता बनकर कौन्सिल में आएगा तो हम इस अपमान को 
प्राण जाने पर भी तहीं सह सकेंगे। हमारी अधीनस्थ कौन्सिल के सदस्य 
हमारे कार्यों के विचारक बनकर यदि एक सामान्य अपराधी के समान 
हमारा विचार करेंगे तो हम इस बोड में बैठेंगे ही नहीं ।” बाबंल साहब ने 
सलाह दी कि इस मामले की जाँच सुप्रीम कोटे द्वारा कराई जाय । 

बहुत वाद-विवाद के अनन्तर बहुमत से महाराज का कौन्सिल में 
बुलाया जाना निश्चित हुआ। गोरे गवतेर पर काला आदमी दोषारोपण 
करे, यह एक अनहोनी बात थी । हेस्टिग्ज साहब उठकर चल दिये। पर 
तीनों सदस्यों ने जनरल क्लीवरिज्ध को सभापति बनाकर महाराज को 
कौन्सिल में बुलवाया और उनके प्रमाण सुनकर एकमत से हेस्टिग्स को 
अपराधी ठहराया । साथ ही उन्होंने यह भी निश्चय किया कि उन्हें घस के 
रुपये फौरन कम्पनी के खजाने में जमा करा देने चाहिए। परन्तु हेस्टिग्स ने 
इस प्रस्ताव का तिरस्कार कर दिया, इस पर कम्पनी की ओर से सुप्रीम 
कोर्ट में दावा दायर करने के लिए सब कागज कम्पनी के सॉलिसिटर जन- 
रल के पास भेज दिए गये। सॉलिसिटर ने उन्हें देखकर जो राय कायम की 
थी वह यह है--- 

“हमारी समझ में कलकत्ते की सुप्रीम कोर्ट में कम्पनी की ओर से 
हेस्टिग्स साहब पर नालिश दायर की जानी चाहिए। ऐसा करने पर बंगाल 
के सब झगड़े एकदम तय हो जायेंगे और कम्पनी को भी अधिक लाभ 

होगा।” 

हेस्टिग्स साहब ने यह रंग-ढंग देखकर चीफ जस्टिस इम्पे साहब की 
कोठी में एक गुप्त मंत्रणा की । उसके अगले दिन ही अचानक मोहनप्रसाद 
ने सुप्रीम कोर्ट में हलफिया बयान दाखिल करके एक जाल का दावा महा- 
राज नन्‍्दकुमार पर खड़ा कर दिया। दावे में कहा गया था कि महाराज 
नन्‍्दकुमार ने जाली दस्तावेज बनाकर मृत बुलाकीदास की रियासत से 
रुपए वसूल किए हैं। बयान दाखिल होते ही महाराज नन्‍्दकुमार की 
गिरफ्तारी के लिए कलकत्ते के शेरिफ के नाम सुप्रीम कोर्ट के विचारकों ने 
वारण्ट निकाल दिया और तत्काल ही महाराज ननन्‍्दकुमार गिरफ्तार करके 
जेल में डाल दिए गये। अपने पत्र में भण्डाफोड़ करते हुए महाराज ने जो 
भय प्रकट किया था, वह सम्मुख आ गया । 

महाराज ब्राह्मण थे, इसलिए उन्होंने जिस स्थान पर ईसाई-मुसलमान 
आते-जाते थे, वहाँ सन्ध्या-वन्दन और खान-पान से इन्कार कर दिया। ६८ 
घण्टे वे बराबर निर्जेल रहे। जब उनके वकील ने उन्हें किसी शुद्ध स्थान में 
तजरबन्द करने की अर्जी दी, तब बंगाल के पण्डितों को बुलाकर अंग्रेजों ने 
व्यवस्था ली कि महाराज की जाति जेल में खान-पान से नष्ट हो सकती है 
या नहीं ? हेस्टिग्स के नौकर मोदी-बाबू ने झठपट मुशिदाबाद को आदमी 
दौड़ाकर अपने पंडित हरिदास तकं-पंचानन को कलकत्ते बुला भेजा। 
उन्होंने तथा अन्य ब्राह्मणों ने आत्म-मर्यादा को तिलांजलि दे, व्यवस्था दी 
कि जेल में भोजन करने से ब्राह्मण की जाति नष्ट नहीं होती और अगर 
थोड़ा-बहुत दोष होता भी है तो वह “हीं! के बराबर है, और जेल से 
छटकारा पाने के बाद ब्रत आदि रखने से उसका प्रायश्चित्त हो जाता है। 
एक देवता ने तो यहाँ तक कह दिया कि ब्राह्मण की जाति आठ बार मुसल- 
मान का भात खाने के बाद नष्ट होती है। उपरोक्त व्यवस्था सुतकर इम्पे 
साहब ने महाराज की दरख्वास्त तामंजूर कर दी, परन्तु जब महाराज ने 
भोजन से इन्कार कर दिया और वृद्ध होने के कारण उनके प्राण जाने का 
भय हुआ, तब जेल के आंगन में उतके लिए अलग खीमा खड़ा किया गया । 
इस बीच में अभियोग तैयार करके धूम-धाम से चलाया गया। 

१७७५ की तीसरी जून को कलकत्ता में अंग्र जी न्याय की कलंकरूप 

अदालत बैठी, और बईमान जज पीली पोशाक पहनकर आ डटे | महाराज 
अभियुक्त के वेश में सामने खड़े हुए और उनके गुमाश्ता चौतन्यनाथ एवं 
उनके दास राय राधाचरण बहादुर और महाराज के बैरिस्टर फरार साहब 
उनके पीछे खड़े हुए। दूसरी ओर फर्यादी के गवाह कान्‍्त पोहार आदि 
हेस्टिग्स के सहचर दर्शकों की सीट पर आ बठे। महाराज पर जालसाजी के 
बीस अपराध लगाये गये। महाराज ने अपने को निर्दोष बतलाया। 

उनसे पूछा गया---“आप किससे अपना विचार कराना चाहते हैं ?” 

महाराज ने कहा--' परमेश्वर हमारा विचार करे। हमारे देशवासी 
हमारी श्रेणी के जन हमारा विचार करे ।” पर उस समय देशी लोगों का 
अंग्रेजों के न्यायालय में वेसा सम्मान न था, अत: १२ जूरी बनाकर विचार 
शुरू हुआ। 

कोट के प्रधान द्विभाषिए विलियम चेम्बर किसी तरीके से गैर हाजिर 
कर दिये गये और गवनर के क्षपा-पात्र ईलिएट साहब को उनका काम 
सौंपा गया । 

महाराज के बेरिस्टर ने आपत्ति की तो इम्पे साहब ने उसे घड़क 
दिया। क्‍्लाक ऑफ दी क्राउन के अभियोग-पत्र पढ़ने पर फरियादी के 
गवाहों की जबानबन्दी आरम्भ हुईं। पहली गवाही मोहनलाल की हुई। 
यह वही आदमी था, जिसकी पहली दरख्वास्त का मसौदा स्वयं कोर्ट के 
जजों ने बनाया था। पर यह बात फैसला हो चुकने पर प्रमाणित हुईं । 
दूसरी साक्षी कमालुद्दीन खाँ की हुई। उसने कहा--“महाराज ने मेरे नाम 
की मुहर मुझसे माँगी थी, आज १४ वर्ष हुए मुझे वह वापस नहीं मिली । 
जज के दस्तावेज दिखाने पर उसने अपनी मुहर की छाप को भी पहचान 
लिया । उसने यह भी कहा कि इस बात की खबर ख्वाजा पैटिक सदरुद्दीन 
ओर मेरे नौकर हुसेनअली को भी है।” 

दस्तावेज पर मुहर में अब्दुल कमालुद्दीन की छाप थी। जिरह में जब 
उससे पूछा गया कि तुम्हारा नाम तो कमालुद्वीन खाँ है, यह मुहर कैसी ? 
तब गवाह ने कहा--“धर्मावतार, मैं कभी झूठ नहीं बोल॑गा। मैं दिल में 
पाँच बार नमाज पढ़ता हूं, मेरा नाम पहले अब्दुल कमालुद्दीन ही था। पर 
तब से अब मेरी हैसियत बढ़ गई है, इसलिए मैंने अपने नाम के आगे का 

टुकड़ा छोड़कर ताम के पीछे खाँ लगा लिया है।” 

जिरह में जब पूछा गया कि तुम्हें कैसे मालूम हुआ कि तुम्हारा नाम 
गवाहों में दर्ज है ? तब उसने कहा--महाराज ने मुझसे खुद जिक्र किया 
था कि हमने तुम्हारे नाम की मुहर गवाहों में लगा दी है, जरूरत पड़े तो 
इसके सबृत में तुम्हें गवाही देनी पड़ेगी । पर मैंने झूठी गवाही से साफ इंकार 
कर दिया था । अल्ला-अल्ला ! भला मैं झूठी गवाही दे सकता था ? ” 

हुसंनअली, ख्वाजा पैट्रिक और सदरुद्दीन ने भी उसकी बात की पुष्टि 
की | दस्तावेज पर अब्दुल कमालुद्दीन, शिलावत सिंह और माधवराव के 
दस्तखत थे। कमालुद्दीन की गवाही तो हो चूकी, बाकी दोनों मर चुके थे । 
शिलावतर्सिह के दस्तखत पहचानने को राजा नवक्ृष्ण आये थे। ये कायस्थ 
थे। इन्होंने शपथपूर्वक कहा कि ये शिलावतसिह के दस्तखत नहीं हैं । 

इतनी साक्षी होने पर भी मामला जोरदार नहीं हुआ। वादी मोहन- 
प्रसाद तौ बार और उसका गुमाश्ता कृष्ण जीवनदास चौबीस बार गवाहों' 
के कटहरे में खड़े किये गये । बार-बार जिरह किये जाने पर क्रृष्णजीवन ने 
झंझलाकर कहा--प्ममोहनदास के हाथ का लिखा एक इकरारनामा 
बुलाकीदास ने स्वयं लिखा था, उसमें बुलाकीदास ने महाराज के १७६४ में 
४८०२१ रुपये के एक तमस्सुक की बाबत साफ लिखा था।” 

कृष्णजीवन के इस इजहार से कोर के जजों और हेस्टिग्स के चेहरों का 
रंग फख हो गया। पर इम्पे साहब ने गम्भी रता से कहा---“कष्णजीवन ने 
अब तक जो गवाही दी थी, वह करारेपन से दी थी, पर इस इकरारनामे 
की बात कहती बार उसका कण्ठ अवरुद्ध हुआ है। निस्सन्‍्देह पद्म मोहन ने 
महाराज नन्दकुमार की साजिश से एक इकरारनामा तैयार कर लिया था ।” 

उधर कान्त पोह्ार, मृंशी तवक्षष्ण ; गंगा गो विदर्सिह, राजा राजवल्लभ 
और स्वयं हेस्टिग्स साहब नए-नए साक्षी तैयार कर रहे थे। और किसी 
तरह काम बनता न देखकर, उन्होंने आजिमअली को गवाह के कट॒हरे में 
लाकर खड़ा किया। 

आजिमअली नमक की कोठी के एजेण्ट एक अंग्रेज का खानसामा 
था। क्लाइव की प्रतिष्ठित सभा के सभ्य आवश्यकता होने पर इसे सरकारी 
गवाह बनाया करते थे, क्योंकि उस समय सरकारी वकील नहीं होता था। 


१३६ 


जब किसी पर नमक की चोरी का अपराध लगाया जाता था तो आजिम- 
अली गवाह बनता था। पर अब वह सभा बन्द हो गई थी। आजिमअली ने 
अब एक औरत से निकाह पढ़ाकर लालबाजार में जूते की दृकाव खोल 
लीथी। 

तीसरी जून से सुबूत के गवाहों की जबानबन्दी आरम्भ हुई थी और 
११वीं जून को सुबूत की गवाही समाप्त हुई थी। फिर भी १२वीं जून को 
आजिमअली गवाह पेश किया गया। यह कार्यवाही वेजाब्ता थी, पर इस 
मुकदमे में जाब्ता ही क्या था ? 

गवाहों के कटहरे में आजमअली को खड़ा होते देख महाराज के गुमाश्ते 
और उतके दामाद के देवता कूच कर गए। वह एक सिद्धहस्त गवाह था । 
वे समझ गए, बस यह चश्मदीद गवाह बतकर आया है। चैतन्य बाबू ने इस 
समय धृत्तंता से काम लिया । उन्होंने हाथ के इशारे से आजिम को सौ, फिर 
दो सौ, फिर तीन सौ रुपये देते का शारा किया, पर आजिम न मानता | 
वह हलफ उठाकर कहने लग[--- 

“मैं महाराज ननन्‍्दकुमार का मकान जानता हूँ । उनके गुमाश्ता चैतन्य- 
ताथ ने मेरी दुकान से जूता लिया था। मैं सन्‌ १७६६ के जुलाई मास में 
चतन्य बाबू से जूतों के दामों का तकाजा करने महाराज नन्‍्दकुमार के 
मकान पर गया। उसके दस दिन पहले बुलाकीदास की मृत्यु हो गईं थी । 
वहाँ मैंने चंतन्य बाबू को काम में फंसे हुए पाया। पूछने पर उन्होंने कहा-- 
“इस समय महाराज एक जाली दस्तावेज बना रहे हैं, उसीमें मैं इस समय 
फंसा हूँ ।' इसके बाद देखा, महाराज बैठक में ताक पर चश्मा चढ़ाकर 
एक बक्स में से २५-३० मुहर निकालकर उनका नाम जोर-जोर से पढ़ रहे 
हैं। एक मुहर को उन्होंते कमालुद्दीन की कहकर चैतन्यनाथ को दिखाया 
भी था।* 

आजिम का यह इजहार सुनकर कोट के जजों की आनन्द से बत्तीसी 
खूल गई। वे उत्सुकता से कहने लगे---गो आन । 

आजिमअली--हुजूर, इसके बाद तमस्मुक की शक्ल के कागज पर वह 
मुहर छाप दी गई। 

एक जज--कहे जाओ, कहे जाओ। 

आजिमअली--इसके बाद चैतन्य बाबू से महाराज ने कहा कि जहाँ 
मुहर लगाई है, उसके पास ही अब्दुल कमालुद्दीत का नाम भी लिख दो । 

दूसरा जज--कहे जाओ । 

आजिमअली--चैतन्य बाबू ने कमालुद्दीत का ताम लिख दिया । 

नीसरा जज--क्या तुम पढ़-लिख सकते हो ? 

आजिमअली--हुजूर, अब तो आँखों से दिखाई ही कम देता है, पर 
आगे फारसी पढ़-लिख सकता था। 

सर इम्पे--आगे बोलो । 

आजिमअली--हुजू र, इसके बाद उसी कागज पर महाराज ने शिलावत- 
सिंह और माधवराव के नाम भी गवाहों में लिख दिये । 

इस इजहार से घबराकर चैतन्यबाबू ते इशारे से एक हजार रुपये का 
इशारा किया। तब आजिम ने भी इशारे ही से कहा---घबराओ मत, सब 
पर पानी फेरे देता हैँ। उधर जज और फरियादी के वकील अधीर होकर -- 
“गो ऑन, गो ऑन” कहने लगे। 

आजिमअली---सब काम खत्म होने पर महाराज उसे पढ़ने लगे । 

जजों ने आनन्दित होकर कहा--अच्छा-अच्छा, फिर क्या हुआ ! 

आजिमअली--बस पढ़कर महाराज ने उसे अपने बक्स में रख लिया। 
तभी हमने सुना कि बुलाकीदास ने महाराज को तमस्मुक लिख दिया है। 

सब जज--(एक साथ ) फिर ! फिर ! ! 

आजिमअली--हुजूर, बस इसके बाद ही घर के भीतर मुर्गी बोली 
और मेरी नींद टूठ गई। मेरी छोटी स्त्री ने कहा--मियाँ ! आज क्‍या 
बिस्तर से नहीं उठोगे ? देखो, कितनी धूप चढ़ गई है। 

यह सुनते ही द्विभाषिए ईलिएट साहब ने आजिमअली के मूँह की ओर 
देखा । सहसा उनके मुख से निकल पड़ा--आह ! 

इधर तो इम्पे साहब ने द्विभाषिए से अन्तिम बात समझाते को कहा, 
और उधर गवाह से कहा--गो ऑन । 

आजिमअली--हुजूर, इसके बाद मैंने अपनी छोटी औरत से कहा-- 
मीर की लड़की, मैंने ख्वाब में देखा है कि मैं महाराज नन्दकुमार के मकान 
पर गया हूँ और वे बुलाकीदास के नाम से एक जाली दस्तावेज बना रहे हैं। 

जब ईलिएट साहब ने गवाह की बातों को इम्पे को समझाया तब तो 
सुप्रीम कोर्ट के सुयोग्य जज विमूढ़ हो आजिम के मुँह को देखने लगे | पर 
अब आजिम ने गो ऑन' की प्रतीक्षा न कर कहना जारी रखा-- 

“धर्मावतार, मे री बात सुतकर मेरी छोटी स्त्री ने कहा--“मियां ! 
तुम हमेशा राजा, उमरा, साहबों के मकान पर आते-जाते हो, इसी से सपने 
भी तुम्हें ऐसे ही दीखते हैं। 

जज शून्य हृदय से बयान सुन रहे थे। अन्त में जज चेस्बर्स ने द्विभाषिए 
से कहा--गवाह से दरियाफ्त करो कि इसने हमारे सामने अभी जो कुछ 
कहा है वह सब ख्वाब की बातें हैं ? 

प्रश्ण करने पर आजिमअली ने कहा--हुजूर, ख्वाब में जो मैंने देखा 
वही सच-सच बयान कर दिया है। तीन-चार दिन की बात है, इस ख्वाब 
की बात मैंने मोहनप्रसाद बाबू से कही थी। उन्होंने चट कहा कि तुम्हें 
गवाही भी देती पड़ेगी । मैंने कहा जो देखा है सो कह दूंगा मेरा उसमें क्या हर्ज॑ 
है। धर्मावतार ! मैं कमीना नहीं, हैसियतदार आदमी हूँ | मेरी छोटी औरत 
मीर साहब की लड़की है। उसके पिदर अब्दुल लतीफ एक जिले के मालिक 
हैं। और मौलवी अब्दुल रहमान रिश्ते में मेरे साले होते हैं। 

आजिम की इस प्रशस्त विरुद्धावली को सुनकर चेतत्य बाबू से न रहा 
गया । वे पीछे से बोल उठे---चचा, आज तो तुम बड़े आली खानदान बन 
गए। लाल बाजार की रहमानी की लड़की के साथ निकाह पढ़वाकर कहते 
हो कि मौलवी लतीफ हुसैन मेरे ससुर हैं। 

आजिमअली-- (क्रोध से ) दुहाई है धर्मावतार की दिन-दहाड़े सरे- 
इजलास एक शरीफ की इज्जत ली गई है। मैं इस पर तोहीन का मुकदमा 
चलाऊंगा। इसका इतना मकदूर कि मेरी पाकदामन सास साहबा को यह 
लाल बाजार की रहमानी कहे। धर्मावतार ! मेरी सास अब परदानशीन 
हैं। वे आगे अनकरीब आठ साल तक लाल बाजार में कुछ-कुछ बेपरदें थी । 
पर छे महीने हुए मौलवी साहब ते उनके साथ निकाह पढ़वाकर उन्हें अब 
परदानशीन बना लिया है। एक ऐसे इज्जतदार घराने की पर्दानशीन औरत 
की शान में ऐसी वाहियात जवाब निकालना सरासर जुर्म में दाखिल है। 
अदालत मेरी फरियाद सुने । 


१४२ 


गवाह के रंग-ढंग देखकर सारी अदालत सन्‍नाटे में आ गई। अच्त में 
इम्पे साहब ने महाराज के बैरिस्टर फरार साहब से पूछा, क्या आपको 
इस गवाह की साक्षी प्रमाण-रूप से ग्रहण करने में कुछ उज्र है ? 

बैरिस्टर ने कहा--जब गवाह स्वप्त की बात कह रहा है तो मैं नहीं 
समझ सकता कि उसकी साक्षी केसे प्रमाणभूत मानी जाय । 

इम्पे--मि० फरार ! इस गर्म मुल्क में पुरी-पुरी नींद शायद ही किसी 
को आती हो। प्रायः लोग अद्धं-तत्द्रा अवस्था में रहते हैं। ऐसी दशा में 
यदि कोई मनुष्य आँख, कान आदि इन्द्रियों द्वारा कोई विषय ग्रहण करे तो 
उसके कथन को लाड्ड थारलो साक्षी रूप से ग्रहण किये जाने में कोई आपत्ति 
उपस्थित न करेंगे । 

वेरिस्टर--मुझे लाडे थारलो के मतामत से कुछ मतलब नहीं यदि 
आप इसकी गवाही प्रमाण मानना ही चाहते हैं तो मेरा भी उञ्ध दर्ज कर 
लिया जाय । 

न्याय-मूर्ति इम्पे साहब ने मातह॒त तीनों जजों से सलाह करके आजिम- 
अली की गवाही प्रमाण स्वरूप ग्रहण कर ली और आसामी के बैरिस्टर को 
सफाई के गवाह पेश करने की आज्ञा दी । बेरिस्टर ने कहा कि आसामी पर 
जुमे प्रमाणित ही नहीं हुआ तब सफाई कैसी ? आसामी निर्दोष है। उसे 
रिहाई मिलनी चाहिए। 

जज ने कहा--अपराध सिद्ध हुआ है आप सफाई पेश न करंगे तो हमें 
जूरियो को समझाने के लिए संग्रहीत प्रमाणों की आलोचना करनी पड़ेगी । 

जिस दस्तावेज के सम्बन्ध में झगड़ा उठा था, उसकी यहाँ पर संक्षिप्त 
रूप से व्याख्या कर देना अप्रासंगिक न होगा। मुशिदाबाद में एक भारी 
राजनतिक विद्वान पंडित बापुदेव जी शास्त्री रहते थे। नवाब अलीवर्दीयाँ 
उनका बड़ा सत्कार करते थें। और उनसे सदा राज-काज में परामश लेते 
रहते थे । इन शास्त्री जी के पास महाराज ने १२ वर्ष की उम्र तक आठ वर्ष 
संस्कृत-शास्त्रों की शिक्षा पाई थी। जब महाराज २२ वर्ष के हुए, तब 
नवाब अलीवर्दीयाँ ने पंडित जी के अनुरोध से उन्हें मेहिंषदल परगने का 
लगान वसूल करने पर नियुक्त कर दिया। धीरे-धीरे वे अपती योग्यता से 
हुगली के फौजदार बन गए । इस पर उन्होंने लगभग ३ लाख रुपये कमाए। 

इसके बाद गुरु-दर्शन की अभिलाषा से एक बार वे मुशिदाबाद गए, उनकी 
कन्या के लिए, जिसे वे अपनी धर्म-भगिनी करके मानते थे, कुछ आभूषण 
साथ ले गए। परन्तु जब वे मुशिदाबाद पहुँचे, तब उन्हें खबर मिली कि 
गुरु-पत्नी का देहान्त हो चुका है, और उनकी लड़की विधवा हो गई है। 
ऐसी दशा में उन्होंने आभूषणों के लाने की. चर्चा तक गुरुजी से नहीं की 
और उन गहनों की अपने परिचित बुलाकीदास महाजन की दुकान में 
अमानत की तरह जमा करा दिया और मन में संकल्प किया कि किसी 
अवसर पर उन्हें बेचकर उनसे जो रुपये आवेंगे उन्हें प्रमदादेवी को दे देंगे । 

देवयोग से मीरकासिम और अंग्रेजों के युद्ध में मुशिदाबाद लूट लिया 
गया। बुलाकीदास का भी सर्वेस्व लूटा गया। बुलाकीदास धर्मात्माथे। 
उन्होंने महाराज को उनकी अमानत के बदले में ४८०२१ रुपये का तमस्मुक 
लिख दिया। बुलाकीदास मर गए, और उसी दस्तावेज को जाली करार 
देकर महाराज पर मुकदमा चलाया गया। 

खेर, महाराज की ओर से सफाई की गवाहियाँ पेश हुईं । बड़े-बड़े लोगों 
ते गवाहियाँ दीं। गवाही समाप्त हो चुकने पर जजों ने जूरियों को मुकदमा 
समझाया और उस पर एक लम्बी वक्‍तृता भी दी। वक्‍तृता समाप्त होने पर 
जूरी लोग दूसरे कमरे में उठ गए। आधे घण्टे बाद उन्होंने लौटकर कहा--- 
“महाराज नन्दकुमार अपराधी हैं।* 

यह सुनते ही महामति इम्पे साहब ने महाराज को फाँसी का हुक्म दे 
दिया । 

हुक्म सुनाकर महाराज फिर जेल में भेज दिए गये। इस बार खेमे के 
बजाय एक दुतलला मकान उन्हें दिया गया। हजारों लोग शत्रु-मित्र उनसे 
मिलने आते थे। नबाव मुवारकुद्दोला ते कौन्सिल की सेवा में एक पत्र भेजा 
था। उसमें उसने प्रार्थना की थी कि इंग्लैण्ड के बादशाह की आज्ञा आने तक 
महाराज की फाँसी रोकी जाय । 

स्वयं महाराज ने भी जनरल क्लीवॉरिंग और सर फ्रान्सिस के पास 
एक पत्र इस आशय का भेजा था-- 

“सर्वशक्तिमान्‌ ईश्वर के बाद आप पर मुझे आशा है। मैं ईश्वर के 
नाम पर नम्नतापुर्वक आपसे अनुरोध करता हूँ कि इंग्लैण्ड के बादशाह की 

आज्ञा आ लेने तक आप मेरी भृत्यु-आज्ञा को मुल्तवी करा दें। हिन्दुओं के 
मतानुसार मैं न्याय के दिन इस संकट से उबारने के लिए आपको आशीष 
दूंगा । 

सुप्रीम कोर्ट से फेसला होते पर भी कौन्सिल को इतनी शक्ति थी कि 
वह इंगलैण्ड से आज्ञा आने तक फाँसी रोक दे । परन्तु कौन्सिल के सभ्यों ने 
इस मामले में पड़ना पसन्द नहीं किया। नबाव मुबारकुद्दौला के अलावा 
महाराज के भाई शम्भूनाथ राव आदि कई व्यक्तियों ने भी आवेदन-पत्र 
भेजे, परन्तु उनका कुछ फल न हुआ । 

महाराज को पाँचवीं अगस्त को फाँसी दी गईं। किन्तु जनरल 
क्लीवर्मिंग ने १८ अगस्त को महाराज का वह पत्र कौच्सिल में खोला उस 
दिन महाराज का दशम संस्कार हो चुका था। १६ अगस्त को एक मन्तव्य 
बनाकर उस पत्र की प्राप्ति कौन्सिल के कागज पत्नों में से निकाल दी गई । 

क्लीवरिंग को जो पत्र उर्दू में महाराज ने लिखा था, उसके विषय में 
हेस्टिग्स ने कहा कि इसमें जजों के आचरण की आलोचना की गई है, अतः 
यह पत्र जजों के पास भेज देना चाहिए। परन्तु फ्रान्सिस साहब ते कहा, 
ऐसा करने से पत्न का महत्त्व बढ़ जायेगा। इसमें लिखी हुई बातें झूठी और 
जजों का अपमान करने वाली हैं। मेरी राय में वह पत्न शेरिफ साहब को 
दे दिया जाय, ताकि वे इसे किसी आम जगह में सब लोगों के सामने किसी 
जललाद के हाथ से जलवा दें । दूसरे दिन सोमवार को वह पत्न चौराहे पर 
जल्लाद के हाथ से जलवा दिया गया । 

दण्डाज्ञा सुनाने के बाईसवें दिन महाराज को फाँसी लगाई गई। वह 
समय उन्होंने ईश्वराधना में व्यतीत किया। फाँसी के दिन बड़े सवेरे जब 
महाराज पूजा में बठे थे, एकाएक कोठरी का द्वार खुला और सामने कलकत्ते 
के मेकरेब साहब शेरीफ दीख पड़े। उन्होंने द्विभाषिए से कहा--महाराज 
से तिवेदन करो कि आज हम आपसे अन्तिम भेंट करने आये हैं। हम ऐसी 
चेष्टा करेंगे कि ऐसे बुरे समय में (फाँसी में) महाराज को अधिक कष्ट न 
हो । मुझे इस घटना में शरीक होने का दुख है। महाराज विश्वास रखें कि 
अन्तिम समय तक मैं उनके साथ रहेंगा और उनकी अभिलाषाओं को पूरी 
करने की चेष्टा करूँगा । 

महाराज ते उन्हें धन्यवाद देते हुए कहा--मैं आशा करता हूँ कि मेरे 
कुट्म्बियों पर भी आपकी ऐसी ही कृपा बनी रहेगी । प्रारब्ध अटल है, आप 
मेरा सलाम कौन्सिल के सभ्यों को कहना । 

मेकरेब लिखते हैंबात करते वक्‍त महाराज न साँस भरते थे, न 
उदास मालूम होते थे, भौर न उनका कण्ठ अवरुद्ध दिखलाई पड़ता था। 
उनका चेहरा गम्भीर था, उस पर विषाद का कुछ भी चिन्ह न था। महा- 
राज की दृढ़ता देखकर मेकरेब साहब अधिक देर तक न ठहर सके । बाहर 
आने पर जेलर ने कहा--जब से महाराज के मित्र उनसे मिलकर गये हैं, 
तब से वे बराबर अपने हिसाब-किताब की जाँच-पड़ताल कर रहे हैं और 
नोट लिख रहे हैं। 

फाँसी का समय ६ बजे प्रातःकाल था। मेकरेब साहब ठीक समय से 
आधा घण्टा पूर्व जेल गये। वहाँ फाँसी का सब सामान ठीक था। अंग्रेजों 
की अमलदारी में ब्राह्मण को फाँसी लगने का यह प्रथम ही अवसर था। 
हजारों मनुष्य देखने आये थे। उन सबकी आँखों में आँसू झलक रहे थे । 
खबर पाकर महाराज उतरकर नीचे आये । इस समय भी उनका मुख प्रसन्न 
था। शेरीफ साहब के बैठने पर वे भी एक कुर्सी पर बैठ गए। इतने में 
किसी ने घड़ी जेब से निकालकर देखी । यह देख महाराज तत्काल उठ खड़े 
हुए और बोले---मैं तयार हूँ । पीछे घुमकर देखा तो तीन ब्राह्मण खड़े थे । 
वे उनका मृत शरीर लेने आये थे। महाराज ने उन्हें छाती से लगाया। 
महाराज प्रसन्‍्त थे, पर ब्राह्मण फूट-फूट कर रो रहे थे । 

मेकरेब ने घड़ी तिकांलकर कहा--समय तो हो गया, किन्तु जब तक 
आप न कहेंगे, तब तक यह पापिती क्रिया आरम्भ न की जायेगी। एक 
घण्टे तक सब चुप बेठे रहे । बीच-बीच में महाराज कुछ बातचीत करते रहे 
और माला फेरते रहे; इसके बाद महाराज उठे, शेरीफ की तरफ देखा, 
ओर दोनों चल दिये। जेल के फाटक पर पालकी तैयार थी। महाराज 
पालकी पर सवार होकर जेल की तरफ चले। शेरीफ और डिप्टी शेरीफ 
पालकी के पीछे-पीछे चल रहे थे। भीड़ बहुत थी पर दंगा-फसाद का कुछ 
लक्षण न था। टिकठी के पास पहुँचकर महाराज ने कुछ ब्राह्म णों के न आने 
के विषय में पूछा। महाराज उनके विषय में पूछ ही रहे थे कि वे भी आ 

गये । उनसे एकान्त में बात करने को मेकरेब साहव ने अन्य अफसरों को 
हटाना चाहा, परन्तु महाराज ने उन्हें रोककर कहा--मैं सिर्फ बच्चों और 
घर की स्त्रियों के सम्बन्ध में उनसे कुछ कहना चाहता हूँ। इसके बाद उन्होंने 
कहा--“जो ब्राह्मण मेरी मृत-देह ले जायेंगे, उन्हें शेरीफ साहब अपनी 
निगरानी में रख लें । उनके सिवा कोई मेरे शरीर का स्पर्श त करे। 

शेरीफ ने पुछा-- क्या आप अपने मित्रों से मिलना चाहते हैं ? 

महाराज ने कहा--मित्न तो बहुत हैं, पर उनसे मिलने का न यह स्थान 
है न समय । 

शेरीफ ने फिर पुछा--फाँसी पर चढ़कर महाराज फाँसी का तख्ता 
हटाने का इशारा किस प्रकार देंगे ? 

महाराज ने कहा--हाथ हिलाते ही तख्ता सरका दिया जाय । 

मेकरेब ने कहा--किन्तु नियमानुसार आपके हाथ तो बाँध दिये जायेंगे 
आप पैर हिलाकर सूचना दे दें । 

महाराज ने स्वीकार किया। 

शेरीफ ने महाराज की पालकी को फाँसी के तख्ते तक लाने की आज्ञा 
दी, पर महाराज पालकी छोड़कर पैदल ही चल दिये । तख्ते के पास पहुँच- 
कर उन्होंने दोनों हाथ पीछे कर दिये । अब उनके मुख पर कपड़ा लपेटने 
का समय आया। उन्होंने अंग्रेज के हाथ से कपड़ा लपेटने में आपत्ति की | 
शेरीफ ने एक ब्राह्मण सिपाही को रूमाल लपेटने का हुक्म दिया | महाराज 
ने उसे भी रोका। महाराज का एक नौकर उनके परों में लिपट रहा था, 
उसी को महाराज ने आज्ञा दी। इसके बाद वे चबूतरे पर चढ़कर अकड़कर 
खड़े हो गए । मेकरेब साहब लिखते हैं : 

“मैं खिन्‍न हो अपनी पालकी में घुस गया, किन्तु बैठने भी न पाया था 
कि महाराज ने पूर्व-सूचना के अनुसार पैर का इशारा दे दिया, और तख्ता 
खींच लिया गया। बात की बात में महाराज के प्राण-पखेरू उड़ गये। 
नियत समय तक शव रस्सी पर लटका रहा, फिर ब्राह्मणों के हवाले कर 
दिया गया।” 

ज्योंही महाराज के गले में फन्दा डालकर तख्ता खींचा गया, त्योंही लोग 
चीख मार-मारकर भागने लगे। वे भागते जाते थे और कहते जाते थे-- 

ब्रह्मह॒त्या हुईल। कलिकाता अपवित्न हुईल। देश पापे फरिपूर्ण हुईल ! 
फिरिगेर धर्माधर्म ज्ञान नाई !!! ब्राह्मणों ने उस दिन नि्जेल ब्रत रखा । 
बहुत से ब्राह्मण कलकत्ते को छोड़कर अन्यत्न रहने लगे। नगर सें हा-हाकार 
मच गया । उसकी गलियाँ लोगों के करण-ऋन्‍्दन से प्रतिध्वनित हो उठीं। 


खट७5।र२ह 

हेस्टिग्स तीन वर्ष गवर्तर और दस वर्ष गवरनर जनरल रहा। कम्पनी 
सरकार की अर्थ लोलुपता को पूरी करने के लिए उसे अपने आदर्श भूला 
देने पड़े, फिर वह स्वयं भी प्रजा का शोषणकर्त्ता बना। उसने लाखों रुपयों 
की अपने लिए भी रिश्वतें लीं और मालामाल होकर इंगलेंड गया। महा- 
राज नन्दकुमार को फाँसी देने से उसके अपयश में और भी वृद्धि हुई। 
इंगलैंड जाकर उसके ऊपर रिश्वरतें लेने और नन्दकुमार पर झूठा केस 
चलाने के केस चले, परन्तु अन्त में उन कार्यों को अंग्रेजी राज्य के हित में 
उचित समझकर उसे क्षमा कर दिया गया। क्लाइव और हेस्टिग्स दोनों ही 
को अंग्रेजी राज्य की भारत में नींव जमाने का श्रेय प्राप्त है। 

हेस्टिग्स की भाँति क्लाइव ने भी प्रेम-व्यापार किया था। जब बह 
इंगलैंड में रह रहा था, उसका मन एक सुन्दर अंग्रेज युवती की ओर आक- 
पषित हुआ। यह आकर्षण बढ़ता गया, परन्तु वह युवती शीलवती और 
पवित्न वृत्ति की स्त्री थी। क्लाइव ने जब-जब उससे प्रणय निवेदन करना 
चाहा, उसने अवज्ञा से उसे ठुकरा दिया। क्लाइव हताश नहीं हुआ, वह 
सुअवसर की प्रतीक्षा करने लगा । यद्यपि उसका प्रणय और भी युवतियों से 
चलता था, परन्तु इस युवती की प्रभावशाली सौम्यता ने क्लाइव को व्याकुल 
बता दिया । 

क्रिसमिस का त्यौहार आया। क्लाइव ने सुन्दर फूलों का एक गुच्छा 
और पत्र देकर अपने एक नौकर को उस महिला के घर भेजा और कहा कि 
यह पत्न और गुच्छा उसकी मेज पर रख कर चुपचाप लौट आना, कुछ 
कहना नहीं । नौकर गुच्छा रखकर लौट आया | 

प्रात:काल स्नान के बाद श्ंगार करते समय युवती ते अपनी श्ुंगार 
मेज पर वह फूलों का गुच्छा और पत्र देखा। युवती ने पत्र पढ़ा। उसमें 
लिखा था-- 

“जादी को आरम्भ में व्यापार के काम में नियुक्त किया गया था । उस 
काम में अनन्त धन-वैभव प्राप्त किया जा सकता था; कितु जादी में युद्ध 
के लिए स्वाभाविक योग्यता और असाधारण प्रवृत्ति मौजूद थी। इसलिए 
एक वीर के सदृश धन्‌-वै भव का तिर॒स्कार करते हुए जादी ने अपनी भीतरी 
प्रेरणा से उन वीरों और मनुष्य-जाति के उपकारकों के यशस्वी जीवन में 
प्रवेश किया, जो कि बादशाहों और कौमों को विजय करके अपने पराजितों 
को सुख और शान्ति प्रदान करते हुं। युद्ध के मंदान में जादी की सबसे 
पहली सफलता का परिणाम यह हुआ कि उसने एक धन-सम्पन्‍न प्रान्त 
विजय कर लिया। इसके बाद उसने एक युद्ध-प्रेमी और बलवान्‌ शत्रु के 
हाथों से एक महत्त्वपूर्ण दुर्ग विजय किया, जिसके द्वारा उसने अपने नये 
विजित प्रान्त को सुरक्षित कर लिया। यह दुर्ग एक तुच्छ अन्यायी नरेश 
का प्रबल दुर्ग था, जिसके जंगी जहाजी बेड़ों ने योरोप और एशिया के 
व्यापार को आपत्ति में डाल रखा था। यह दुर्ग जादी की विजयी सेना के 
सामने न ठहर सका। जादी ने शीघ्र ही उस स्थान को, जहाँ पर कि एक 
निर्दंय, असभ्य और विश्वासघातक नरेश ने भयंकर ह॒त्याकाण्ड मचाया था, 
फिर से प्राप्त करके अपने देशवासियों की निर्देय हत्या का बदला लिया। 
जादी ते उस स्वेच्छाचारी, अन्यायी नरेश की प्रबल सेना को परास्त कर 
उसे तख्त से उतार दिया। जादी के चित्त में अपने लिए बादशाहतें प्राप्त 
करने की कोई इच्छा न थी, इसलिए इसके बाद उसने दूसरों को बादशाहतें 
प्रदान कीं । इस प्रकार वह एशिया का भाग्य-विधाता बन गया। जादी की 
विजय की कीत्ति गंगा के तटों से लेकर योरोप की पश्चिमी सीमा तक फैल 
गई | जादी फिर अपनी जन्मभूमि को लौठा, वहाँ पर जादी को यह देखकर 
सन्तोष हुआ कि उन लोगों ने, जिन्हें कि जादी ने एक धत-सम्पन्न प्रायद्वीप 
का स्वामी बना दिया था, खुले तौर पर जादी की सेवाओं का आदर किया, 
और वहाँ के अनुग्रहशील बादशाह ने जादी को इनाम दिया। इस पर जादी 
ते उदारता के साथ उस विशाल धन के समस्त सुखों को तिलाञ्जलि देकर, 

जो कि उसने अपने व्यवहार और अपनी वीरता से उपाज॑न किया था, फिर 
भारत लौटकर अभागे देशी नरेशों को उनके पैतृक राज्य वापस दिलाने और 
इन पूर्वीय प्रदेशों में, जहाँ पर कि जादी इतनी बार विजय प्राप्त कर चुका 
था, स्थायी और गौरवान्वित शान्ति स्थापित करने का निश्चय किया । 
किन्तु इन समस्त स्मरणीय वीरक्त्यों के बाद और उनके कारण जादी के 
महान्‌ यश प्राप्त करने के बाद, उच्च आत्माओं की सर्वोच्च भावना, अर्थात्‌ 
प्रेम ते जादी की समस्त महत्त्वाकांक्षाओं पर पानी फेर दिया। जादी ने 
मिरजा को देखा है, और जब से जादी ते मिरजा का दिव्य मुखड़ा देखा है, 
तब से जादी को एक क्षण के लिए भी सुख अथवा चेन नसीब नहीं हुआ । 
यद्यपि जादी के पास धन और उसका यश इतना अधिक है कि शायद 
योरोप तथा एशिया के अन्दर अनेक सुन्दर स्त्रियाँ उससे प्रगाढ़ प्रेम दर्शाने 
को तैयार हो जातीं, तथापि जादी के हृदय में किसी दूसरी स्त्री के लिए 
अणुमात्र भी विचार अथवा स्थान नहीं है। जादी के समस्त मन, हृदय और 
आत्मा के अन्दर प्रियवमा मिरजा ही मिरजा भरी हुई है। जादी के लिए 
मिरजा ही उसका विश्व है। यदि जादी को यह पता लग जाय कि वह 
प्रबल मोहिनी, अर्थात्‌ मिरजा जादी की प्रतीक्षा से प्रसन्न है, तो जादी 
सृष्टि में अपने को सबसे अधिक भाग्यवान्‌ समझेगा और अपना समस्त 
धन और वैभव मिरजा के चरणों पर अपंण कर देगा। जादी के लिए 
मिरजा ही इस पृथ्वी पर सबसे बड़ी सुन्दरी है। जब तक जादी को मिरजा 
के अन्तिम निश्चय का पता नहीं लगता, उसे चैन नहीं मिल सकता। प्रेम 
के मामले में संदेह और शंका की अवस्था इतनी अधिक कष्टकर होती है 
कि उसका वर्णन नहीं किया जा सकता। इसलिए जादी अपने प्रशंसा-पात्र 
मिरजा से प्रार्थंता करता है कि जादी की अधीरता को देखते हुए वह इस 
पत्न का शीघ्र ही उत्तर दे। दयालु परमात्मा मिरजा के चित्त में वह दया 
उत्पन्त करे कि मिरजा जादी की संतप्त आत्मा को फिर से शांति प्रदान 
कर सकें। जहाँ पर आपको यह अप्रकट लेख मिले, वहीं पर इसका उत्तर 
रख दीजिए। उत्तर जादी के हाथों में सुरक्षित पहुँच जायगा ।” 

पत्र पढ़कर युवती ने तुरन्त अनुमान कर लिया कि इस पत्र का भेजने 
वाला कोन है। उसने इस बात की जाँच करना उचित न समझा कि जादी 

का यह पत्च, जिसमें उसने अपने प्रेम और यश दोनों की डींग हाँकी थी, 
मेरे सोने के कमरे में किस तरह पहुँच गया। उसने स्वभावतः यह समझा 
कि जादी के किसी आदमी ने मेरी किसी नौकरानी को रिश्वत देकर अपनी' 
ओर कर लिया है। जादी के इन प्रेम-प्रदर्शनों से छुटकारा पाने के लिए और 
इस विचार से कि जादी मेरे चुप रहने का यह अर्थ न समझे कि मैं उसके 
प्रेम को स्वीकार करने के लिए तैयार हूँ, उस यूबती ने निम्नलिखित पत्र 
उत्तर में भेजा-- 

“पमिरजा ईमानदार, परिश्रमी और प्रतिष्ठित माता-पिता की लडकी 
है। उसके माता-पिता ने अपनी आँखों के सामने उसे समस्त आवश्यक सदु- 
गुणों की शिक्षा दी है। मिरजा जादी के पूर्वीय, अत्युक्तिपूर्ण पन्न का उत्तर 
देने का कष्ट न उठाती, चाहे जादी का पद कितना भी उच्च क्यों न हो ; 
किन्तु मिरजा को यह विश्वास न हुआ कि जादी मिरजा के उत्तर न देने का 
यह अर्थ समझ लेगा या नहीं कि मिरजा जादी के प्रेम-प्रदर्शन और धुष्टता 
को घृणा की दृष्टि से देखती है। मिरजा को इस बात की कोई आद्काँक्षा 
नहीं है कि वह अपने पिता की जीविका, अर्थात्‌ वाणिज्य-व्यापार से बढ़कर 
इस तरह के किसी नीच काम की ओर जाय । मिरजा उस धन के प्रलोभवों 
को घृणित समझती है, जो धन दूसरों को लूटकर और बर्बाद करके कमाया 
गया हो, विशेषकर जबकि वह धन निर्दोष स्त्रियों को बहकाने और उनके 
निष्कलंक चरित्न को कलंक्रित करने के लिए काम में लाया जाय । यदि 
जादी की क्रियात्मक बुद्धि और उसका युद्ध-कौशल अब लड़ाई के मैदान में 
और अधिक नहीं चमक सकता, तो उसे चाहिए कि शान्ति के उद्योगों को 
उन्‍तति दे और शान्ति से शासत करके करोड़ों दुखित जनता को फिर से 
शान्ति और समृद्धि प्रदान करे। सच्चे वीर वास्तव में वे हैं, जो मनुष्य- 
जाति के मित्र हैं, उसके नाशक नहीं। यदि जादी वर्तमान मानव-समाज 
और उसकी भावी सन्‍्तति की दृष्टि में उनका मित्र दिखाई देता चाहता है, 
तो मेरी राय में उसे चाहिए कि वह अपने उन कृत्यों का इतिहास, जितकी 
वह डींग हाँकता है, अपने हाथ से लिखे | कायर देशी नरेशों को वश में किया 
गया, उन्हें धोखा दिया गया और अन्याय द्वारा उन्हें गद्दी से उतार दिया 
गया। निर्दय लुटेरों ने उनकी दुखित प्रजा को सताया। अब चाहिए कि 

उनके देश की जिन पैदावारों पर गैरों ते अपना अनन्य अधिकार जमा लिया 
है, वे फिर से देशवासियों को दे दी जाये। मिरजा जादी के उत्त सब भयंकर 
कृत्यों को दुहराने का प्रयत्त न करेगी, जिनमें कि जन संहार, बर्बादी, एक 
अन्यायी को गद्दी से उतारकर उसकी जगह दूसरे अन्यायी को गद्दी पर 
बैठाना इत्यादि शामिल हैं। समय ही इस बात को साबित कर सकेगा कि 
योरोप और एशिया में जादी की कीति न्याय द्वारा, प्राप्त की गई है, अथवा 
अन्याय द्वारा, और जादी के संग्राम मानव-जाति के अधिकारों का समर्थन 
करने के लिए लड़े गए हैं अथवा अपनी धन-पिपासा और महत्त्वाकांक्षा 
को शान्त करने के लिए। रही उपाधियों और सम्मान की बात, सो ये चीजें 
इतनी अधिक बार अयोग्य मनुष्यों को प्रदान की जाती हैं कि उन्हें सच्ची 
योग्यता और न्यायपरता का पारितोषिक नहीं कहा जा सकता। जादी को 
चाहिए कि वह निःस्वार्थे सेवा और दयालुता द्वारा भारतवासियों को इस 
बात का विश्वास दिलावे कि वह उनको दुःख देने के लिए नहीं, बल्कि 
उनकी रक्षा करने के लिए आया था। यदि भारतवासी क्षणिक शान्ति का 
सुख भोग रहे हैं, तो उसके साथ ही वे न्याय-विरुद्ध लूट-खसोट और दुष्काल 
के भयंकर कष्टों का भी अनुभव कर रहे हैं। जादी को चाहिए कि वह 
अपनी विजयों की छाया में स्वयं ही आनन्द से बैठे और प्रतिष्ठित घरानों 
को अपमानित और कलंकित करने का विचार न करे। सच्चा और हादिक 
प्रेम वास्तव में उच्च आत्माओं की एक वासना है, किन्तु वह पाशविक 
वासना नहीं, जोकि निर्दोष और सच्चरित्र लोगों को चरित्न-भ्रष्ट करने का 
अपने को अधिकारी समझती है। मिरजा चाहती है कि जादी पूवंवत्‌ आनंद 
से रहे और फिर कभी इस तरह के एक व्यक्ति का अपमान न करे, जो 
अपने सदाचार के लिए जादी के आदर का पात्र है। जादी के धत और 
उसकी शान से चकाचौंध हो जाना वेश्याओं का काम है, मिरजा को जादी 
और उसके प्रेम-प्रदर्शन से हादिक घृणा है ।” 

इस उत्तर ने क्लाइव के पत्र-व्यवहार को समाप्त कर दिया। फिर 
कभी उसने उस महिला को पत्न लिखने का साहस नहीं किया । 

उन्‍नीस 


सर जॉन केमार तीसरे अंग्रेज-गवर्नर थे। उन्होंने अवध के नवाब की' 
पुरानी संधि को तोड़ डाला, और नवाब पर जोर दिया कि आप साढ़े पाँच 
लाख रुपया सालाना खर्च पर एक अंग्रेजी पल्टन अपने यहाँ और रखें। 
नवाब सबसीडियरी सेना' के लिए पचास लाख रुपया सालाना प्रथम 
ही देता था। उसने इससे इन्कार कर दिया । तब अंग्रेजों ने जबरदस्ती वजीर 
झाऊलाल को पकड़कर कद कर लिया। पीछे जब सर जॉन शोर लखनऊ 
पहुँचे तो नई फौज का खर्चा नवाब के सिर मढ़ दिया गया। 

इस धींगा-मुश्ती से नवाब के दिल को सदमा पहुँचा। वह बीमार हो 
गया और दवा खाने से भी इन्कार कर दिया। इसी रोग में उसकी मृत्यु 
हो गई । 

उसने २३ वर्ष राज्य करके शरीर त्यागा । उसकी वसीयत पर मिरजा 
वजीरअली गही पर बैठे । पर उन्होंने एक ही वर्ष में सबको नाराज कर 
दिया । अंत में ईस्ट-इण्डिया कम्पनी ने उन्हें बनारस में नजरबन्द कर दिया । 
वहाँ उन्होंने विद्रोह की तैयारियाँ कीं, तो अंग्रेजों ने उन्हें कलकत्ता बुलाया । 

जब रेजीडेण्ट मि० चोरी उन्हें यह संदेश देने गये, तो बात बढ़ चली 
और नवाब ने अपनी तलवार निकालकर चोरी साहब को कत्ल कर दिया। 
मेम साहब भागकर बच गईं । 

कत्ल करने के बाद मिरजा नेपाल के जंगलों में भेष बदले मुहृत तक 
फिरते रहे । अंत में नगर के राजा के विश्वासघात से गिरफ्तार किये गये, 
और लखनऊ में उन पर कत्ल का मुकहमा चला । पर कोई गवाह तन मिलते 
से फाँसी से बच गये। इसके बाद उन्हें दुबारा कलकत्ते में कद कर लिया 
गया, जहाँ वह २६ वर्ष की आयु में मृत्यु को प्राप्त हुए । 

इनके बाद नवाब आसफउद्दोला के भाई सआदतअलीखोाँ गदह्दीतशीन 
हुए। उस समय उनकी उम्र ६० वर्ष की थी। वे बड़े बुद्धिमान, दूरदर्शी, 
ईसानदार और योग्य शासक थे। पर, लोग उन्हें कंजूस कहा करते थे; 

क्योंकि वे आसफउद्दौला की भाँति शाह-खर्चे न थे। परन्तु खर्चे की जगह 
पीछे न हटते थे। वे अंग्रे ज-सरकार के बड़े भक्त थे; क्योंकि उन्हें अंग्रेज 
सरकार ने ही गद्दीनशीन किया था। 

कम्पनी सरकार को कुल मिलाकर एक करोड़ रुपये से ऊपर तथा 
इलाहाबाद का किला एक वर्ष ही के अन्दर मिल गया। एक शर्तें यह भी 
थी कि सिवा कम्पनी के आदमियों के अन्य कोई भी यूरोपियन अवध-राज्य 
में न रहने पाये । 

इसके बाद जब लाड्ड वेलेजली गवर्नर होकर आये, तब उन्होंने दो वर्ष 
बाद ही यह सन्धि तोड़ दी। उसने तवाब को अपनी सेना में कुछ संशोधन 
करने की भी अनुमति दी। उस संशोधन का अभिप्राय यह था कि मालगुजारी 
की वसूली आदि के लिये जितनी सेना दरकार हो, उसे छोड़कर शेष सब 
सेना तोड़ दी जाय, और उसके स्थान पर कम्पनी के प्रबन्ध और नवाब के 
ताम से कुछ ऐसी सेनाएं रखी जायें जिनका खर्च ७५ लाख रुपये 
सालाना हो। 

नवाब ने इसके उत्तर में एक तके-पूर्ण और कड़ा उत्तर लिखा, और 
अंग्र ज-सरकार को इस प्रकार हस्तक्षेप करने के लिये मीठी फटकार दी । 

इस पत्र को लॉड वेलेजली ने तिरस्कारपूर्वक वापिस कर दिया और 
नवाब को लिख दिया कि कुछ पेन्शन सालाना लेकर सल्तनत से हट जाओ, 
या जो पल्टनें नई आ रही हैं, उनके खर्च के लिए आधा राज्य कम्पनी के 
हवाले करो | 

ये पलटने भेज दी गईं, और रेजीडेण्ट को लिख दिया गया, कि यदि 
नवाब चीं-चपड़ करे, तो सेना-द्वारा राज्य पर कब्जा कर लो। वेलेजली ने 
यह भी स्पष्ट लिख दिया कि नवाब की सनिक-शक्ति खत्म कर दी जाय, 
और अवध की सारी सल्तनत के दीवानी और फौजदारी अधिकार कम्पनी 
के हो जायें। | 

नवाब ने बहुत चिल्ल-पों मचाई, पर नतीजा कुछ न हुआ, और नवाब 
को अपनी सल्तनत का आधा भाग, जिसकी आय एक करोड़ पैंतीस लाख 
रुपये सालाना थी, और जिससे वतंमान उत्तर प्रदेश की बुनियाद पड़ी, सदा 
के लिये कम्पनी को सौंप देने पड़े । 


| 


इसके कुछ दिन बाद ही फरुंखाबाद के नवाब को, जो अवध का सूबा 
था, एक लाख आठ हजार रुपया सालाना पेन्शन देकर गद्दी से उतार दिया 
गया। 

सआदतअली में एक दुर्गण भी था। वह शराबी और विलासी थे। पर 
पीछे से तौबा कर ली थी। उन्होंने लखनऊ में बहुत-सी सुन्दर इमारतें 
बनवाईं। वह लखनऊ को एक खूबसूरत शहर की शक्ल में देखना चाहते 
थे। उन्होंने बहुत-से मुहल्ले और बाजार भी बनवाये । 

उनकी मृत्यु पर उनके बड़े बेटे नवाब गाजीउद्दीन हैदर गद्दी पर बैठे । 
अवध का तवाब दिल्‍ली मुगल सम्राट्‌ की आधीनता में एक सुबेदार और 
मुगल दरबार का वजीर होता था, परन्तु वारेन हेस्टिस्स ने लखनऊ में 
दरबार करके नवाब ग़ाजीउद्दीन हैदर को बाजाब्ता बादशाह घोषित 
किया और उसकी दिल्‍ली दरबार की आधीनता समाप्त कर दी। बादशाही 
पदवी प्राप्त करके उन्होंने अपना ताम 'अबुल मुजफ्फर मुहउद्दीन शाह 
जिमनगाजी उद्दीन हैदर बादशाह” रखा । उन्होंने अपने नाम का सिक्का भी 
चलाया। परन्तु स्वतन्तर बादशाहु बतकर न नवाब के अधिकार बढ़े, न 
स्वतन्त्रता । यह केवल एक्र हास्यास्पद प्रहसन था । 

वह भी उदार, साहित्यिक और गुणग्राही बादशाह थे। मिरजा मुहम्मद- 
जाँनवी किरमाली उनके दरबारी थे। उर्दू के प्रसिद्ध कवि आतिश और 
वासिख उन्हीं के जमाने में थे। ईद के अवसर पर कवियों को बहुत इनाम 
मिलता था। उस समय के प्रसिद्ध गवैये रजकअली और फजलअली का भी 
दरबार में पूरा मान था। वे दोनों ख्याल' गाने में अपनी सानी नहीं रखते 
थे। एक दक्षिणी वेश्या का भी उनके यहाँ बहुत मान था। 

उनके प्रधानमन्त्री नवाब मोतमिउद्दोला आगा मीर थे जो बड़े बुद्धि- 
मान्‌ थे। उन्होंने राज्य की बड़ी उन्नति की | खजाता रुपयों से भरपुर रहा। 
करोड़ों रुपये ईस्ट इण्डिया-कम्पनी को कर्जा देते रहे । 

बादशाह की प्रधान बेगम बादशाह-बेगम कहलाती थीं, और बड़े ठाठ 
से अलग महल में रहती थीं। उनसे किसी बात पर बादशाह की खटक गई 
थी। बेगम ने भी कई अच्छी इमारतें बनवाई। प्रसिद्ध शाह नजफा बेगम ते 
ही बनवाया था। गोमती नदी पर लोहे का पुल विलायत से बतवाकर 

मंगवाया था, पर बेगम उसे तैयार न करा सकी । बीच में ही उनकी मृत्यु 
हो गई। 

उस जमाने में कम्पनी की आथिक स्थिति बहुत ही नाजुक थी। उसकी 
हुण्डियों की दर बाजार में बारह फीसदी बट्टे पर निकलती थी। उन दिनों 
मेजर बेली लखनऊ में रेजीडेण्ट थे, जिनके बुरे व्यवहार से नवाब तंग आ 
गये थे। नवाब ने गवर्नर से इनकी शिकायतें कीं। गवनेर लखनऊ आये, पर 
नतीजा उल्टा हुआ। 

तवाब मेजर बेली के उद्धत प्रभुत्व के नीचे हर घण्टे आह भरता था। 
उसे आशा थी कि गवनेर उसे इस अन्याय से छुटकारा दिला देंगे। किन्तु 
उसने तो मेजर बेली का प्रभुत्व और भी पक्‍का कर दिया। मेजर बेली 
छोटी-से-छोटी बातों पर तवाब पर हुकूमत चलाता था। जब कभी मेजर 
बेली को नवाब से कुछ कहना होता था, वह चाहे जब बिना सूचना दिये महल 
में जा धमकता था। उसने अपने आदमियों को बड़ी-बड़ी तनख्वाहों पर नवाब 
के यहाँ लगा रखा था, जो जासूसी का काम करते थे। मेजर बेली जिस 
हाकिमाना शान के साथ हमेशा नवाब से बातें करता था, उसके कारण नवाब 
कुट्म्बियों और प्रजा की नजरों में गिर गया था । 

इस यात्रा में गवर्नर ने नवाब से ढाई करोड़ रुपये तकद नेपाल युद्ध के 
खर्च के लिये वसूल किये । इसके बदले नेपाल से मिली भूमि का एक टुकड़ा 
तवाब को दिया गया था, जो वास्तव में लगभग बंजर था । 

गाजीउद्दीन के बाद ज्येष्ठ पुत्र गाजी नसीरुद्दीन हैदर गद्दी पर बैठे । 
उन्होंने अपना नाम अबदुलबसर कुतुबुद्दीन सुलेमान जाह नसीरुद्दीन हैदर 
बादशाह रखा । वह पच्चीस वर्ष के युवक थे। उन्होंने गद्दी पर बैठते ही पिता 
के वजीर को बर्खास्त करके एक पीलवान को वजीर बताया और एतमुद्दोला 
का खिताब दिया, पर वह वजीर शीघ्र ही मर गया। तब नवाब मुत्त- 
जिमुद्दोला हकीम ऐहदीअली खाँ वजीर हुए। उन्होंने एक अस्पताल और 
एक खरातखाना तथा एक लीथो छापाखाना खुलवाया | एक अंग्रे जी स्कूल 
भी खुला । ह 

नसीरुद्दीन बड़े ऐयाश थे । इनके महल में कई यूरोपियन लेडियाँ थीं । 
छतरमंजिल उन्होंने ही बतवाई थी और भी बहुत-सी कोठियाँ बनवाई । 

उन्होंने कनंल बिलकान्स की आधीतता में एक वेधशाला भी बनवाई, जो 
१८५७ के विद्रोह में नष्ट हो गई। 

उनके जमाने में गवर्नर लाड बेटिंग थे। उन्होंने अवध के दोरे में नवाब 
बादशाह को खूब डरा-धमकाकर राज्य में बहुत-से उलट-फेर किये। यह 
अफवाह फैल गई थी कि अंग्रेज अब नवाबी का अन्त किया चाहते हैं। नवाब 
ने घबराकर इंगलिस्तान की पालियामेण्ट में अपील करने के इरादे से कर्नल 
यूनाक नामक फ्रान्सीसी को इंगलेंड भेजा। पर बैटिंग ने नवाब को डरा- 
धमकाकर बीच ही में उसकी बर्खास्तगी का परवाना भिजवा दिया। उन्होंने 
दस वर्ष राज्य किया। 

उनके बाद बादशाह की वेश्या का पुत्र मुन्नाजान गद्ी पर बैठा । पर 
नसीरुद्दीन की माता ने उसका भारी विरोध कर, उसे गद्दी से उतरवाया। 
कुछ खून-खराबी भी हुई। अन्त में उसे चुनार में कैद कर लिया गया। 
उसके बाद नवाब सआदतअलीखाँ के द्वितीय पुत्र मिरजा मुहम्मदअली गद्दी 
पर बैठे । वह विद्या-व्यसतती और शान्त पुरुष थे । हुसेनाबाद का इमामबाड़ा 
उन्होंने बनवाया था। उन्होंने पाँच वर्ष राज्य किया। 

इनके बाद मिरजा मुहम्मद अमजदअलीखाँ गद्दी पर बैठे | वह शाह 
मुहम्मदअली के बेटे थे। वह भी ५ वर्ष राज्य कर, भृत्यु को प्राप्त हुए । 

उनके बाद प्रसिद्ध और अन्तिम बादशाह बाजिदअली शाह २५ वर्ष 
की आयु में गद्दी पर बैठे। वह बड़े शौकीन, नाजुक मिजाज और विनोद- 
प्रिय थे। उन्होंने नये फैशन के अँगरखे, कुरते, टोपी ईजाद किये । ठुमरी भी 
उन्हीं की ईजाद है। उनके जीवन में २८ घण्टे नाच-गाने का रंग रहता । 
स्वयं भी नाच-गाने में उस्ताद थे। सिकन्दरबाग, कैसरबाग आदि इमारतें 
उन्हीं की बतवाई हुई हैं । 

लार्ड डलहौजी ने भारत के गवर्नर जनरल बनकर आते ही देसी रिया- 
सतों को समेटकर अंग्रेजों के कदमों में ला पटका। सबकी स्वतन्त्र सत्ता 
नष्ट करके उन्हें अंग्रेजों के आधीव बना दिया। अवध भी उसकी दृष्टि से 
नहीं बचा | ला डलहौजी के पिता, जब वे कम्पनी की भारतीय सेना के 
कमाण्डर इन चीफ थे, अपनी पत्नी सहित लखनऊ आए और नवाब से भेंट 
की। उन्होंने अपनी पत्नी का परिचय नवाब से कराया और देर तक पत्ती 

की बढ़ाईयों की चर्चा करता रहा। नवाब उस समय हलके सरूर में थे, 
उन्होंने समझा कि यह अंग्रेज इस अंग्रेज औरत को बेचना चाहता है। नवाब 
ने तंग आकर अपने खिदमतगार से कहा--“बहुत हुआ, इस औरत को 
भगाओ |” 

डलहौजी के पिता इसे अपना अपमान समझकर लौट आए। लाडे 
डलहौजी अपने पिता के उस अपमान का बदला लेने के लिए हैदराबाद और 
बरार को हड़पकर अवध की ओर बढ़े । 

वाजिदअली शाह युवा, उत्साही और बुद्धिमात शासक थे। उन्होंने 
अंग्रेजों की नीयत समझकर अपनी सेना को संगठित करना आरम्भ किया । 
वे नित्य ही परेड कराने लगे । लखनऊ दरबार की सारी पलटन प्रतिदिन 
सूर्योदय से पहले ही परेड-भूमि में एकत्न हो जाती। वाजिदअली भी फोजी 
वरदी पहनकर घोड़े पर सवार पहुँच जाते और दोपहर तक कवायद कराते | 
परेड में सैनिक की अनुपस्थिति अथवा विलम्ब उन्हें सहन नहीं था। उस पर 
भारी जुर्माना किया जाता था। 

डलहोजी ने वाजिदअली को इस प्रकार की सैनिक व्यवस्था करने से 
सता किया। नवाब ने उसकी बात पर ध्यान न देकर अपना कार्य जारी 
रखा। परन्तु अन्त में डलहौजी की बात उन्हें माननी पड़ी । और वे निराश 
होकर दिन-रात महलों में पड़े रहने लगे। 

महलों में सुन्दरी सुरा ने उनके खाली वक्‍त को पूरा किया । युवक हृदय 
की देश-भावना विषय-वासना में बदल गई | 

लार्ड डलहोजी ने गवर्नर होते ही घोषणा कर दी कि नवाब शासन के 
योग्य नहीं, अत: अवध की सल्तनत कम्पनी के राज्य में मिला ली जाय । 
गवर्नर के हुक्म से रेजीडेण्ट उटरम महल में वह परवाना लेकर गया और 
उस पर नवाब को दस्तखत करने को कहा | नवाब ने इससे बिल्कुल इन्कार 
कर दिया। धमकी और प्रलोभन भी दिये गये। तीन दिन गुजर गये, पर 
नवाब ने दस्तखत करता स्वीकार न किया । 

अंग्रेजों ने भेदनीति से काम लिया और नवाब के खिदमतगारों और 
मित्नों को लालच और भय से अपनी ओर किया । जब नवाब सुखसागर में 
ड्ब चुके तब उन्हें पकड़ते का जाल फैला दिया गया, जिसकी कल्पना भी 

नवाब ने नहीं की थी। अवध को हड़पने का उनका स्वप्न पूरा होने वाला 
था। उटरम ने नवाब के अंतरंग मित्रों की सहायता लेकर उन्हें कैद करने 
का दूसरा उपाय किया । 

लखनऊ के अमीताबाद पार्क में इस समय जहाँ घंटाघर है, वहाँ अब 
से सौ वर्ष पूर्व एक छोटी-सी टूटी हुई मस्जिद थी, जो भूतोंवाली मस्जिद 
कहलाती थी, और अब जहाँ वालाजी का मन्दिर है, वहाँ एफ छोटा-सा 
कच्चा एकमं जिला घर था | चारों तरफ न आज की सी बहार थी न बिजली 
की चमक, न बढ़िया सड़कें, न मोटर, न मेम साहबाओं का इतना जमघट | 

वाजिदअली शाह की ऐयाशी और ठाठ-बाट के दौरदोरे थे । मगर इस 
मुहल्ले में रौनक न थी। उस घर में एक ट्टी-सी कोठरी में एक बुढ़िया- 
मनहूस सूरत, सन के समान बालों को बखेरे बैठी किसी की प्रतीक्षा कर 
रही थी। घर में एक दीया धीमी आभा से टिमटिमा रहा था। रात के दस 
बज गए थे, जाड़ों के दिन थे; सभी लोग अपने-अपने घरों में रजाइयों में 
मृंह लपेटे पड़े थे। गली और सड़क पर सन्नाटा था । 

धीरे-धीरे बढ़िया बस्त्रों से आच्छादित एक पालकी इस टूटे घर के 
द्वार पर चुपचाप आ लगी, और काले वस्त्रों से आच्छादित एक स्त्री-मूर्ति 
ते पालकी से बाहर निकलकर धीरे-से द्वार पर थपकी दी। तत्काल द्वार 
खुला और स्त्री ने घर में प्रवेश किया । 

बुढ़िया ने कहा--खैर तो है ? ” 

“सब ठीक है; क्‍या मौलवी साहब मौके पर मौजूद हैं ? 

“कब के इंतजारी कर रहें हैं, कुछ ज्यादा जाफिशानी तो नहीं उठानी 
पड़ी ! 

“जाफिशानी ? चेखुश, जान पर खेलकर लाई हँ। करती भी कया, 
गदन थोड़े ही उतरवानी थी ? ” 

“होश में तो है ? ” 

“अभी बेहोश है। किसी तरह राजी न होती थी। मजबूरन यह किया 
गया। 

“तब चलो ।” 

बुढ़िया उठी । दोनों पालकी में जा बैठीं। पालकी संकेत पर चलकर 

मस्जिद की सीढ़ियाँ चढ़ती हुई भीतर चली गई । 

मस्जिद में सन्‍ताटा और अंधकार था, मानो वहाँ कोई जीवित पुरुष 
नहीं है। पालकी के आरोहियों को इसकी परवाह त थी। वे पालकी को 
सीधे मस्जिद के भीतरी भाग में एक कक्ष में ले गए। यहाँ पालकी रखी । 
बुढ़िया ने बाहर आकर बगल की कोठरी में प्रवेश किया। वहाँ एक आदमी 
सिर से पैर तक चादर भोढ़ सो रहा था। 

बुढ़िया ने कहा--“उठिए मौलवी साहब, मुरादों को तावीज इनायत 
कीजिए क्‍या अभी बुखार नहीं उतरा ?” 

“अभी तो चढ़ा ही है, कहकर मौलवी साहब उठ बैठे । बुढ़िया ने कुछ 
कात में कहा--मौलवी साहब सफेद दाढ़ी हिलाकर बोले--समझ गया, 
कुछ खटका नहीं । हैदर खोजा मौके पर रोशनी लिए हाजिर मिलेगा। 
मगर तुम लोग बेहोशी की हालत में उसे किस तरह--- 

“आप बेफिक्र रहें । बस, सुरंग की चाबी इनायत करे।” 

मौलवी साहब ने उठकर मस्जिद के बाईं ओर के चबूतरे के पीछे वाले 
भाग में जाकर एक कब्न का पत्थर किसी तरकीब से हटा दिया। वहाँ 
सीढ़ियाँ निकल आईं। बुढ़िया उसी तंग तह॒खाने के रास्ते उसी काले वस्त्र 
से आच्छादित लम्बी स्त्री के सहारे एक बेहोश स्त्री को नीचे उतारने लगी । 
उनके चले जाने पर मौलवी साहब ने गौर से इधर-उधर देखा, और फिर 
किसी गृप्त तरकीब से तहखाने का द्वार बंद कर दिया। तहखाना फिर कब्र 
बन गया । 

चार हजार फानूसों में काफूरी बत्तियाँ जल रही थीं, और कमरे की 
दीवार गुलाबी साटन के पर्दों से छिप रही थी। फर्श पर ईरानी कालीन 
बिछा था, जिस पर निहायत तफीस और खुशरंग काम बना हुआ था। 
कमरा खूब लम्बा-चोड़ा था। उसमें तरह-तरह के ताजे फूलों के गुलदस्ते 
सजे हुए थे और हिना की तेज महक से कमरा महक रहा था। कमरे के एक 
बाजू में मबमल का बालिश्त-भर ऊचा गद्ा बिछा था, जिस पर कारचौबी 
का उभरा हुआ बहुत ही खुशनुमा काम था। उस पर एक बड़ी-सी मसनद 
लगी थी, जिस पर सुहरी खंभों पर मोती की झालर का चंदोबा तना था। 

मसनद पर एक बलिष्ठ पुरुष उत्सुकता से, किन्तु अलसाया बैठा था। 

इसके वस्त्र अस्त-व्यस्त थे। इसका मोती के समान उज्ज्वल रंग, कामदेव 
को मात करने वाला प्रदीप्त सौंदय, झब्बेदार मूंछें, रसभरी आँखें और 
मदिरा से प्रस्फुरित होंठ कुछ और ही समा बना रहे थे। सामने पानदान 
में सुनहरी गिलौरियाँ भरीथीं । इत्दान में शीशियाँ लुढ़क रही थीं। शराब 
की प्याली और सुराही क्षण-क्षण पर खाली हो रही थी। वह सुगंधित 
मदिरा मानो उसके उज्ज्वल रंग परसुनहरी निखार ला रही थी। उसके कंठ 
में पन्‍ते का एक बड़ा-सा कंठा पड़ा था और उंगलियों में हीरे की अंगूठियाँ 
बिजली की तरह दमक रही थीं । यही लाखों में दर्शनीय पुरुष लखनऊ के 
प्रख्यात नवाब वाजिदअलीशाह थे । 

कमरे में कोई न था। वे बड़ी आतुरता से किसी की प्रतीक्षा कर रहे 
थे। यह आतुरता क्षण-क्षण बढ़ रही थी। एकाएक एक खटका हुआ। 
बादशाह ने ताली बजाई और वही लंबी स्त्री-मूर्ति, सिर से पैर तक काले 
वस्त्रों से शरीर को लपेटे, मानो दीवार फाड़कर आ उपस्थित हुई । 

“ओह मेरी गबरू ! तुमने तो इंतजारी ही में मार डाला । क्या गिलौ- 
रियाँ लाई हो ?” 

“मैं हुजूर पर कुर्बान । इतना कहकर उसने वह काला लबादा उतार 
डाला। उफ, गजब ! उस काले आवेष्ठन में मानो सूये का तेज छिप रहा 
था। कमरा चमक उठा । बहुत बढ़िया चमकीले विलायती साटन की पोशाक 
पहने एक सौंदय की प्रतिमा इस तरह निकल आई, जैसे राख के ढेर में से 
अंगार। इस अग्नि-सौंदयं की रूप-रेखा कैसे बयान की जाए? इस 
अंग्रेजी राज्य और अंग्रेजी सभ्यता में जहाँ क्षणभर चमककर बादलों में 
विलीन हो जाने वाली बिजली सड़क पर अयाचित ढेरों प्रकाश बिखेरती 
रहती है, इस रूप-ज्वाला की उपमा कहाँ ढंढ़ी जाए ? उस अंधकारमय 
रात्रि में यदि उसे खड़ा कर दिया जाए तो वह कसौटी पर स्वर्ण-रेखा की 
तरह दिप उठे; और यदि वह दिन के ज्वलंत प्रकाश में खड़ी कर दी जाए 
तो उसे देखने का साहस कौन करे ? किन आँखों में इतना तेज है ? 

उस सुगंधित और मधुर प्रकाश में मदिरा-रंजित नेत्नों से उस रूप- 
ज्वाला को देखते ही वाजिदअली की वासना भड़क उठी। उन्होंने कहा--- 
“रूपा, नजदीक आयो | एक प्याली शीराजी और अपन्ती लगाई हुई अंबरी 

पान की बीडियाँ दो तो । तुमने तो तरसा-तरसा कर ही मार डाला ।” 
रूपा आगे बढ़ी, सुराही से शराब उड़ेली और जमीन में घुटने टेककर 
आगे बढ़ा दी । इसके बाद उसने चार सोने के वर्क-लपेटी बीड़ियाँ निकालकर 
बादशाह के सामने पेश कीं और दस्तबस्ता अर्ज की--/हुजूर की खिदमत 
में लॉडी वह तोहफा ले आई है ।” 
वाजिदअली शाह की बाँछें खिल गईं । उन्होंने रूपा को घ्रकर कहा--- 
“वाह ! तब तो आज**“|” रूपा ने संकेत किया | हैदर खोजा उस फूल-सी 
मुरझाई-कुसुमकली को फूल की तरह हाथों पर उठाकर, पान-गिलौरी की 
तश्तरी की तरह बादशाह के रूबरू कालीन पर डाल गया । रूपा ने बाँकी 
अदा से कहा--/हुजू र, को आदाब” | और चल दी । 
एक चौदह वर्ष की भयभीत, मूछित, असहाय कुमारी बालिका 
अकस्मात्‌ आँख खुलने पर सम्मुख शाही ठाठ से सजे हुए महल और देत्य 
के समान नरपशु को पाप-वासना से प्रमत्त देखकर क्या समझेगी ? कौत 
अब इस भयानक क्षण की कल्पना करे । पर वही क्षणं होश में आते ही उस 
बालिका के सामने आया। वह एकदम चीत्कार करके फिर बेहोश हो गई । 
पर इस बार शीघ्र ही उसकी मूर्छा दूर हो गई। एक अतर्क्य साहस, जो 
ऐसी अवस्था में प्रत्येक जीवित प्राणी में हो जाता है, बालिका के शरीर में 
भी उदय हो आया । वह सिमटकर बेठ गई, और पागल की तरह चारों तरफ 
एक दृष्टि डालकर एकटक उस मत्त पुरुष की ओर देखने लगी । 
उस भयानक क्षण में भी उस विशाल पुरुष का सौन्दर्य ओर प्रभा देख- 
कर उसे कुछ साहस हुआ । वह बोली तो नहीं, पर कुछ स्वस्थ होने लगी । 
नवाब जोर से हँस दिए। उन्होंने गले का वह बहुमूल्य कंठा उतारकर 
बालिका की ओर फेंक दिया । इसके बाद वे नेत्रों के तीर निरन्तर फेंकते 
रहे । 
बालिका ने कंठा देखा भी नहीं, छआ भी नहीं। वह बसी ही सिकुड़ी 
हुई, वैसी ही निर्निमेष दृष्टि से भयभीत हुई नवाब को देखती रही । 
. नवाब ने दस्तक दी | दो बाँदियाँ दस्तबस्ता आ हाजिर हुईं। नवाब 
ने हुक्म दिया, इसे गुस्ल कराकर और सब्जपरी बनाकर हाजिर करो । उस 
पुरुष-पाषाण की अपेक्षा स्त्रियों का संसगं गनीमत जानकर बालिका मंत्र- 

मुग्ध-सी उठकर उनके साथ चली गई। 

इसी समय एक खोजे ने आकर अज की---“खुदावंद ! रेजीडेंट उटरम 
साहब बहादुर बड़ी देर से हाजिर हैं ।” 

“उनसे कह दो, अभी मुलाकात नहीं होगी ।” 

“आलीजाह ! कलकत्ता से एक जरूरी -**” 

“दूर हो मुर्दार । 

खोजा चला गया। 

लखनऊ के खास चौकबाजार की बहार देखने योग्य थी। शाम हो 
चली थी, और छिड़काव हो गया था। इक्कों और बहलियों, पालकियों 
और घोड़ों का अजीब जमघट था। आज तो उजड़े अमीनाबाद का रंग ही 
कुछ और है। तब यही रोनक चोक को प्राप्त थी। बीच चौक में रूपा की 
पानों की दुकान थी। फानूसों और रंगीन झाड़ों से जगमगाती गुलाबी 
रोशनी के बीच, स्वच्छ बोतल में मदिरा की तरह, रूपा दुकान पर बैठी 
थी | दो निहायत हसीन लौंडियाँ पान की गिलौरियाँ बनाकर उनमें सोने के 
व लपेट रही थीं। बीच-बीच में अठखेलियाँ भी कर रही थीं। आजकल के 
कलकत्ता-दिल्‍ली के रंगमंचों पर भी ऐसा मोहक और आकर्षक दृश्य नहीं 
देख पड़ता, जैसा उस समय रूपा की दुकान पर था। ग्राहकों की भीड़ का 
पारन था। रूपा खास-खास ग्राहकों का स्वागत कर पान दे रही थी। 
बदले में खनाखन अशरफियों से उसकी गंगा-जमनी काम की तश्तरी भर 
रही थी। वे अशफियाँ रूपा की एक अदा, एक मुस्कराहुट--केवल एक 
कटाक्ष का मोल थीं। पान गिलौरियाँ तो लोगों को घाटे में पड़ती थीं। एक 
नाजुकअंदाज नवाबजादे तामजाम में बंठे अपने मुसाहबों और कहारों के 
झूरमुठ के साथ आए और रूपा की दुकान पर तामजाम रोका । 

रूपा ने सलाम करके कहा--मैं सदके शाहजादा साहब, जरी बाँदी की 
एक गिलौरी कुबूल फरमायें । 

रूपा ने लौंडी की तरफ इशारा किया। लौंडी सहमती हुई, सोने की 
रकाबी में पाँच-सात गिलौरियाँ लेकर तामजाम तक गई। शहजादे ने 
मुस्कराकर दो गिलौरियाँ उठाईं, और एक मुट्ठी अशरफियाँ तश्तरी में डाल- 
कर आगे बढ़े । 

एक खाँ साहब बालों में मेंहदी लगाए, दिल्‍ली के वसली के जूते पहने, 
तनजेब की चमकन कसे, सिर पर लैसदार ऊँची टोपी लगाए आए। रूपा 
ने बड़े तपाक से कहा--अख्खा खाँ साहब। आज तो हुजूर रास्ता भूल 
एए। अरे कोई है, आपको बैठने को जगह हो । अरी, गिलौरियाँ तो लाओ। 
खाँ साहब रूपा के रूप की तरह चुपचाप गिलौरियों के रस का घूंट 
पीने लगे। 
थोड़ी देर में एक अधेड़ मुसलमान अमीरजादे की शक्ल में आए। उन्हें 
देखते ही रूपा ने कहा--अरे हुजूर तशरीफ ला रहे हैं। मेरे सरकार । आप 
तो ईद के चाँद हो गए। कहिए, खराफियत है? अरी मिर्जा साहब को 
गिलौरियाँ दीं ? 
तश्तरी में खनाखन हो रही थी, और रूपा का रूप और पान की हाट 
खूब गरमा रही थी । ज्यों-ज्यों अंधकार बढ़ता जाता था, त्यों-त्यों रूपा पर 
रूप की दुपहरी चढ़ रही थी । धीरे-धीरे एक पहर रात बीत गई। ग्राहकों की 
भीड़ कुछ कम हुई । रूपा अब सिफं कुछ चने हुए प्रेमी ग्राहकों से घुल-घुल 
कर बातें कर रही थी। धीरे-धीरे एक अजनबी आदमी दुकान पर आकर 
खड़ा हो गया। रूपा ने अप्रतिभ होकर पूछा-- 
“आपको क्‍या चाहिए ? 
“आपके पास क्या-क्या मिलता है ?” 
“बहुत-सी चीजें | क्या पान खाइएगा ?” 
“क्या हज है। 
रूपा के संकेत से दासी बालिका ने पान की तश्तरी अजनबी के आगे 
धर दी । 
दो बीडियाँ हाथ में लेते हुए उसने कहा--“इनकी कीमत कया है बी 
साहबा ।” 
“जो कुछ जनाब दे सकें।” 
“यह बात है ? तब ठीक, जो कुछ मैं लेता चाहूँ वह लूँगा भी ।” अज- 
नबी हँसा नहीं । उसने भेदभरी दृष्टि से रूपा को देखा । 
रूपा की भृकुटी जरा टेढ़ी पड़ी, ओर वह एक बार अजनबी को तीक्र 
दृष्टि से देखकर फिर अपने मित्रों के साथ बातचीत में लग गईं। पर बात- 

चीत का रंग जमा नहीं। धीरे-धीरे मित्नगण उठ गए। रूपा ने एकांत 
पाकर कहा-- 
“क्या हुजूर को मुझसे कोई खास काम है ? ” 
“मेरा तो नहीं, मगर कम्पनी बहादुर का है।” 
रूपा काँप उठी | वह बोली--“ कम्पनी बहादुर का क्‍या हुक्म है ? ” 
“भीतर चलो तो कहा जाए।” 
“मगर माफ कीजिए--आप पर यकीन कैसे ** ? ” 
“ओह । समझ गया । बड़े साहब की यह चीज तो तुम शायद पह- 
चानती ही होगी ?” 
यह कहकर उन्होंने एक अंगूठी रूपा को दूर से दिखा दी । 
“समझ गई। आप अन्दर तशरीफ लाइए ।” 
रूपा ने एक दासी को अपने स्थान पर बंठाकर अजनबी के साथ दुकान 
के भीतर कक्ष में प्रवेश किया। 
दोनों व्यक्तियों में क्या-क्या बातें हुईं यह तो हम नहीं जानते, मगर 
उसके ठीक तीन घंटे बाद दो व्यक्ति काला लबादा ओढ़े दुकान से निकले, 
और किनारे लगी हुई पालकी में बेठ गए। पालकी धीरे-धीरे उसी भूतों- 
वाली मस्जिद में पहुँची । उसी प्रकार मौलवी ने कब्र का पत्थर हटाया, और 
एक मूर्ति ने कन्न के तहखाने में प्रवेश किया। दूसरे व्यक्ति ने एकाएक 
मौलवी को पटककर मुश्कें बाँध लीं, और एक संकेत किया। क्षणभर में 
पचास सुसज्जित काली-काली मूर्तियाँ आ खड़ी हुईं और बिना एक शब्द 
मुँह से निकाले चुपचाप कब्र के अन्दर उतर गईं। 
अब फिर चलिए अंनददेव के उसी रंग-मन्दिर में । सुख-साधनों से 
भरपूर वही कक्ष आज सजावट खत्म कर गया था। सहस्त्रों उल्कापात 
की तरह रंगीन हॉडियाँ, बिललौरी फानूस और हजार झाड़ सब जल रहे 
थे। तत्परता से, किन्तु नीरव बाँदियाँ और गुलाम दोड़-धूप कर रहे थे । 
अनगिनत रमणियाँ अपने मदभरे होंठों की प्यालियों में भाव की मदिरा 
उडेल रही थीं। उन सुरीले रागों की बौछारों में बैठे बादशाह वाजिदअली 
शाह शराबोर हो रहे थे। उस गायनोन्माद में मालूम होता था, कमरे के 
जड़ पदार्थ भी मतवाले होकर नाच उठेगे। नाचनेवालियों के ठुमके और 

नुपुर की ध्वनि सोते हुए योवन से ठोकर मारकर कहती थी-- उठ, उठ, 
ओ मतवाले, उठ। उन नतेकियों के बढ़िया चिकनदौजी के सुवासित दुपद्टों 
से निकलती हुई सुगन्ध उसके नृत्यवेग से विचलित वायु के साथ घुल-मिल- 
कर गदर मचा रही थी। पर सामने का सुनहरी फव्वारा, जो स्थिर ताल 
पर बीस हाथ ऊपर फैककर रंगीन जलबिंदु-राशियों से हाथापाई कर रहा 
था, देखकर कलेजा बिना उछले कैसे रह सकता था। 

उसी मसनद पर बादशाह वाजिदअली शाह बेठे थे। एक गंगा-जमनी 
काम का अलबेला वहाँ रखा था, जिसकी खमीरी मुश्की तम्बाक्‌ जलकर 
अनोखी सुगन्ध फैला रही थी। चारों तरफ सुन्दरियों का झुरमुट उन्हें घेर- 
कर बैठा था। सभी अधनंगी, उन्मत्त और निरलंज्ज हो रही थीं। पास ही 
सुराही और प्यालियाँ रखी थीं, और बारी-बारी से वे उन दुर्लभ होंठों को 
चूम रही थीं। आधा मद पी-पी कर वे सुन्दरियाँ उन प्यालियों को बादशाह 
के होंठों में लगा देती थीं। वे आँखें बन्द करके उन्हें पी जाते थे । 

कुछ सुन्दरियाँ पान लगा रही थीं, कुछ अलबेले की निगाली पकड़े हुए 
थीं। दो सुन्दरियाँ दोनों तरफ पीकदान लिए खड़ी थीं, जिनमें बादशाह 
कभी-कभी पीक गिरा देते थे । 

इस उललसित आमोद के बीचोबीच एक मुरझाया हुआ पुष्प, कुचली 
हुई पान की गिलोरी। वही बालिका, बहुमूल्य हीरे-खचित वस्त्र पहने, 
बादशाह के बिल्कुल अंक में लगभग मूछित और अस्तव्यस्त पड़ी थी। 
रह-रहकर शराब की प्याली उसके मुख से लग रही थी, और वह खाली 
कर रही थी। निर्जीव दुशाले की तरह बादशाह उसे अपने बदन से सटाए 
मानो अपनी तमाम इन्द्रियों को एक ही रस से शराबोर कर रहे थे। गम्भीर 
आधी रात बीत रही थी। सहसा इसी आनन्द-वर्षा में बिजली गिरी । कक्ष 
के उसी गुप्त द्वार को विदीर्ण कर क्षणभर में वही रूपा, काले आवरण से 
नख-शिख ढके निकल आई। दूसरे क्षण में एक और मूर्ति वेसे ही आवेष्टन 
में गुप्त बाहर निकल आई। क्षणभर बाद दोनों ने अपने आवेष्टन उतार 
फेंके । वही अग्नि-शिखा ज्वलन्त रूपा और उसके साथ नौरांग कनल 
उटरम। 

नतेकियों ते एकदम नाचना-गाना रोक दिया। बाँदियाँ शराब की 

प्यालियाँ लिए काठ की पुतली की तरह खड़ी रह गईं। केवल फव्वारा 
ज्यों का त्यों आनन्द से उछल रहा था। बादशाह यद्यपि बिल्कुल बदहवास 
थे, मगर यह सब देख वे मानो आधे उठकर बोले--ओह | रूपा-दिलरुबा 
तुम ? और ऐं--मेरे दोस्त कनंल--इस वक्‍त ? यह क्या माजरा है ? 

आगे बढ़कर और अपनी चुस्त पोशाक ठीक करते हुए तलवार की 
मूठ पर हाथ रख उटरम ने कहा---“कल आलीजाह की बन्दगी में हाजिर 
हुआ था, मगर***” 

“ओफ मगर---इस वक्‍त इस रास्ते से ? ऐं, माजरा क्‍या है ? अच्छा 
बठो, हाँ, जोहरा, एक प्याला-मेरे दोस्त कर्नल के ***।” 

“माफ कीजिए हुजूर । इस वक्‍त मैं आनरेबल कम्पनी सरकार के एक 
काम से आपकी खितमत में हाजिर हुआ हूँ ।” 

“कम्पनी सरकार का काम ? वह काम क्या है ? ” बादशाह ने कहा । 

“मैं तखलिए में अर्ज किया चाहता हूँ ।” 

“तखलिया । अच्छा, अच्छा, जोहरा । ओ कादिर ।” 

धीरे-धीरे रूपा को छोड़कर सभी बाहर निकल गए। उस सौन्‍न्दय- 
स्वप्न में अवशिष्ट रह गई अकेली रूपा। रूपा को लक्ष्य करके बादशाह ने 
कहा--यह तो गैर नहीं । रूपा। दिलरुबा, एक प्याला अपने हाथों से दो 
तो रूपा ने सुराही से शराब उंडेल लबालब प्याला भरकर बादशाह के 
होंठों से लगा दिया । हाय ! लखनऊ की नवाबी का वही अन्तिम प्याला 
था। उसे बादशाह ने पीकर कहा--“वाह प्यारी । हाँ, अब कहो वह बात । 
मेरे दोस्त'**” 

“हुज्र को जरा रेजीडेंसी तक चलना पड़ेगा ।” 

बादशाह ते उछलकर कहा--'एऐं, थह कैसी बात। रेजीडिसी तक 
मुझे ? क्‍ 

“जहाँपनाह, मैं मजबूर हूँ, काम ऐसा ही है।” 

“गैरमुमकिन | गरमुमकिन ।” बादशाह गुस्से से होंठ काटकर उठे 
और अपने हाथ से सुराही से उंडेलकर तीन-चार प्याले शराब पी गए। 
धीरे-धीरे उसी दीवार से एक-एक करके चालीस गोरे सैनिक, संगीन और 
किर्च सजाए, कक्ष में घुस आए। 

बादशाह देखकर बोले---“खुदा की कसम यह तो दगा है। कादिर ! ” 

“जहाँपनाह अगर खुशी से मेरी अर्जी कुबूल न करेंगे, तो खून-खराबी 
होगी । कम्पती के बहादुर के गोरों ने महल घेर लिया है। अर्ज यही है कि 
सरकार चुपचाप चले चलें।” 

बादशाह धम से बैठ गए। मालूम होता है, क्षणभर के लिए उनका 
नशा उतर गया। उन्होंने कहा--“तब तुम क्या मेरे दुश्मन होकर मुझे 
कैद करने आए हो ?” 

“मैं हुजर का दोस्त, हर तरह हुजूर के आराम और फरहत का ख्याल 
रखता हूँ और हमेशा रखँगा ।” 

बादशाह ने रूपा की ओर देखकर कहा--“रूपा ! रूपा ! यह क्या 
माजरा है ? तुम भी क्या इस मामले में हो ” एक प्याला--मंगर नहीं, 
अब नहीं, अच्छा सब साफ-साफ सच कहो। कर्नल--मेरे दोस्त--नहीं- 
नहीं, अच्छा कनेल उटरम। अब खुलासावार बयान करो |” 

“सरकार, ज्यादा मैं कुछ नहीं कह सकता । कम्पनी बहादुर का खास 
परवाना लेकर खुद गवनेर-जनरल के अंडर सैक्रेटरी तशरीफ लाए हैं, वे 
आलीजाह से कुछ मशवरा किया चाहते हैं।” 

“मगर यहाँ ।” 

“यह तामुमकिन है।” 

बादशाह ने कन॑ल की तरफ देखा | वह तना खड़ा था और उसका हाथ 
तलवार की मूठ पर था। 

“समझ गया, सब समझ गया । यह कहकर बादशाह कुछ देर हाथों 
से आँखें ढाँपकर बैठ गए। कदाचित्‌ उनकी सुन्दर रसभरी आँखों में आँसू 
भर आए। 

रूपा ने पास आकर कहा--'भेरे खुदाबंद, बाँदी '**” 

“हुट जा ऐ नमकहराम रजील, बाजारू औरत ।” 

बादशाह ने यह कहकर उसे एक लात लगाई, और कहा--“तब 
चलो। मैं चलता हूँ । खुदा हाफिज ।” 

पहले बादशाह, पीछे कन॑ल उटरम, उसके पीछे रूपा और सबके अन्त 
में एक-एक करके सिपाही उसी दरार में विलीन हो गए। महल में किसी 

को कुछ मालूम त था। वह मूर्तिमान संगीत, वह उमड़ता हुआ आनन्‍द- 
समुद्र सदा के लिए मानो किसी जादूगर ते निर्जीव कर दिया। 

कलकत्ता के एक उजाड़-से भाग में, एक बहुत विशाल भकान में, 
वाजिदअली शाह को नजरबंद कर दिया गया। ठाठ लगभग वही था। 
सैकड़ों दासियाँ, बाँदियाँ और वेश्याएँ भरी हुई थीं। पर वह लखनऊ का 
रंग कहाँ ! 

खाना खाने का वक्‍त हुआ और जब दस्तरखान पर खाता चुना गया, 
तो बादशाह ने चख-चखकर फेंक दिया। अंग्रेज अफसर ने पुछा-- खाने में 
क्या नुक्स है ? 

नवाब के खास खिदमतगार ने जवाब दिया --' नमक खराब है|” 

“नवाब कैसा नमक खाते हैं ? 

“एक मन का डला रखकर उस पर पानी की धार छोड़ी जाती है। 
जब धुलते-धूलते छोटा-सा टुकड़ा रह जाता है, तब तवाब के खाते में वह 
नमक इस्तेमाल होता है। 

अंग्रेज अधिकारी मुस्कराता चला गया। 

वाजिदअली के बाद अवध के ताल्लुकेदारों की रियासतें छीन ली गईं 
और अवध का तख्त सदा के लिए धुल में मिल गया | 


